


ಶ್ರೀಮದಾನಂದತೀರ್ಥಭಗವತ್ಪಾದಾಚಾರ್ಯಃ



Tracking:

sr	Date	Remarks	By
1	31/05/2012	Typing started on	H K Srinivasa Rao
2	22/06/2012	Typing Ended on	H K Srinivasa Rao
3	25/11/2012	First Proof Reading & Correction	H K Srinivasa Rao & M S Venugopal
4	29/08/2013	Published	H K Srinivasa Rao

|| ಶ್ರೀ ಹಯವದನ ರಂಗವಿಠಲ ಗೋಪೀನಾಥೋ ವಿಜಯತೇ ||

Blessed by Lord and with His divine grace, we are pleased to publish this Magnanimous Work of sri Acharya Madhwa. It is a humble effort to make available this Great work to sadhakas who are interested in the noble path of propagating Acharya Madhwa's Philosophy.

With great humility, we solicit the readers to bring to our notice any inadvertant typographical mistakes that could have crept in, despite great care. We would be pleased to incorporate such corrections in the next versions. Users can contact us, for editable version, to facilitate any value additions.

Contact: H K SRINIVASA RAO, NO 26, 2ND FLOOR, 15TH CROSS, NEAR VIDHYAPEETA CIRCLE, A SHOKANAGAR, BANGALORE 560050. PH NO.

26615951, 9901971176, 8095551774, skype Id: SRKARC6070

Email : srkarc@gmail.com

ಕೃತಜ್ಞತೆಗಳು



ಜನ್ಮಾಂತರದ ಸುಕೃತದ ಫಲವಾಗಿ ಮಧ್ವಮತದಲ್ಲಿ ಜನಿಸಲು, ಪ್ರೇಮಮೂರ್ತಿಗಳಾಗಿ ನನ್ನ ಅಸ್ತಿತ್ವಕ್ಕೆ ಕಾರಣರಾದ, ಈ ಸಾಧನೆಗೆ ಅವಕಾಶಮಾಡಿದ, ನನ್ನ ಪೂಜ್ಯ ಮಾತಾ ಪಿತೃಗಳಾದ, ದಿವಂಗತರಾದ ಲಲಿತಮ್ಮ ಮತ್ತು ಕೃಷ್ಣರಾವ್ ಹೆಚ್ ಆರ್ ಅವರ ಸವಿನೆನಪಿನಲ್ಲಿ ಈ "ಸರ್ವಮೂಲ ಯಜ್ಞ"

“ಮಾತೃದೇವೋ ಭವ-ಪಿತೃದೇವೋಭವ-ಆಚಾರ್ಯದೇವೋಭವ”

ಗ್ರಂಥ ಋಣ:ಆಚಾರ್ಯ ಪ್ರಭಂಜನರಿಂದ ಪ್ರಕಾಶಿತವಾದ ಸರ್ವಮೂಲ ಗ್ರಂಥಗಳು

षष्ठोऽध्यायः ॥6॥	135
षडायायर्ब्राह्मणम् ॥6॥1॥	135
कूर्चब्राह्मणम् ॥6॥2॥	140
ज्योतिर्ब्राह्मणम् ॥6॥3॥	142
शारीरब्राह्मणम् ॥6॥4॥	159
मैत्रेयीब्राह्मणम् ॥6॥5॥	175
वंशब्राह्मणम् ॥6॥6॥	177
सप्तमोऽध्यायः ॥7॥	178
अष्टमोऽध्यायः ॥8॥	191
प्रथमब्राह्मणम् ॥8॥1॥	191
द्वतीयम् ब्राह्मणम् ॥8॥2॥	193
तृतीयम् ब्राह्मणम् ॥8॥3॥	195
चतुर्थब्राह्मणम् ॥8॥4॥	197
पञ्चमब्राह्मणम् ॥8॥5॥	201
॥ इति श्रीमद्बृहदारण्यकोपनिषत् ॥	202
॥ इति श्रीमदानन्दतीर्थभगवत्पादाचार्यविरचितं बृहदारण्यकोपनिषद्भाष्यम् ॥	205

॥ बृहदारण्यकोपनिषद्भाष्यम् ॥

भा - प्राणादेरीशितारं परमसुखनिधिं सर्वदोषव्यपेतं
सर्वान्तस्थं सुपूर्णं प्रकृतिपतिमजं सर्वबाह्यं सुनित्यम्।
सर्वज्ञं सर्वशक्तिं सुरमुनिमनुजाद्यैः सदा सेव्यमानं
विष्णुं वन्दे सदाऽहं सकलजगदनाद्यन्तमानन्ददं तम् ॥ 1 ॥

‘यथा तुष्टाव लक्ष्मीशं सर्गादौ चतुराननः।
तथा जगाद सूर्याय याज्ञवल्क्याय सोऽब्रवीत् ॥ 2 ॥
वाजिरूपेण सूर्येण प्रोक्तं वाजसनेयकम्।
कण्वाय यज्ञवाल्क्योऽदात् काण्वं तेन प्रकीर्तितम्’

इति वाराहे।

॥ बृहदारण्यकोपनिषत् ॥

तृतीयऽध्यायः ॥ 3 ॥

अश्वब्राह्मणम् ॥ 3 ॥ 1 ॥

ओं ॥ उषा वा अश्वस्य मेध्यस्य शिरः सूर्यश्चक्षुर्वातः प्राणो व्यात्तमग्निर्वैश्वानरः संवत्सर
आत्माऽश्वस्य मेध्यस्य ध्यौः पृष्ठमन्तरिक्षमुदरं पृथिवी पाजस्यं दिशः पार्श्वे अवान्तरदिशः पर्शव
ऋतवोऽङ्गानि मासाश्चार्थमासाश्च पर्वाण्यहोरात्राणि प्रतिष्ठा नक्षत्राण्यस्थीनि नभो मांसान्यूवध्यं
सिकताः सिन्धवो गुदा यकृच्च क्लोमानश्च पर्वता ओषधयश्च वनस्पतयश्च लोमान्युद्यन् पूर्वार्धो
निम्नोचन् जघनार्धो यद्विजृम्भते तद्विद्योतते यद्विधूनुते तत्स्तनयति यन्मेहति तद्वर्षति वागेवास्य
वाक् ॥ 1 ॥ अहर्वा अश्वं पुरस्तान्महिमाऽन्वजायत तस्य पूर्वे समुद्रे योनी रात्रिरेनं
पश्चान्महिमाऽन्वजायत तस्यापरे समुद्रे योनिरेतौ वा अश्वं महिमानावभितः सम्बभूवतुर्हयो भूत्वा
देवानवहत्वाजी गन्धर्वानर्वाऽसुरानश्वो मनुष्यान्समुद्र एवास्य बन्धुः समुद्रो योनिः ॥ 2 ॥

॥ इति प्रथमश्वब्राह्मणम् ॥ ३ ॥ १ ॥

भा - 'अश्वस्वरूपो ब्रह्माऽभूदश्वरूपाज्जनार्दनात्।

तत्र सन्निहितो विष्णुरश्वरूपः स्वयं प्रभुः।
तयोश्च प्रतिमा मेध्यो यतोऽश्वोऽयं श्रुतौ श्रुतः।
सर्वं जगत् तदङ्गेषु तस्मात् सन्निहितं श्रुतम्।

तयोरङ्गेष्विदं यस्माज्जगत्सर्वं प्रतिष्ठितम् इति प्रध्याने।

'उच्चैःश्रवाः सन्निहितो मेध्येऽश्वे तत्र केशवः।
तस्मिन्निदं जगत् सर्वं ब्रह्मा चोच्चैःश्रवःस्थितः' इति सौपर्णे।
'पर्वताः सिकताश्चैव नद्यः कूपः सरांसि च।
हविः कपालयूपाद्या देवता एव सर्वशः।
तत्तन्नामैव नामैषां भिन्नानामभिमानतः।

नामानि तान्यपि हरेः स हि सर्वगुणाधिकः' इति नारदीये।

'उषाः शिरो ब्रह्मनाम तत्त्वमस्यादयोऽखिलाः।
सप्तम्यर्थाः समुद्दिष्टाः पञ्चम्यर्थास्तथा श्रुताः।
षष्ठ्यर्थाश्च चतुर्थ्यर्थास्तृतीयार्थाश्च सर्वशः।
तदैक्यवाचिवच्छब्दा अपि तद्गत्ववाचकाः।
ऐक्यार्था नैव ते सर्वे भिन्नरूपा यतः सदा।
ईशाङ्गवाचिनो वा स्युस्तेषामेव तदर्थतः।
सप्तसु प्रथमा यस्मात् तत्तद्योग्यार्थता भवेत्' इति ब्रह्मतर्के।
'अङ्गप्रत्यङ्गशो व्याप्तो विष्णुरेव तुरङ्गमे।
अतो विष्वङ्गं सर्वं मेध्याङ्गस्थमुदीरितम्' इति च।

पुनरप्यश्वस्य मेध्यस्येतिवचनं कस्यचिदश्वस्यैवमासीदितिहासरूपेण नोच्यते किन्तु
सर्वमेध्यानामेवमिति ज्ञापनार्थम्।

सर्वव्यक्तिष्वभि व्याप्त्यै तात्पर्याधिक्यवित्तये।
प्रतीतानुपपत्तेरप्याभासत्वे विवक्षया।
पुनर्वचनमुद्दिष्टं शतशोऽपि पृथक् पृथक् ' इति च।
'विष्णोः पुरीषस्थानीया काठिन्यात् पृथिवी श्रुता।
तत्स्थत्वात् सिकताः सर्वा उवध्यस्थाः प्रकीर्तिताः।
उर्व्यास्तु पादगत्वेऽपि नोवध्यत्वं विरुद्ध्यते।
यतस्तदभिमानिन्यो देवता अनुकीर्तिताः।
तासां च बहुरूपत्वादेश्वर्याच्च परेशितुः' इति च।
'अवान्तरदिशो विष्णोरस्थिपुच्छान्युदाहताः।
पूर्वपश्चार्धभेदेन दिशः पार्श्वे प्रकीर्तिते।
शिरश्च पादमूलानि पुच्छं षट्पदवः स्मृताः।
संवत्सराभिमानीच ब्रह्मा सर्वशरीरकः।
क्लोमानश्च यकृच्चैव मांसौ गिर्यभिमानिनः।
आन्त्रेषु नद्यः सर्वाश्च सोऽयं विष्णुः सनातनः' इति च।
'नभोऽभिमानी विघ्नेषो विष्णोर्मांसाश्रितः सदा।
अन्तरिक्षाभिमानी च तत्सूनुरुदरे स्थितः' इति च ॥ १ ॥
अश्वपूर्वापरौ होम्यौ महिमानौ ग्रहौ स्मृतौ।
अहोरात्राभिमन्तारौ तयोरप्यभिमानिनौ।
कामश्चाथ रथिश्चैव विष्णुब्रह्मशरीरजौ।
समुद्रेकात् समुद्रस्तु विष्णुः पूर्वामदाहृतः।

उपचारेण तूद्रेकादपरश्च चतुर्मुखः ।
स विष्णुर्हयानामा सन् देववाहेषु संस्थितः ।
वाजिनामा तु गान्धर्वेष्वर्चनामाऽसुरेषु च ।
मनुष्येष्वर्चनामाऽसौ तद्वन्धुः स्वयमेव सः ।
तस्मादेवोत्थितिस्तस्य रूपभेदो न तस्य च ।
ऐश्वर्यात् स तथाऽपीशो व्यक्तिभावं गमिष्यति ।
हत्वा याति यतः शत्रून् हरिस्तस्माद्ध्वयः स्मृतः ।
सर्वदा युद्धकर्तृत्वाद्वाजी चापि प्रकीर्तितः ।
अर्वाभिगमनादुक्त आशुत्वादश्च उच्यते इति वैहायसे ।
तेषां तेषां वाहनेषु स्थित्वा तत्तत्कर्मकर्तृत्वात् तत्तन्नामा ।
पतन्ति नियतं हन्तुं देवाश्चाः शत्रु मूर्धसु ।
वेगाधिका आसुराश्चा वेगमात्रं नृवाहनः इति स्कान्दे ।
गन्धर्वास्तु सदा युद्धरता देवानुगा यतः ।
तदशक्तौतु देवानां युध्यन्ते स्वामिनो यतः ।
केचिद्गानरता नित्यं गन्धर्वा नर्तकाः परे ।
केचिद्वाद्यरता नित्यं चारणा देवचारकाः इति च ॥ 2 ॥

॥ इति अश्वब्राह्मणम् ॥ 3 ॥ 1 ॥

अश्वमेधब्राह्मणम् ॥ 3 ॥ 2 ॥

नैवेह किञ्चनाग्र आसीन्मृत्युनैवेदमावृतमासीदशनायया अशनाया हि मृत्युस्तन्मनोऽकुरुतात्मन्वी

स्यामिति। सोऽर्चन्नचरत्तस्यार्चत आपोऽजायन्तार्चतो हवै मे कमभूदिति तदेवार्कस्यार्कत्वं कं ह वा
अस्मै भवति य एवमेतदर्कस्यार्कत्वं वेद ॥ 1 ॥

भा - 'सर्वसंहारकं विष्णुं देवीं जीवांस्तथैव च।
कालं त्रिगुणसाम्यं च कर्माणि प्राणमिन्द्रियम्।
संस्कारं चैव वेदांश्च नर्ते किञ्चिल्लये त्वभूत्' इति ब्रह्मतर्कः।

लयकाले परमात्मनैवावृतमासीत्।

'अशनं जगदेतद्यन्नयत्यात्मेच्छया हरिः।
अशनाया ततः प्रोक्त उदन्या कर्मनायकः' इति ब्राह्मे।

अन्यत्र नेतृत्वप्रतीतावपि श्रुतिप्रसिद्धेः स एव नेतेत्याह। अशनाया हि मृत्युरिति। तत् तत एव
मनोऽकुरुत यतः स्वयमेवासीन्नान्यत्। आत्मवान् स्यामित्यैच्छत्। शरीरवान् स्यामिति। अप्सृष्ट्यर्थं
मनोऽकुरुत।

'ऐच्छद्विष्णुरदेहः सन् देहवान् स्यामिति प्रभुः।
यतो देह इदं सर्वं तस्य विष्णोरदेहिनः।
तद्वशत्वात् स्वयं देवश्चिदानन्दशरीरकः।
सोत्मानमर्चन्नचरदप्सृष्ट्यर्थं जनार्दनः।
यत् कुर्वन् यत् सृजेदीशस्तद्वेद्धि तदात्मकम्।
अर्तोऽर्चतो यतो जाता आपोऽतोऽर्चनसाधनाः।
अन्यथा कर्तुमीशोऽपि क्रीडया तत्तदात्मकम्।
कर्तुं तत्तत्प्रवृत्तिः संस्तत्करोति स्वयं प्रभुः' इति ब्रह्माण्डे।

मे सर्वाहियस्य विष्णोः।

'अस्मच्छब्दगतैर्विष्णुर्वाच्यः सप्तविभक्तिभिः।
सर्वाहियत्वतस्त्वेकः सर्वस्य प्रतियोगितः।
युष्माच्छब्दाभिधेयश्च तच्छब्दैश्च परोक्षतः।
स एव बहुरूपत्वाद्बहुशब्दाभिधानवान्।

जीवेस्थितेन रूपेण हृद्नेनापि द्विधोच्यते।

भिन्नोऽपि सर्वजीवेभ्यः सर्ववस्तुभ्य एव च।

पूर्णानन्दादिरूपस्य कुतोऽल्पसुखिनैकता' इति ब्रह्मतर्कः।

'उदकं सुखहेतुत्वात् कमित्येवाभिधीयते।

तदेव ह्यर्चतो जातमतोऽर्क इति कीर्त्यते' इति व्यासनिरुक्ते।

अर्चतो जातं सुखसाधनं चेत्यर्क इत्यर्थः। कं सुखमस्मै भवति।

'अपां हि सुखहेतूनां वेद विष्णोर्जनिं हि यः।

स मुक्तः सुखभागेव स्याद्विष्णोस्तु प्रसादतः' इति माहात्म्ये ॥ 1 ॥

अपो वा अर्कस्तद्यदपांशर आसीत्तत्समहन्यत सा पृथिव्यभवत्तस्यामश्राम्यत्तस्य श्रान्तस्य तप्तस्य तेजो रसो निरवर्तताग्निः ॥ 2 ॥

भा - अर्कशब्दस्यादित्ये प्रसिद्धत्वादप्यब्दोऽपि तत्रेत्याशङ्कां निवर्तयितु मापो वा अर्क इति पुनर्वचनम्। नादित्येऽर्कशब्दः कित्वप्स्वेवार्कशब्द इत्यर्थः। शरोमण्डः।

'फेनरूपस्तु यो मण्डो जलस्यासौ सुसंहतः।

पृथिवीत्वं समापन्नस्तस्यां शिष्ये जनार्दनः।

ततः स चिन्तयामास स्यादग्निरिति देवराट्।

तच्चिन्तनात् समुत्पन्नो वायुरग्न्यभिधानवान्।

अग्रजत्वादग्रणीत्वाद्वायोरग्नित्वमिष्यते' इति प्रवृत्ते।

'शक्तिविस्त्रंसने चापि शयने चापि कीर्तितः।

श्रमशब्दो हरेर्नैव शक्तिविस्त्रंसनं क्वचित्।

अतो हरेः श्रमो नाम शयनं सम्प्रकीर्तितम्' इति ब्रह्मतर्कः।

तस्यामश्राम्यदिति साधिकरणत्वाच्च शयनं युक्तम्। न हि पृथिव्यां श्रमो नामान्तःकरणधर्मो युज्यते।

अधिकरणपरम्पराकल्पनं च क्लिष्टकल्पनम्।

'सृष्ट्वा स पृथिवीं विष्णुः शेतेऽनन्तेऽभिदमद्यगः।

तस्यां पृथिव्यां श्वेतारव्ये द्वीपे मुक्तैरुपास्यते'

इति मुक्तिसंहितायाम्।

'तप्त आलोचनायुक्तस्तस्मात् कार्यार्थकामना।

तप्तता तु हरेरुक्ता कुतो दुःखं हरेः प्रभो' इति ब्रह्मतर्कः।

तेजोरसः जगतः सामर्थ्यसारभूतः ॥ 2 ॥

स त्रेधाऽऽत्मानं व्यकुरुतादित्यं तृतीयं वायुं तृतीयं अग्निं तृतीयं स एष प्राणस्त्रेधा विहितस्तस्य प्राची दिक् शिरोऽसौ चासौ चेम्यार्वथास्य प्रतीची दिक् पुच्छमसौ चासौ च सक्थ्यौदक्षिणा चोदीची च पार्श्वे द्यौः पृष्ठमन्तरिक्षमुदरमियमुरस्स एषोऽप्सु प्रतिष्ठितो यत्र क्व चैति तदेव प्रतितिष्ठेत्येवं विद्वान् ॥ 3 ॥

भा - 'वायुरग्निरिति प्रोक्तो ह्यग्रणीत्वादथाङ्गिनाम्।

नेतृत्वाददनाच्चापि तस्य स्रष्टा जनार्दनः।

स वायुर्वायुरूपेण जगत् पाति शरीरगः।

आदित्यस्थेन रूपेण जगद्याति प्रकाशयन्।

अग्निस्तेन तु रूपेण हूयते सर्वयष्टृभिः।

आदाय यात्यायुरिति स एवादित्य उच्यते।

तत्सम्बन्धात्तु तन्नाम सूर्यस्याग्नेस्तथैव च।

स एष कूर्मरूपेण वायुरण्डोदके स्थितः।

विष्णुना कूर्मरूपेण धारितोऽनन्तधारकः।

अस्य पादा हि चत्वारो ह्यण्डोदे कोणसंस्थिताः।

उरस्तु भूमिसंश्लिष्टमतिरिच्य भुवं पुनः।

पार्श्वतः पृष्ठतश्चैव शिरश्चोदकसंस्थितम्।

आकाशमुदरे तस्य द्यौः पृष्ठे संस्थिता विभोः।

एवंविद्वांस्तु यत्रैति तत्रैव प्रतितिष्ठति' इति प्रभञ्जने।

स्थानेच्छा चेत् तत्रैव प्रतितिष्ठति।

‘उपास्ते कूर्मरूपं यो वायुं संस्थितिमाप्नुयात्।

इच्छया विनिवृत्तिं वा लोकं चावृत्तिवर्जितम्’ इत्यध्यात्मे।

स एष प्राणस्त्रेधा विहित इतिवचनाच्च वायुः।

‘भिभर्त्यण्डं हरिः कूर्मस्त्वण्डे चाप्युदकं महत्।

उदके कूर्मरूपस्य वायुः पुच्छं समाश्रितः।

वायोः पुच्छं समाश्रित्य शेषस्तु पृथिवीमिमाम्।

विभर्ति तस्यां च जगदिदं सर्वं प्रतिष्ठितम्’ इति वैभवे।

‘वायोस्तु कूर्मरूपस्य पूर्वतश्चोदके मुखम्।

आग्नेयेशानगौ बाहू पादौ निर्ऋतिवायुगौ’ इति प्रकृष्टे ॥ 3 ॥

सोऽकामयत द्वितीयो म आत्मा चायेतेति स मनसा वाचं मिथुनं समभवदशनायां मृत्युस्तद्यद्रेत

असीत्स संवत्सरोऽभवन्न ह पुरा ततः संवत्सर आस तमेतावन्तं कालमभि-

भर्यावान्संवत्सरस्तमेतावतः कालस्य परस्तादसृजत तं जातमभिव्याददात्स भाणमकरोत्सैव

वागभवत् ॥ 4 ॥

भा - आत्मा ब्रह्मा मे द्वितीयो जायेतेत्यकामयत। वायुरेव ब्रह्मा भवतीति दर्शयितुं वायोः सृष्टिः

प्रथममुक्ता।

‘वायुरेव यतो ब्रह्मपदं नियमतो व्रजेत्।

सहैव जननेऽप्यस्मात् पूर्वं वायोर्जनिं वदेत्।

क्वचित्तु ब्रह्मणः पूर्वं प्राधान्यात् तत्पदस्य च’ इति ब्रह्मतर्के।

‘आत्मा विरिञ्चः सुमनाः सुधौतश्चेति कथ्यते।

ब्रह्म चतुर्मुखश्चेति पूर्वजो यः प्रजापतिः’ इति शब्दनिर्णये।

स मनसा स्वेच्छया वाचं श्रियं देवीं मिथुनं समभवत्।

‘मम द्वितीयो जायेत ब्रह्मेति भगवान् परः।

वेदाभिमानिनीं देवीं श्रियं समभवत् प्रभुः।

ब्रह्मरुद्रसुपर्णानां सर्वात्तृत्वं विशेषतः ।

प्रायेणात्तृत्वमिन्द्रादेरन्येषां दर्शनादिकम् ।

बहुलस्येति योग्यत्वभेदादत्तृत्वमिष्यते' इति मान्यसंहितायाम् ।

'आत्मनो यादृशा भोगा भोक्तुं योग्या हि तादृशान् ।

भोक्ता विष्णुरिति ध्यायेत् सर्वात्तृत्वं हरेः स्मरेत् ।

दैवतानां च सर्वेषां सर्वात्तिध्यानमिष्यते' इति प्रवृत्ते ॥ 5 ॥

सोऽकामयत भूयसा यज्ञेन भूयो यजेयेति सोऽश्राम्यत्स तपोऽतप्यत तस्य श्रान्तस्य तप्तस्य यशो

वीर्यमुदक्रामत्प्राणा वै यशो वीर्यं तत्प्राणेषूत्क्रान्तेषु शरीरंश्वयतुमध्रियत तस्य शरीर एव मन

आसीत् ॥ 6 ॥ सोऽकामयत मेध्यं म इदं स्यादात्मन्व्येनेन स्यामिति ततोऽश्वः

समभवद्यदश्वत्तन्मेध्यमभूदिति तदेवाश्वमेधस्याश्वमेधत्वमेष ह वा अश्वमेधं वेद य एनमेवं

वेद ॥ तमनवरुध्यैवामन्यत तं संवत्सरस्य परस्तादात्मन आलभत पशून् देवताभ्यः

प्रत्यौहत्तस्मात्सर्वदैवत्यं प्रोक्षितं प्राजापत्यमालभन्त ॥ एष ह वा अश्वमेधो य एष तपति तस्य

संवत्सर आत्माऽयमग्निर्कस्तस्येमे लोका आत्मानस्तावेतावर्काश्वमेधौ । सो पुनरेकैव देवता भवति

मृत्युरेवाप पुनर्मृत्युं जयति नैनं मृत्युराप्राप्ति मृत्युरस्यात्मा भवत्येतासां देवतानामेको भवति ॥ 7 ॥

॥ इति अश्वमेध ब्राह्मणम् ॥ 3 ॥ 2 ॥

भा - 'इच्छतो विष्णुयजनं ब्रह्मणः साधनास्मृतेः ।

श्रमात् तापाच्च देहं तं त्यक्तुमिच्छा बभूव ह ।

इच्छया चाप्युदक्रामत् प्राणैः सह पितामहः ।

यशोवीर्यनिमित्तत्वात् प्राणास्तन्नामकाः स्मृताः ।

अत्यल्पे चापि सञ्जाते श्रमेऽपि न तदिच्छया ।

तापे प्राणा निःसरन्ति सा च क्रीडा विभोः स्मृता ।

बृंहमाणं शरीरं तु पुनर्दृष्ट्वा पितामहः ।

प्रवेष्टुं तच्छरीरं च कामयामास स प्रभुः ।

पुनस्तस्मिन्प्रवेशाय शवरूपस्य मेध्यताम्।
ऐच्छत् तेनैव देही स्यामिति तस्मिन् विवेश च।
तस्मिन् प्रविश्य स ब्रह्मा द्वितीयं वपुरग्रहीत्।
दृष्वोपायं महायज्ञेऽथाश्वाकारं पितामहः।
स्वैतीभावात् परं यस्मात् तज्ज्ञेऽतोऽश्वनामकम्।
यदर्थं श्वेततामाप तद्देहो मेध्यतामपि।
अश्वमेधः स यज्ञोऽभून्नाम्ना तेन तदा कृतः।
श्वैतीभावं गते देहे पुनर्मेध्ये यतः स्थितः।
अतोऽश्वमेधनामाऽसौ ब्रह्मा शुभचतुर्मुखः।
अश्वो भूत्वा यतो मेध्यः सोऽभवत् तेन वा स्मृतः।
मेधो यज्ञः समुद्दिष्टो याज्ञीयं मेध्यमुच्यते।
शुद्धं मेध्यमथापि स्यादेवंविद्योऽश्वमेधवित्।
तमश्वरूपमात्मानमनिवारितवद्विभुः।
चारयामास रूपेण तदन्येन पुमात्मना।
सर्वस्मिन् भुवने चाब्दं तदन्ते परमात्मने।
स्वस्मिन् स्थिताय सङ्कल्प्य यज्ञ आलभतात्मवान्।
अजादिकान् पशूनन्यदेवस्थपरमात्मने।
कर्तृत्वेन पशुत्वेन यत्फलं तदशेषतः।
मम स्यादिति मन्वानः सोऽश्वरूपमधारयत्।
अबुद्धिपूर्वमरणात्स्वर्गश्चापि पशोर्भवेत्।
ज्ञानपूर्वमृतेः पुंसः किमु व्यक्तव्यमित्यजः।
एवं सूर्योऽप्यश्वमेधनामा संवत्सराभिधः।
सूर्ये स्थितो यतो ब्रह्मा ह्यश्वमेधाभिधः स्वयम्।
सूर्ये ततत्वात्सूर्यात्मा ब्रह्माऽसौ परिकीर्तितः।
अग्नौ स्थितो यतः सोऽर्कस्तस्माद्ग्निरितीयते।

ब्रह्मातता यतो लोकास्तदात्मानस्ततो मताः।

ब्रह्मसूर्याग्निलोकेषु व्याप्तैका देवता हरिः।

तादृशं नृहरि ज्ञात्वा पुनर्मृत्युं जयन्नसौ।

सदैव वर्तते ब्रह्मा पुनर्मृत्युर्मृतिः स्मृता।

नैनं मृत्यात्मको मृत्युः प्राप्नोति हरिसेवनात्।

यस्मान्नृसिंहो मृत्योश्च मृत्युरात्माऽस्य वै भवेत्।

आततत्वात् तथाऽत्तृप्त्वादात्माऽसौ बर्हणः स्मृतः।

आदानादात्तनिर्माणादात्तज्ञानात् तथैव च।

एतासां देवतानां च ब्रह्मेशत्वेन वर्तते।

नृसिंहस्य सदा ज्ञानाद्यानाच्च तदनुग्रहात्

इति महासंहितायाम्।

भूयःशब्दः पूर्णत्ववाची। परमेश्वरं परिपूर्णं यजेयेति।

अश्वदित्यश्वोऽभवत् तदेव रूपं मेध्यं यज्ञ आलभनीयं चाभवदित्यश्वमेधः।

तमनवरुध्येवामन्यतेत्यादिवाक्यशेषादश्वभावः प्रतीयते। अश्वत् वृंहितं पश्चान्मेध्यं चाभूद्यस्य शरीरं

सोऽश्वमेध इति च। निरोधमकृत्वा चारयिष्यामीत्यमन्यथ। स्वेच्छयैव

स्वरूपान्तरत्वादश्वरूपस्य ॥ 6 ॥ 7 ॥

॥ इति अश्वमेधब्राह्मणम् ॥ 3 ॥ 2 ॥

उद्गीथब्राह्मणम् ॥ 3 ॥ 3 ॥

द्वया ह प्राजापत्या देवाश्चासुराश्च ततः कानीयसा एव देवा ज्यायसा असुरास्त एषु लोकेष्वस्पर्धन्त

ते ह देवा ऊचुर्हन्तासुरान्यज्ञ उद्गीथेनात्ययामेति ॥ 1 ॥ ते ह वाचमूचुस्त्वं न उद्गायेति तथेति तेभ्यो

वागुदगायद्यो वाचि भोगस्तं देवेभ्य आगायद्यत्कल्याणं वदति तदात्मने ते विदुरनेन वै न

उद्गात्राऽत्येष्यन्तीति तमभिद्रुत्य पाप्मनाऽविध्यन् स यः स पाप्मा यदेवेदमप्रतिरूपं वदति स एव स

पाप्मा ॥ 2 ॥ अथ ह प्राणमूचुस्त्वं न उद्गायेति तथेति तेभ्यः प्राण उदगायद्यो प्राणे भोगस्तं देवेभ्य

आगायद्यत्कल्याणं जिघ्रति तदात्मने। ते विदुरनेन वै न उद्गात्राऽत्येष्यन्तीति तमभिद्रुत्य

पाप्मनाऽविध्यन् स यः स पाप्मा यदेवेदमप्रतिरूपं जिघ्रति स एव स पाप्मा ॥3॥ अथ ह
चक्षुरूचुस्त्वं न उद्गायेति तथेति तेभ्यश्चक्षुरुदगायद्यश्चक्षुषि भोगस्तं देवेभ्य आगायद्यत्कल्याणं
पश्यति तदात्मने ते विदुरनेन वै न उद्गात्राऽत्येष्यन्तीति तमभिद्रुत्य पाप्मनाऽविध्यन् स यः स
पाप्मा यदेवेदमप्रतिरूपं पश्यति स एव स पाप्मा ॥4॥ अथ ह श्रोत्रमूचुस्त्वं न उद्गायेति तथेति
तेभ्यः श्रोत्रमुदगायद्यः श्रोत्रे भोगस्तं देवेभ्य आगायद्यत्कल्याणं शृणोति तदात्मने ते विदुरनेन वै न
उद्गात्राऽत्येष्यन्तीति तमभिद्रुत्य पाप्मनाऽविध्यन् स यः पाप्मा यदेवेदमप्रतिरूपं शृणोति स एव स
पाप्मा ॥5॥ अथ ह मन ऊचुस्त्वं न उद्गायेति तथेति तेभ्यो मन उदगायद्यो मनसि भोगस्तं देवेभ्य
आगायद्यत्कल्याणं सङ्कल्पयति तदात्मने ते विदुरनेन वै न उद्गात्राऽत्येष्यन्तीति तमभिद्रुत्य
पाप्मनाऽविध्यन् स यः स पाप्मा यदेवेदमप्रतिरूपं सङ्कल्पयति स एव स पाप्मैवमु खल्वेता देवताः
पाप्मभिरुपासृजन्नेवमेनाः पाप्मनाऽविध्यन् ॥6॥ अथ हेममासन्यं प्राणमूचुस्त्वन उद्गायेति तथेति
तेभ्य एष प्राण उदगायत्ते विदुरनेन वै न उद्गात्राऽत्येष्यन्तीति तमभिद्रुत्य पाप्मनाऽविध्यन् स
यथाऽश्मानमृत्वा लोष्टो विध्वंसेतैवं हैव विध्वंसमाना विष्वच्चो विनेशुस्ततो देवा अभवन्परासुरा
भवात्यात्मना परास्य द्विषन्पाप्माभ्रातृव्यो भवति य एवं वेद ॥7॥ ते बोचुः क्व नु सोऽभोद्यो न
इत्थमसक्तेत्ययमास्येऽन्तरिति सोऽयास्य आङ्गीरसोऽङ्गानां हि रसः ॥8॥ सा वा एषा देवता दूर्नाम
दूरं ह्यस्या मृत्युर्दूरं ह वा अस्मान्मृत्युर्भवति य एवं वेद ॥9॥ सा वा एषा देवतैतासां देवतानां
पाप्मानं मृत्युमपहत्य यत्तासां दिशामन्तस्तद्गमयाञ्चकार तदासां पाप्मनो विन्यदधात्तस्मान्न
जनमियान्नान्तमियान्नेत्याप्मानं मृत्युमन्ववायानीति ॥1॥
सा वा एषा देवतैतासां देवतानां पाप्मानं मृत्युमपहत्यार्थैनां मृत्युमत्यवहत् ॥11॥ स वै वाचमेव
प्रथमामत्यवहत्सा या यदा मृत्युमत्यमुच्यत सोऽग्निरभवत्सोऽयमग्निः परेण मृत्युमतिक्रान्तो
दीप्यते ॥12॥ अथ प्राणमत्यवहत्स यदा मृत्युमत्यमुच्यत स वायुरभवत्सोऽयं वायुः परेण
मृत्युमतिक्रान्तः पवते ॥13॥ अथ चक्षुरवहत्तद्यदा मृत्युमत्यमुच्यत स आदित्योऽभवत्सोऽ-
सावादित्यः परेण मृत्युमतिक्रान्तस्तपति ॥14॥ अथ श्रोत्रमत्यवहत्तद्यदा मृत्युमत्यमुच्यत ता
दिशोऽभवंस्ता इमा दिशः परेण मृत्युमतिक्रान्ताः ॥15॥ अथ मनोऽत्यवहत्तद्यदा मृत्युमत्यमुच्यत
स चन्द्रमा अभवत्सोऽसौ चन्द्रः परेण मृत्युमतिक्रान्तो भात्येवं ह वा एनमेष देवता मृत्युमतिवहति
य एवं वेद ॥16॥ अथात्मनेऽन्नाद्यमागायद्यद्धि किञ्चान्नमद्यते अनेनैव तदद्यत इह

प्रतिष्ठति॥17॥ते देवा अब्रुवन्नेतावद्वा इदं सर्वं यदन्नं तदात्मन आगासीरनु नोऽस्मिन्नन्न
आभजस्वेति ते वै माऽभिसंविशतेति तथेति तं समन्तं परिण्यविशन्त तस्माद्यदनेनान्न-
मत्तितेनैतास्तृप्यन्त्येवं ह वा एनं स्वा अभिसंविशन्ति भर्ता स्वानां श्रेष्ठः पुर एता
भवत्यन्नादोऽधिपतिर्य एवं वेद य उ हैवं विदं स्वेषु प्रति प्रति बुभूषति न हैवालं भार्येभ्यो भवत्यथ य
एवैतमनुभवति यो वै तमनु भार्यान्बुभूषति स हैवालं भार्येभ्यो भवति॥18॥सोऽयास्य
आङ्गिरसोऽङ्गानां हि रसः प्राणो वा अङ्गानां रसः प्राणो हि वा अङ्गानां
रसस्तस्माद्यस्मात्कस्माच्चाङ्गात्प्राण उत्क्रामति तदेव तच्छुष्यत्येष ह वा अङ्गानां हि रसः ॥19॥ एष
उ एव बृहस्पतिर्वाग्वै बृहती तस्या एष पतिस्तस्माद् बृहस्पतिः ॥20॥
एष उ एव ब्रह्मणस्पतिर्वाग्वै ब्रह्म तस्या एष पतिस्तस्माद् ब्रह्मणस्पतिः
॥21॥ एष उ एव साम वाग्वै सामैष सा चामश्चेति तत्साम्नः सामत्वं यद्वेव समः पुषिणा समो
मशकेन समो नागेन सम एभिस्त्रिभिर्लोकैः समोऽनेन सर्वेण तस्माद्वेव सामाश्चुते साम्नः सायुज्यं
सलोकतां जयति य एवमेतत्साम वेद॥22॥ एष उ वा उद्गीथः प्राणो वा उत् प्राणेन हीदं सर्वमुत्तब्धं
वागेव गीथोच्च गीथा चेति स उद्गीथः ॥23॥ तद्वापि ब्रह्मदत्तश्चैकितानेयो राजानं भक्षयन्नुवाचायं
त्वस्य राजा मूर्धानं विपातयताद्यदीतोऽयास्य आङ्गिरसोऽन्येनोदगायदिति वाच च ह्येव स प्राणेन
चोदगायदिति॥24॥ तस्य हैतस्य साम्नो यः स्व वेद भवति हास्य स्वं तस्य वै स्वर एव स्वं
तस्मादात्विज्यं करिष्यन्वाचि स्वरमिच्छेत तथा वाचा स्वरसम्पन्नयाऽऽत्विज्यं कुर्यास्तस्माद्यज्ञे
स्वरवन्तं दिदृक्षन्त एवाथो यस्य स्वं भवति भवति हास्य स्वं य एवमेतत्साम्नः स्वं वेद॥25॥ तस्य
हैतस्य साम्नो यः सुवर्णं वेद भवति हास्य सुवर्णं तस्य वै स्वर एव सुवर्णं भवति हास्य सुवर्णं य
एवमेतत्साम्नः सुवर्णं वेद॥26॥ तस्य हैतस्य साम्नो यः प्रतिष्ठां वेद प्रति ह तिष्ठति तस्य वै वागेव
प्रतिष्ठा वाचि हि खल्वेष एतत्प्राणः प्रतिष्ठितो गीयतेऽन्न इत्युहैक आहुः॥27॥ अथातः
पवमानानामेवाभ्यारोहः स वै खलु प्रस्तोता साम प्रस्तौति स यत्र प्रस्तूयात्तदेतानि जपेदसतो मा
सद्गमय तमसो मा ज्योतिर्गमय मृत्योऽर्मा मृतं गमयेति स यदाहासतो मा सद्गमयेति मृत्युर्वा
असत्सदमृतं मृत्योर्माऽमृतं गमयामृतं मां कुर्वीत्येवैतदाह तमसो मा ज्योतिर्गमयेति मृत्युर्वै तमो
ज्योतिरमृतं मृत्योर्माऽमृतं गमयामृतं मां कुर्वीत्येवैतदाह॥28॥ मृत्योर्माऽमृतं गमयेति नात्र
तिरोहितमिवास्त्यथ यानीतराणि स्तोत्राणि तेष्वात्मनेऽन्नाद्यमागायेत्तस्माद् तेषु वरं वृणीत यं कामं

कामयेत तं स एष एवं विदुद्राताऽऽत्मने वा यजमानाय वा यं कामं कामयते तमागायति
तद्वैतल्लोकजिदेव न हैवालोक्वताया आशास्ति य एवमेतत्सामवेद ॥ 29 ॥

॥ इति उद्गीथब्राह्मणम् ॥ 3 ॥ 3 ॥

भा - 'द्वया ब्रह्मसुतास्तत्र दैतेया बहवः स्मृताः ।
तमोरूपाः सत्वरूपा अल्पसङ्ख्याः सुराः स्मृताः ।
बहुत्वात् तैर्जिता देवाः शंकरस्य वरेण च ।
यज्ञेन विष्णुमभ्यर्च्य तत्रोद्गातृबलेन च ।
जयामैनानिति स्मृत्वा वह्न्यादीनप्यचूचुदन् ।
औद्गात्रेऽग्निमुखाः सर्वे इन्द्ररुद्रौ च वेधितौ ।
आसुरैः पापपूगेन मुख्यवायुं ततोऽब्रुवन् ।
दैत्यास्तं वेद्दुमीप्सन्तो ध्वस्ता नेशुश्च सर्वशः ।
पांसुपिण्डो यथा वज्रशिलां प्राप्यैव नश्यति ।
तस्मादखण्डशक्तिः स मुख्यवायुरुदाहृतः ।
शापैरथ वरैर्वाऽपि नास्य प्रतिहतिर्भवेत् ।
स्वेच्छयैवानुसारेण विना कुत्रापि पुत्रक ।
एवंविदपि पापेभ्यः शत्युभ्योऽपि प्रमुच्यते ।
स वायू रुद्रशक्रादेर्वासुदेवबलाश्रयः ।
विमोच्य पापसङ्घात् तं दिशामन्तेष्वथाक्षिपत् ।
उन्मुच्य मृत्योस्तांश्चैवाधोर्ध्वलोकेषु चावहत् ।
अग्निर्नासिक्यवायुश्च दिक्पाइन्द्रादयोऽखिलाः ।

सूर्यः सोमश्च रुद्रश्च तेनैव स्वपदे स्थिताः ।
स्त्रीगुणैः सर्वपूर्णत्वाद्बृहती तु सरस्वती ।
अनन्तवेदरूपत्वात् सैव ब्रह्मेति कीर्तिता ।
विष्णुना बृंहितत्वाद्वा तत्पतिर्वायुरीश्वरः ।
सारत्वात् स्त्रीषु सा देवी सेत्युक्ता सामरूपतः ।
गीथेत्युक्ता तदुद्गीथः सामारव्योऽर्दतनुस्तथा ।
अर्धनारीनरवपूर्वायुः कुत्रचीदीरितः ।
अयास्यो विश्वसृग्यज्ञे तेनाविष्टोऽन्वगायत ।
गृहकोशादिकं यत्स्वं तद्रूप्यस्य स्वरस्थितः ।
भूषणस्वर्णरूपी च स एवापि स्वरस्थितः ।
वाग्निन्द्रियं पीठरूपं तस्य देवस्य संस्थितम् ।
गानकालेऽन्यदा त्वन्नं प्राणपीठमिति स्मृतम् ।
पवमाना इति प्रोक्ता मुख्यवायुत्वयोगिनः ।
अनादिकालसम्बद्धा योग्यता सा प्रकीर्तिता ।
सर्वाधिक्यारोहणं तु तेषामेव विमुक्तिगम् ।
प्रस्तावकाले प्रस्तोतुं योग्यो वायुपदस्य यः ।
जपेद्यजूषि त्वेतानि त्रीणि विष्णुं सदा स्मरन् ।
असतो मा सदित्यादि विष्णुप्रार्थनभाञ्जि च ।
द्वात्रिंशल्लक्षणैः सम्यग् युक्ता वायुत्वयोग्यकाः ।
नियमेनैव विष्णोस्तु प्रादुर्भावा विशेषतः ।

सहस्रारेण चक्रेण चिह्निता दक्षिणे करे।
गदयाऽष्टाश्रया चैव शतावर्तेन कम्बुना।
वामे करे तथाऽब्जेन सहस्रदलशोभिना।
अष्टाविंशल्लक्षणाश्च गिरीशपदयोगिनः।
चतुर्विंशतिमारभ्य षोडशादासुराः स्मृताः।
अष्टकादृषयश्चोक्तास्तदूनाश्चक्रवर्तिनः।
असद्दुःखात्मको मृत्युः सदानन्दोऽमृतं स्मृतम्।
तमोऽज्ञानानात्मको मृत्युर्ज्योतिर्ज्ञानामृतं स्मतम्।
मृत्योर्माऽमृतमित्यत्र मृत्युर्मरणमेव च।
एवंविधायुपदयोग्या उद्गातार एव तु।
यदा भवेयुस्तेषु तदा याजी तु वृणुयाद्वरम्।
आत्मने याजिने वाऽपि ह्युद्गातैवंविधो यदि।
आगायेत्तद्वेन्नात्र कार्याऽभीष्टे विचारणा।
एवं तं सामनामानं वायुं यो वेद सादरम्।
तस्येष्टलोकराहित्ये नाशा कार्याऽरिणा क्वचित्।
तस्माद्वायुत्वयोग्यैर्हि येषां लोकाः प्रकीर्तिताः।
तेषामलोकाशङ्का च नैव कार्या कदाचन।
यस्मान्नारायणस्यातिप्रियाः प्राणत्वयोगिनः
इत्यादि महासंहितायाम्।

आस्यादयत इत्ययास्यः । प्रसिद्धमृत्युमृतत्वान्नात्र तिरोहितमिवास्ति । एष उद्गातेति वायुत्वयोग्यः ।
तद्धैतल्लोकजिदेवेति तस्माद्वराभियाचनम् ।

॥ इति उद्गीतब्राह्मणम् ॥ ३ ॥ ३ ॥

प्राजापत्यब्राह्मणम् ॥ ३ ॥ ४ ॥

आत्मैवेदमग्र आसीत्पुरुषविधः सोऽनुवीक्ष्य नान्यदात्मनोऽपश्यत्सोऽहमस्मीत्यग्रे व्याहरत्ततोऽहं
नामाभवत्तस्मादप्येतर्ह्यामन्त्रितोऽहमयमित्येवाग्र उक्तवाऽथान्यन्नाम प्रब्रूते यदस्य भवति स
यत्पूर्वोऽस्मात्सर्वस्मात्सर्वान्याप्मन औषत्तस्मात्पुरुष ओषति ह वै स तं योऽस्मात्पूर्वो बुभूषति य
एवं वेद ॥ ३ ॥

भा – इदमग्रे एतस्याग्रे परमात्मैवासीत् । ततः पुरुषविधो ब्रह्माऽऽसीत् । पुरुषो विष्णुस्तद्विधत्वात्
पुरुषविधः ।

एतस्य जगतो ह्यग्र आसीन्नारायणः परः ।

एक एव श्रिया सार्धं तमात्मा पुरषेत्यपि ।

आहुस्तस्मात्पुरुषविधो ब्रह्मा समभवद्विभोः ।

ब्रह्मादेश्च श्रियश्चैव नित्यं विष्णुर्गुणाधिकः ।

यथा तथैव रुद्रादेर्ब्रह्मा यस्माद्गुणाधिकः ।

एतस्मात्पुरषविधता ब्रह्मणः सम्प्रकीर्तिता ।

स तु सर्वा दिशो दृष्ट्वा नान्यदृष्ट्वा पितामहः ।

अब्रवीदहमस्मीति स्वाहेयत्वमनुस्मरन् ।

हातुं शक्यमिदं सर्वमासीदेकोऽभवं यतः ।

अहेयत्वं स्वरूपस्य स एवं समचिन्तयत् ।

ततोऽभवदहंनामा स चाभूत्पुरषाभिधः ।

ओषणात्सर्वपापानां पूर्वं पुरुष उच्यते।

नारायणप्रसादेन य एवं पुरुषाभिधम्।

वेद स्वाभिमतं यस्तु पूर्वं प्राप्तुमभिप्सति।

ओषेत् स्वयमनुष्टः सन् ब्रह्मविष्णुप्रासादतः ॥ 1 ॥

सोऽभिभेत्तस्मादेकाकी विभेति स हायमीक्षाञ्चक्रे यन्मदन्यन्नास्तिकस्मान्नुविभेमीति तत एवास्य भयं वीयाय कस्माच्चभैष्यद्वितीयाद्वै भयं भवति ॥ 2 ॥

भा - तस्य त्वेकस्य सहसा यतो भीः समजायत।

तस्माद्द्यापि चैकस्य निर्विवेकं भयं भवेत्।

विममर्शं ततो ब्रह्मा यस्मान्मद्वाधको नहि।

मया सृज्या यतः सर्वे इतः पश्चात्तनो हरः।

अतः कस्माद्विभेमीति तस्य भीतिरपोहिता।

विष्णोरतिप्रियात्वात्तु तदन्येषां पितृत्वतः।

कस्माद्भयं भवेत् तस्य समानाद्धि भयं भवेत्।

विरोधिनोऽधिकाद्वापि हीनाद्वा पारवश्यतः।

हीनमेव यतस्तस्य सर्वमेव जगद्वशे।

न च जातं तदा सर्वं हरिरेव यतः परः ॥ 2 ॥

स वै नैव रेमे तस्मादेकाकी न रमते स द्वितीयमैच्छत्स हैतावानास यथा स्त्रीपुमांसौ सम्परिष्वक्तौ स इममेवात्मानं द्वेधाऽपातयत्ततः पतिश्च पत्नी चाभवतां तस्मादिदमर्धवृगलमिव स्व इति ह स्माह याज्ञवल्क्यस्तस्मादयमाकाशः स्त्रिया पूर्यत एव तां समभवत्ततो मनुष्या अजायन्त ॥ 3 ॥

भा – न रेमे स ततो ब्रह्मा तस्मादेकस्य नो रतिः।

अद्यापि पत्नीमैच्छच्च स स्थूलत्वमुपागतः ।
दम्पती सहितौ यावद्ब्रह्मा चैव सरस्वती ।
तावद्देहोऽभवद्ब्रह्मा तदा देहं द्विधाऽकरोत् ।
पातनात् पतिपत्नीत्वशब्द एनोरजायत ।
तस्मात् तयोरेकसुखं भवत्येवार्धपात्रवत् ।
ततस्तस्यामुमेशादीन् देवान् सर्वान् मनूनपि ।
जनयामास बोधस्य प्राधान्यं हि मनुष्यता ॥ 3 ॥

सा हेयमीक्षाञ्चक्रे कथं नु माऽऽत्मन एव जनयित्वा सम्भवति हन्त तिरोऽसानीति सा गौरभवदृषभ
इतरस्तां समेवाभवत्ततो गावो अजायन्त बडवेतराऽभवदश्ववृष इतरो गर्दभीतरा गर्दभ इतरस्तां
समेवाभवत्तत एकशफमजायताऽजेतराऽभवद्वस्त इतरोऽविरितरा मेष इतरस्तां समेवाभवत्ततोऽ-
जावयोऽजायन्तैवमेव यदिदं किञ्च मिथुनमा पिपीलिकाभ्यस्तत्सर्वमसृजत ॥ 4 ॥ सोऽवेदहं वाव
सृष्टिरस्म्यहं हीदं सर्वमसृक्षीति ततः सृष्टिरभवत्सृष्ट्यां हास्यै तस्यां भवति य एवं
वेद ॥ 5 ॥ अथेत्यभ्यमंथत्समुखाच्च योनेर्हस्ताभ्यां चाग्निमसृजत तस्मादेतदुभयमलोमकमन्तरतो
लोमका हि योनिरन्तरतस्तद्यदिद माहुरमुं यजामुं यजेत्येकैकं देवमेतस्यैव सा विसृष्टिरेष उ ह्येव सर्वे
देवा अथ यत्किञ्चेदमार्द्रं तद्रेतसोऽसृजत तद् सोम एतावद्वा इदमन्नं चैवान्नादश्च सोम
एवान्नमग्निरन्नादः सैषा ब्रह्मणोतिऽसृष्टिर्यच्छ्रेयसो देवानसृजताथ यन्मर्त्यः सन्नमृतानसृजत
तस्मादतिसृष्टिरतिसृष्ट्यां हास्यैतस्यां भवति य एवं वेद ॥ 6 ॥

॥ इति प्राजापत्यब्राह्मणम् ॥ 3 ॥ 4 ॥

सर्वज्ञाऽपि तु सा देवी विरिञ्चे भक्तिमत्यपि ।
तद्वार्यतामात्मनश्च नितरां धर्ममीक्षती ।
अनाद्यनन्तसम्बन्धमुभयोरपि जानति ।

स्त्रीस्वभावं दर्शयन्ती साऽधर्ममिव चैक्षत।
नाना सृष्टिप्रसिद्ध्यर्थं सा गोत्वादिकमाव्रजत्।
ऋषभादिरूपतां सोऽपि प्राप्य सृष्ट्वेदमञ्जसा।
सर्जनात् सृष्टिनामाऽभूत् तद्वित् तत्पुत्रतां व्रजेत्।
पिपीलिकान्तरुद्रादौ यथायोग्यत्वमात्मनः।
अथान्नादमथाप्यन्नं स्रक्ष्यामीति विचिन्तयत्।
ओष्ठद्वयं ममन्थान्तर्हस्तौ चैव परस्परम्।
तन्मुखाच्चैव हस्ताभ्यामन्तरग्निरजायत।
एवं सर्वस्य हेतुत्वात् सर्वस्यापि पतित्वतः।
सर्वे देवा एष एवेत्याहुर्वेदविदो जनाः।
स्वतन्त्रेषु यतः शब्दा वर्तेयुः सर्व एव च।
स रेतसः पुनः सोममसृजद्ब्रह्मविद्धरः।
सर्वाधिकोऽपि योग्यत्वान्मर्त्यधर्मतया पुरा।
अवमो योग्यताहीनानप्यायुर्मात्रतोऽधिकान्।
यतोऽस्त्रागतिसृष्टिस्तं देवं यो वेद पूरुषः।
विष्णोः प्रसादतः सृष्टिं देवलोके स जायते।
आत्मयोग्यानुसारेण सुखज्ञानादियुक्तथा' इति ब्रह्मतर्के।

भगवदुपासनामाहात्म्यमेतदिति दर्शयितुं तद्यदिदमाहुरित्याद्यारम्भः ॥ 6 ॥

॥ इति प्राजापत्यब्राह्मणम् ॥ 3 ॥ 4 ॥

अव्याकृतब्राह्मणम् ॥3॥5॥

तद्धेदं तर्ह्यव्याकृतमासीत्तन्नामरूपाभ्यामेव व्याक्रियतासौनामायमिदं रूप इति तदिदमप्येतर्हि
नामरूपाभ्यामेव व्याक्रियतेऽसौ नामायमिदं रूप इति स एष इह प्रविष्ट आनखाग्रेभ्यो यथा क्षुरः
क्षुरधानेऽवहितःस्याद्विश्वम्भरो वा विश्वम्भरकुलाये तं न पश्यन्त्यकृत्स्नो हि स प्राणन्नेव प्राणनाम
भवति वदन्वाक्पश्यंश्चक्षुः शृण्वन् श्रोत्रं मन्वानो मनस्तान्यस्यैतानि कर्मनामान्येव स योऽत
एकैकमुपास्ते न स वेदात्कृत्स्नो ह्येषोऽत एकैकेन भवत्यात्मैत्येवोपासीतात्र ह्येते सर्व एकं भवन्ति
तदेतद्पदनीयमस्य सर्वस्य यदयमात्माऽनेन ह्येतत्सर्वं वेद यथा ह वै पदेनानुविंदेदेवं कीर्तिं श्लोकं
विन्दते य एवं वेद ॥ 1 ॥

भा - विश्वम्भरो वायुः। अकृत्स्नो हि स इत्यस्याभिप्रायः स योऽत एकैकमुपास्ते न स वेदेत्यादि।
प्राण इत्यादिनामानि परमेश्वरस्य न सर्वगुणसम्पूर्णतां वदन्ति किन्तु प्राणनादिकर्मकर्तृत्वमेव
वदन्ति। आत्मशब्द एव सर्वगुणपरिपूर्णत्वं वदति। अस्य सर्वस्य गुणजातस्यायमात्मैव पदनीय
आश्रयो यस्मादतस्तं सर्वगुणवाचकेनात्मशब्देनैवोपासीत। अनेन ह्येतत्सर्वं वेद यस्मात्
सर्वज्ञानप्रदस्तस्मात् सर्वगुणसम्पूर्णः इत्येवोपासनं तस्य युक्तम्। तदुपासनादेव सर्वज्ञत्वादयो
भवन्ति किमु तस्येति। पद्यते अनेनेति पदं साधनम्। यथा तत्तत्साधनेन तत्तत्फलम् प्राप्नुयादेवं
सर्वगुणयुक्तत्वेन भगवदुपासनात्कीर्तिं श्लोकं च विन्दते। शं लोकः श्लोकः परमानन्दं परमं ज्ञानं
चेत्यर्थः। लुक् प्रकाश इति धातोः।

‘आसीदेको हरिः पूर्वं देवी नारायणी तथा।
अन्यदव्यक्ततां यातं तद्यत्कर्मकरोद्धरिः।
सृष्ट्वा जगदिदं सर्वं सृष्ट्वा देहांश्च सर्वशः।
आकेशादानखाग्रेभ्यः प्रविष्टः पुरुषोत्तमः।
यथा प्राणः शरीरेषु क्षुरो यद्वत् क्षुरस्तुके।
प्रविष्टमपि तं विष्णुं न पश्यन्ति पृथग्जनाः।
प्रविष्ट इति जानंश्च नैनं जानाति सर्वशः।
यस्मात् तद्गुणभागोऽयं प्रवेशः प्राणनादि च।
तस्मात् प्राणादिनामानि कर्मनामानि तस्य तु।

तस्मात् प्राणादिनाम्ना य उपास्ते हरिमव्ययम्।
अकृत्स्नोपासकः स स्याद्यस्मात् तद्गुणभागवित्।
पूर्णत्वेऽपि परेशस्य यस्तु तद्गुणभागवित्।
अकृत्स्नवित् स्यात् कृत्स्नस्य वेत्ताऽऽत्मेतिविदेव यः।
चिदानन्दादयो यस्य गुणा आप्ताः सदैव तु।
स आत्मेति प्रविज्ञेयो गुणनामासितो हरिः।
प्राणनादीनि कर्माणि चात्मशब्दोदितानि तु।
तदेतदात्मरूपं हि गुणानामाश्रयत्वतः।
वदनीयमिति प्रोक्तं यतस्तज्ज्ञोऽपि सर्ववित्।
सार्वज्ञ्यादिगुणास्तस्य किमुतात्मेश्वरस्य तु।
एवं सर्वगुणैर्युक्तं सर्वजीवेश्वरं हरिम्।
यो वेद तत्तत् साध्यं तु यथा तैस्तैस्तु साधनैः।
प्राप्तुयादेवमेवासौ कीर्तिं च परमं सुखम्।
ज्ञानं च परमं विन्देन्मुक्तः सन्नात्र संशयः ॥ 1 ॥

तदेतत्प्रेयः पुत्रात्प्रेयो वित्तात्प्रेयोऽन्यस्मात्सर्वस्मादन्तरतरं यदयमात्मा स योऽन्यमात्मनः प्रियं
ब्रुवाणं ब्रूयात्प्रियं रोत्स्यतीतीश्वरो ह तथैव स्यादात्मनमेव प्रियमुपासीत स य आत्मा नमेव
प्रियमुपास्ते न हास्य प्रियं प्रमायुतं भवति ॥ 2 ॥

भा – स एष विष्णुर्भगवान् पुत्राद्वित्तात् तथाऽऽत्मनः।
अन्यस्मादपि सर्वस्मात् प्रेष्ठ एव स्वभावतः।
आत्मनोऽपि प्रियत्वं तु तेनैव कृतमञ्जसा।
आत्मनो निरयायैव कुर्यात् कर्माणि नित्यशः।
यतोऽतः स्वात्मनश्चापि स्वप्रियत्वमुदाहृतम्।
स चेदप्रियकृद्विष्णुर्नात्माऽपि प्रियतां व्रजेत्।
अस्मिन् प्रिये प्रियं सर्वं तस्मादेकः प्रियो हरिः।
स चात्मशब्देनोद्दिष्टो यस्मादाप्तगुणः प्रभुः।

अतो विष्णोः प्रियं ब्रूयाद्यः स्वात्माद्यं दुरात्मवान्।

प्रियरोधं करोषीति तं ब्रूयाद्वैष्णवो महान्।

एवं वदन् वैष्णवस्तु समर्थः प्रियरोधने।

तस्य स्याच्च विशेषेण तदुक्त्यैवाऽपिदुःखिनः।

तस्मात्सर्वप्रियो विष्णुरित्युपास्ते सदा प्रियः।

नास्य प्रियमनित्यं स्यादस्य प्रीतिः सदा भवेत्।

तस्मात् सर्वप्रियं विष्णुमपासीतैव नित्यशः।

नित्यप्रियकरो विष्णुर्भवेत् तस्याप्यजः स्वयम्' इत्यध्यात्मे ॥ 2 ॥

तदाहुर्यद्ब्रह्मविद्यया सर्वं भविष्यन्तो मनुष्या मन्यन्ते किमु तद्ब्रह्मावेद्यस्मात्तत्सर्वमभवदिति ॥ 3 ॥

भा - ब्रह्मविद्यया सर्वं भविष्यन्त आत्मयोग्यतापूर्तिमाप्नुवन्तो महान्तो यदाहुः। ब्रह्मविद्यया स्वयोग्यं सर्वं प्राप्यत इति। नित्यनिर्दुःखानन्दानुभवरूपो हि स्वत उत्तमो जीवः। तादृशं रूपमज्ञानात् तिरोहितं ब्रह्मविद्ययाऽभिव्यज्यते एव। न चान्यथाऽभिव्यज्यत इति सन्तो यदाहुः। तत् तत्र केचिन्मनुष्या इति मन्यन्ते। स्वरूपमपि ब्रह्मविद्ययाऽभिव्यज्यते चेत् तद्ब्रह्मापि यस्मात् सर्वमभवत् परिपूर्णमभवत् तस्मात् स्वरूपं ज्ञात्वैवाभवत् किमिति ॥ 3 ॥

ब्रह्म वा इदमग्र आसीत्तदात्मानमेवावेदहं ब्रह्मास्मीति तस्मात्तत्सर्वमभवत्तद्यो यो देवानां प्रत्यबुध्यत स एव तदभवत्तथर्षीणां तथा मनुष्याणां तद्वैतत्पश्यन्नुषिर्वाग्देवः प्रतिपेदेऽहं मनुरभवं सूर्यश्चेति तदिदमप्येतर्हि य एवं वेदाहं ब्रह्मास्मीति स इदं सर्वं भवति तस्य ह न देवाश्चनाभूत्या ईशत आत्माह्येषां समभवत्यथ योऽन्यां देवतामुपास्तेऽन्योऽसावन्योऽहमस्मीति न स वेद यथा पशुरेवं स देवानां यथा ह वै बहवः पशवो मनुष्यं भुञ्जरेवमेकैकः पुरुषो देवान्मुनक्त्येकस्मिन्नेव पशावादीयमाने प्रियं भवति किमु बहुषु तस्मादेषां तन्न प्रियं यदेतन्मनुष्या विद्युः ॥ 4 ॥

भा - सत्यम्। तदपि स्वरूपं नित्यापरोक्षज्ञानेन सर्वदा जानात्येव। अत एव सर्वदा परिपूर्णमिति तेषां परिहारः। तदात्मानमेवावेत् तस्मात् तत् सर्वमभवदिति ॥

'आत्मा वा इदमेक एवाग्र आसीत्' 'सदेव सोम्येदमग्र आसीत्' इत्यादिवत् सदातनज्ञानं पूर्णभावं चाह।

इदमग्रे अस्याग्र इति षष्ठ्यर्थे द्वितीया। अहं अहेयं, ब्रह्म परिपूर्णम्। अस्मि सर्वदाऽस्तीति मेयमित्येतैर्विशेषणैरात्मानं स्वरूपमेवावेत्। यद्यहंशब्दोऽस्मच्छब्दार्थवाची अस्मि शब्दश्चोत्तमपुरुषे तदाऽऽत्मानमति व्यर्थं स्यात्। अतोऽहमस्मि शब्दावुक्तार्थावेव। अग्रे अनादिकालत एव विद्यमानमात्मानं जानाति च तद्ब्रह्मेत्यर्थः। सर्वनियन्तृत्वेन सर्वगतत्वादहेयम्। 'तद्योऽहं सोऽसौ योऽसौ सोऽहं योऽसावसौ पुरुषः सोऽहमस्मि' इत्यादिष्वहंशब्दोऽन्तर्यामित्वेनाहेयत्ववाची। 'तत्सत्यं स आत्मा तत्त्वमसीति भेदस्य नवकृत्वोऽभ्यासात्। 'तद्योऽहं सोऽसौ' 'अहं ब्रह्मास्मि' इत्यादि वाक्यानां सम्यगर्थापरिज्ञानात् भ्रान्तिप्राप्तोऽभेदोऽतत्त्वमसीति नवकृत्वो निराक्रियते। 'तद्धैक आहुरसदेवेदमग्र आसीदेकमेवाद्वितीयं कुतस्तु खलु सौम्यैवं स्यात् कथमसतः सजायेत' इत्यादिना 'असद्वा इदमग्र आसीदसतः सदजायत' इत्यादि श्रुत्यर्थापरिज्ञानोत्थभ्रमो यथा निवार्यते। एवमतत्त्वमसीतिवाक्येनापि। स आत्मेतिशब्दाच्च। आत्मशब्दस्य परमात्मनि मुख्यत्वेऽपि जीवे भ्रान्तिरुपपद्यते। तन्नवृत्त्यर्थं चातत्त्वमसीत्याह।

'यच्चाप्नोति यदादत्ते यच्चात्ति विषयानिह।

यच्छास्य सन्ततो भावस्तस्मादात्मेति भण्यते'

इत्यादिनाऽऽप्त्यादिकमैतदात्म्यमिदं सर्वमित्यनेनोच्यते।

'पूर्णत्ववाच्यात्मशब्द आत्मपूर्णत्वतो हरिः' इत्यादिना स आत्मेति पूर्णत्वमभिधीयते।

'यथा सोम्यैक मृत्पिण्डेन' इति सदृशविज्ञानेन सदृशान्तरं विज्ञातं भवतीत्युक्तम्। लोहमणिनेति मणिशब्दात् प्रधानविज्ञानेनाप्रधानं सर्वं विज्ञातं भवतीति।

'मणिर्मुखं प्रधानश्चेत्युत्तमस्य वचो भवेत्' इति वचनात्।

'यथा सोम्यैकेन नखनिकृन्तनेन सर्वं कार्णायसं विज्ञातं स्यात्' इति पुनरपि सदृशेन विज्ञातेन सदृशान्तरं विज्ञातं

भवतीत्यभ्यासस्तात्पर्यार्थः।

उपादानविवक्षायमेकत्वविवक्षायां चैकेनेतिविशेषणं पिण्डेनेति एकेन मणिनेति पुनरेकेनेति च विशेषणानि व्यर्थानि भवेयुः। तस्मिन् पक्षे मृदा विज्ञातया लोहेन विज्ञातेन कार्णायसेन च विज्ञातेन

सर्वं विज्ञातं भवतीति वक्तव्यम्। नह्येकमृत्पिण्डविकारभूतं सर्वं मृन्मयम्। न च तेनैक्यं सर्वस्य विद्यते। न चैकलोहमणिकार्यं सर्वलोहमयम्। न च तेनैकीभूतम्। न चैकनखनिकृन्तनकार्यं सर्वं काष्ठाण्यसम्। 'वाचाऽरम्भणं विकारो नामधेयं मृत्तिकेत्येव सत्यम्' इत्यादि प्रधानपरिज्ञाने गुणभूतं परिज्ञातमिव भवतीत्यत्र दृष्टान्तान्तरम्। वाचा नाम्ना आरम्भणं विकारः विविधत्वेन कर्तुं योग्यमिति विकारः। सत्यं सर्वदा विद्यमानं नामधेयं मृत्तिकेत्येव। सङ्केतरूपेण नानाविधानि नामानि कर्तुं शक्यन्ते। तथापि शास्त्रप्रयोगसिद्धमृत्तिकादिनामपरिज्ञानात् तत्तन्नामविद्भवति। एवं नित्यासाम्यातिशयसर्वगुणरपरिपूर्णपरमेश्वरपरिज्ञानात् सर्वविद् भवतीति। यथैकस्मिन् जनपदे प्रधानपुरुषेषु परिज्ञातेष्वाहूतेष्वागतेषु विनाशितेषु रक्षितेषु वा सर्वो जनपदः परिज्ञात आहूत आगतो विनाशितो रक्षित इत्युच्यते। यथा वा राजसु नाशितेषु –

'नाशिता पृथिवी सर्वा धार्तराष्ट्रेण धुर्नयैः' इति।

यथा च केषांचित्पुरुषाणां रक्षणेन –

'शशास पृथिवीं सर्वा सशैलवनकाननाम्' इति।

एवं सर्वोत्तमस्य परमेश्वरस्य विज्ञानात् सर्वं विज्ञातमिव भवति। न च मृन्मात्रविज्ञानाद्धटशरावादिसंस्था विज्ञात भवन्ति मुख्यतः। तथासति दृष्टमृदः पुरुषस्य घटशरावादिजिज्ञासा न स्यात्। सृष्टिकथनं च प्राधान्यार्थं त्रीणि रूपाणीत्येव। सत्यमित्यपि प्राधान्यार्थमेवाभिमानिदेवतापेक्षया।

'तेजोऽभिमानवान् ब्रह्मा वायुश्चाबभिमानवान्। रुद्रः क्षित्यभिमानी चाप्येतन्मयमिदं जगत्। अभिमन्यमानसहितास्त्रय एतेऽभिमानिनः। विष्णोर्जाताः क्रमेणैव पूर्वस्मादुत्तरोत्तरम्। तेजोऽबन्नाभिधा तस्मादेषामेव प्रकीर्तिता। एते च त्रीणि रूपाणीत्यभिधागोचराः सुराः।

ब्रह्मवायुगिरीशेभ्यस्तेभ्यो जातमिदं जगत्।
अतोऽग्निसूर्यसोमानामपि रूपं तदुद्भवम्।
अतोऽग्निसूर्यसोमानां नामाप्येषां प्रकीर्तितम्।
सादनाद्यमनाच्चैव सत्यमेषां त्रयः सुराः।
तेषां सत्यं हरिः साक्षाद्यतस्तेषां नियामकः।
प्रधाने सत्यशब्दोऽयं श्रुतिभिः समुदाहृतः।
यथैव सर्वलोहानां प्रधानं काञ्चनं स्मृतम्।
यथा मृत्पिण्डसदृशा मृण्मयाः सर्व एव च।
यथा कार्ष्णायसं सर्वं समं कार्ष्णायसान्तरे।
एवं सर्वस्य जगतः सदृशः श्रेष्ठ एव च।
हरिस्तेन तु तज्ज्ञानाज्जगज्ज्ञातमिवाखिलम्।
स स्रष्टा चैव संहर्ता नियन्ता रक्षिता हरिः।
तेन व्याप्तमिदं सर्वमैतदात्म्यमतो विदुः।
स आत्मा पूर्णगुणतः स सूक्ष्मः सर्वगः सदा।
सर्वोत्तमत्त्वात् सत्यं तज्जीवाभिन्नं तदासुराः।
विदुर्न त्वं तथा विद्धि श्वेतकेतो कदाचन।
किन्तु विष्णुः पृथक् सर्वदेवदेवेश्वरः प्रभुः।
पृथगेवाहमत्यल्पशक्तिज्ञानसुखादिकः।
इत्येव विद्धि सततमतो मोक्षमवाप्स्यसि।
सर्वोत्तम इति ज्ञातो विष्णुर्माक्षमिमं नयेत्।

जीवरूपतया ज्ञातस्तमोऽन्धं प्रापयेत् प्रभुः ।

विष्णोर्दासतया विष्णोः सामीप्यं मोक्ष उच्यते ।

न विष्णुत्वं तु मोक्षः स्यादेषोऽहमिति वा स्मृतेः ।

संसारसागरात् तीर्णो मुक्तोऽहमिति वा स्मृतिः ।

यदा तदा विमोक्षेण किं फलं ज्ञानिनो भवेत् ।

यथा मधुकरैर्नानाविधपुष्परसः सह ।

मधुत्वं प्रापितः संविदभावान्न सुखी भवेत् ।

यथा नद्यो न मुक्ता हि समुद्रं प्रापिता अपि ।

इयमस्मीति चाज्ञानाद्यथा सुप्तो न मुच्यते ।

प्रलयेऽपि हरिं प्राप्तः पृथक्त्वज्ञानवर्जनात् ।

एवं जीवेशयोर्भेदज्ञानाद्विष्णोः सदोच्चताम् ।

ज्ञात्वैव मुच्यते तस्मादेवं जानीहि पुत्रक' इति ब्रह्माण्डे ।

'मग्नस्य हि परेऽज्ञाने किं न दुःखतरं भवेत्' इति च मोक्षधर्मे ।

'तस्मै स्वलोकं भगवान् सभाजितः सन्दर्शयामास' इत्युक्त्वा ,

'न वर्तते यत्र रजस्तमस्तयोः सत्त्वं च मिश्रं न च कालविक्रमः ।

न यत्र मायाकिमुतापरे हरेरनुव्रता यत्र सुरासुरार्चिताः' इति च भागवते ।

'आदर्शयत् स्वकं लोकं ब्रह्मणे विष्णुरव्ययः ।

यस्मात् पदात् परं नास्ति यत्र मुक्ता उपासते' इति हरिवंशेषु ।

अतः परं न यत्पदमित्यत्रापि यच्छब्दस्य यस्मादित्यर्थः ।

'यत्तदित्यादयः शब्दाः पञ्चम्यर्थाश्च कीर्तिताः' इति च ।

‘विद्याऽऽत्मनि भिदाभोदः’।

‘क्षमाम्भोऽनलानिलवियन्मनइन्द्रियार्थभूतादिभिः परिवृतः प्रतिसञ्जिफ्रक्षुः। अव्याकृतं विशति यतिं
गुणत्रयात्मा कालं परं स्वमनुभूय परः स्वयम्भूः। एवं परेत्य भगवन्तमनुप्रविष्टा ये योगिनो
जितमरुन्मनसो विरागाः। तेनैव साकममृतं पुराणं ब्रह्म प्रधानमुपयान्त्यगताभिमानाः’ ॥

‘भेददृष्ट्याऽभिमानेन निःसङ्गेनापि कर्मणा’ इत्यादि च।

‘आधिपत्यमृते चैव आनन्देनापि कर्मणा।

सर्वे ते ब्रह्मणस्तुल्या भोगेन विषयेण च।

नानात्वेनापिसम्बद्धास्तदा तत्कालभाविना।

प्रकृतौ कारणातीताः स्वात्मन्नेव व्यवस्थिताः।

प्रदर्शयित्वा ह्यात्मानं प्रकृतिस्तेषु सर्वशः।

पुरुषान्यबहुत्वेन प्रतीता न प्रवर्तते।

प्रवर्तति पुनः सर्गे तेषां सा न प्रवर्तते।

संयोगः प्रकृतेर्नैव मुक्तानां तत्त्वदर्शनात्।

समा दुःखनिवृत्तिस्तु मुक्तानामपि सर्वशः।

मानुषादिविरिञ्चान्तम् सुखं मुक्तौ शतोत्तरम् इत्यादि वायुप्रोक्ते।

‘ऐकात्म्यं नाम यदिदं केचिद्प्रयुरनैपुणाः।

शास्त्रतत्त्वमविज्ञाय तथावादबला जनाः।

कामक्रोधाभिभूतत्वादहङ्कारवशं गताः।

यथातथ्यमविज्ञाय शास्त्राणां शास्त्रदस्यवः।

ब्रह्मस्तेना निरानन्दा अपक्वमनसोऽशिवाः।

वैगुण्यमेव पश्यन्ति न गुणानि नियुञ्जते।
तेषां तमः शरीराणां तम एव परायणम्।
‘अन्य ईशस्तथाऽन्योऽहमिति ज्ञानं विपश्चिताम्।
आधिक्यज्ञानमीशस्य यतोऽन्यत्वेन युज्यते।
यतः स्वरूपतश्चान्यो जातितः श्रुतितोऽर्थतः।
कथमस्मि स इत्येव सम्बन्धः स्यादसंहितः।
‘बहवः पुरुषा ब्रह्मन्नुताहो एक एव तु।
को ह्यत्र पुरुषश्रेष्ठस्तं भवान् वक्तुमर्हति ॥

वैशम्पायन उवाच

नैतदिच्छन्ति पुरुषमेकं कुरुकुलोद्वह।
बहूनां पुरुषाणां हि यथैक योनिरुच्यते ॥
तथा तं पुरुषं विश्वमारख्यास्यामि गुणाधिकम् इति च मोक्षधर्मे।
‘द्वाविमौ पुरुषौ लोके क्षरश्चाक्षर एव च।
क्षरः सर्वाणि भूतानि कूटस्थोऽक्षर उच्यते।
उत्तमः पुरुषस्त्वन्यः परमात्मेत्युदाहृतः।
यो लोकत्रयमाविश्य भिभर्त्यव्यय ईश्वरः।
यस्मात् क्षरमतीतोऽहमक्षरादपि चोत्तमः।
अतोऽस्मि लोके वेदे च प्रथितः पुरुषोत्तमः।
यो मामेवमसम्मूढो जानाति पुरुषोत्तमम्।
स सर्वविद् भजति मां सर्वभावेन भारत।

इति गुह्यतमं शास्त्रमिदमुक्तं मयाऽनघ।
एतद्बुध्वा बुद्धिमान् स्यात् कृतकृत्यश्च भारत' इति च।
ब्रह्मणस्तद्गुणानां च भेददर्शयधरं तमः।
भेदाभेदप्रदर्शी च मध्यमं तु तमो विशेत्।
ईषद्भेदप्रदर्शी च तम एवोत्तरं विशेत्।
विजानीयात् ततो ब्रह्म सदा सर्वगुणात्मकम्।
गुणानां च विशेषोऽस्ति न विभेदः कथञ्चन।
ते च सर्वे गुणाः पूर्णास्तच्छरीरः परःस्मृतः।
आनन्दज्ञानशक्त्यादिदेहं विष्णुं तु ये जनाः।
अदेहं भूतदेहं वा विदुस्ते चाधरं तमः।
तथा प्रकृतिदेहज्ञाः कर्मदेहविदोऽपि वा।
तस्मादानन्दचिदेहं चिदानन्दशिरोमुखम्।
चिदानन्दभुजं ज्ञानसुखैकपदसाङ्गुलिम्।
आ केशादा नखाग्रेभ्यः पूर्णचित्सुखशक्तिकम्।
प्रत्येकं तु गुणांस्तांस्तु सदा सर्वगुणात्मकान्।
ज्ञात्वा विमुच्यते विष्णोः प्रसादान्मानुषोऽपि सन्।
जीवाभेदं तथाऽभेदं जगता ये विदुः प्रभोः।
तेऽपि यान्ति तमो घोरमधरं ब्रह्मतस्कराः।
भेदाभेदं विदुर्ये च जीवैस्तु जगताऽपि वा।
परस्य ब्रह्मणो यान्ति तमस्तेऽप्युत्तरं सदा।

अभेदज्ञाः प्रकृत्याऽपि भेदाभेदविदस्तथा ।
तेऽपि यान्ति तमो घोरमधरं चोत्तरं क्रमात् ।
तस्मात् सर्वोत्तमं विष्णुं पूर्णसर्वगुणोच्छ्रितम् ।
विजानीयाद्विमुक्त्यर्थं सर्वतश्च विलक्षणम् ।
अन्धन्तमः प्रविशन्ति ये देहं परमात्मनः ।
भिन्नं विजानते विष्णोर्भिन्नाभिन्नविदोऽपि वा ।
अन्धन्तमः प्रविशन्ति प्रादुर्भावांस्तु येऽपि वा ।
सर्वभूतस्थितान् वाऽपि भिन्नान् जानन्ति येऽखिलान् ।
भिन्नाभिन्नविदो वाऽपि शिरःपाण्यादिकं तथा ।
भिन्नं मिथो विजानीयुर्भिन्नाभिन्नविदोऽपि वा ।
तेऽपि यान्ति तमो घोरं यतो नैवोत्थितिः क्वचित् ।
प्रादुर्भावतया ये च तदन्यान् जानते विभोः ।
तेऽपि यान्ति तमो घोरं तस्मान्नैवंविदो विदुः ।
मत्स्यकूर्मक्रोडसिंहबटुर्भार्गवराघवाः ।
कृष्णबुद्धौ कल्किदत्तहयशीर्षैतरेयकाः ।
पाराशर्यश्च कपिलो वैकुण्ठो वृषभस्तथा ।
यज्ञो धन्वन्तरिश्चैव स्त्रीरूपस्तापसो मनुः ।
नारायणो हरिः कृष्ण उपेन्द्रः सर्व एव च ।
एवमाद्या हरेः साक्षात् प्रादुर्भावाः प्रकीर्तिताः ।
श्रीभूदुर्गाऽम्ब्रिणी ह्रीश्च महालक्ष्मीश्च दक्षिणा ।

सीता जयन्ती सत्या च रुग्मिणीत्यादिभेदिता ।
प्रकृतिस्तेन चाविष्टा तद्वशा न हरिः स्वयम् ।
ततोऽनन्तांशहीना च बलज्ञप्तिसुखादिभिः ।
गुणैः सर्वैस्तथाऽप्यस्य प्रसादाद्दोषवर्जिता ।
सर्वदा सुखरूपा च सर्वदा ज्ञानरूपिणी ।
प्राणः सूत्रं महान् ब्रह्मा चित्तं वायुर्बलं धृतिः ।
स्थितिर्योगश्च वैराग्यं ज्ञानं प्रज्ञा स्मृतिः सुखम् ।
मेधा मुक्तिर्विष्णुभक्तिरादिगोपो महाप्रभुः ।
ऋजुः समानो विज्ञाता महाध्याता महुगुरुः ।
हनूमान् भीम आनन्द इत्यादिबहुरूपिणः ।
हिरण्यगर्भा योऽतीता ये भाव्या यश्चवर्तते ।
सर्वे विष्णुवशा नित्यं विमुक्तेरप्यनन्तरम् ।
एभ्यः श्रीस्तु विमुक्तेभ्यो गुणैः कोटिगुणोत्तरा ।
ज्ञानानन्दबलादिभ्यः सर्वेभ्यः सर्वदैव हि ।
भिन्नाभिन्नाश्च ते सर्वे ब्रह्माणस्तु परस्परम् ।
अभिमानः पृथक्तेषामानन्दः सह भुज्यते ।
ते तु भिन्ना हरेर्नित्यं श्रियोऽन्येभ्यस्तथैव च ।
आविष्टो विष्णुरेतेषु न विष्णुस्तत्स्वरूपकः ।
विष्णोरतिप्रियात्वात्ते ह्यध्यर्धा इति चोदिताः ।
विष्णोः केवलभेदेऽपि शेषादिभ्यः प्रिया यतः ।

विष्णोः प्रियत्वे तद्भक्तौ तज्ज्ञाने च श्रियस्तु ते।
मुक्ता अप्यवरा नित्यं सर्वे कोटिगुणेन च।
सरस्वती च गायत्री श्रद्धाद्या प्रीतिरेव च।
सर्ववेदात्मिका बुद्धिरनुभूतिः सुखात्मिका।
गुरुभक्तिर्हरौ प्रीतिः सर्वमन्त्रात्मिका भुजिः।
शिवकन्येन्द्रसेना च द्रौपदी काशिजा तथा।
चन्द्रेत्यादिस्वरूपायास्तेभ्यः शतगुणावराः।
विष्णुभक्तौ च तत्प्रीतौ ज्ञानानन्दादिकेष्वपि।
मुक्तेः पश्चादपि गुणैः सर्वैर्ब्रह्मभ्य ईरिताः।
शेषःसदाशिवश्चोर्ध्वस्तपोऽहङ्कार एव च।
नरोऽपटो लक्ष्मणश्च रौहिणेयः शुकस्तथा।
सद्योजातो वामदेवश्चाघोरस्तत्पुमानपि।
दुर्वासा द्रौणिरौर्वश्च जैगीषव्यादिरूपकाः।
पूर्वोक्तैश्च गुणैः सर्वैस्ताभ्यः शतगुणावराः।
मुक्तेः पश्चादपि सदा अतीतानागताश्च याः।
अतीतानागता ये च सर्वशोऽप्यवराः सदा।
एवं सुपर्णाः सर्वेऽपि समाः सेषैः सदैव तु।
सर्वैर्गुणैस्तथा मुक्तौ तद्भार्यास्तच्छतावराः।
ताभ्यः शतावरस्त्विन्द्राः पुरन्दर इतीरिताः।
तेभ्यः शतावरास्त्वन्ये इन्द्राश्चान्याश्च देवताः।

द्वित्रिपञ्चादिगुणतः परस्परविशेषिणः ।
सनत्कुमारास्तु सदा पुरन्दरसमा मताः ।
सनकाद्या नारदश्च दक्षभृग्वादयोऽपि च ।
देवावरा यथा तद्वन्मनवोऽपि प्रकीर्तिताः ।
त्रिचतुर्भागभेदेन तेऽप्यन्योऽन्यविशेषिणः ।
वाली गाधिर्विकुक्षिश्च पार्थ इन्द्रः पुरन्दरः ।
सुदर्शनश्च भरतः प्रद्युम्नः स्कन्द एव च ।
सनत्कुमारः कामश्चेत्येक एव व्यवस्थितः ।
स्वायम्भुवो मनुर्दक्षो वायुः स्पर्शादिपस्तथा ।
बृहस्पतिश्चानिरुद्ध एते सूर्यादितोऽधिकाः ।
सूर्यश्च चन्द्रमाश्चैव यमश्चेते त्रयः सुराः ।
प्रोक्तेभ्यस्त्ववराश्चान्यदेवेभ्योऽपि सदाऽधिकाः ।
कार्तवीर्यः पृथुश्चैव दौष्यन्तिर्भरतस्तथा ।
शशबिन्दुश्च मान्धाता ककुत्स्थाद्यास्तथाऽपरे ।
सर्वे ते विष्णुनाऽऽविष्टा विष्णोर्भिन्नाः सदैव तु ।
शतावराश्च देवेभ्यः कर्मदेवा इति स्मृताः ।
तुम्बुरुप्रमुखा ये च तथोर्वश्यादिका अपि ।
विश्वामित्रब्रह्मपुत्रानृते चाप्यृषयोऽखिलाः ।
सूर्यादिभ्योऽधमाश्चैव मन्वादिभ्यस्तथैव च ।
वैवस्वतो मनुर्नित्यं विष्णवावेशी ततोऽधिकः ।

कार्तवीर्यादिराजभ्यो देवभृत्याः शतावराः ।
आजानदेवास्ते प्रोक्तास्तेभ्यश्च पितरश्चिराः ।
पितृणां सप्तकं यत्तत् कर्मदेवसमं मतम् ।
विश्वामित्रो ब्रह्मपुत्रैः समो मुनिरुदाहृतः ।
आचार्यः पितृणां चासौ पितृभिः सह पठ्यते ।
आजानेभ्यस्तु पितरो ह्यष्टभ्योऽन्ये शतावराः ।
कर्मदेवगणा अष्टगन्धर्वास्तत्परे शतम् ।
आजानदेवास्तेभ्योऽन्ये पितृभ्यश्च शतावराः ।
स्वमुखेनैव देवैर्ये आज्ञाप्याः सर्वदा गणाः ।
आख्याता देवगन्धर्वा ये त्वन्यमुखगोचराः ।
मानुषास्ते तु गन्धर्वास्तेभ्यस्ते च शतावराः ।
तेभ्यः शतावराश्चैव मनुष्येषूत्तमा गणाः ।
देवादिष्वेषु सर्वेषु प्रोक्ता अपि विशेषिणः ।
पञ्चांशतोदशांशाद्वा स्वस्वजात्यां परस्परम् ।
देवस्त्रियो दशांशोनाः स्वपतिभ्यस्तथाऽपराः ।
अष्टांशोनाः प्रविज्ञेय यासां मुक्तौ सह स्थितिः ।
अनादिश्च विशेषोऽयं सर्वेषां मानुषादिनाम् ।
इयं नीचोच्चता कापि न केनापि ह्यपोदितुम् ।
शक्यते योऽन्यथाकर्तुमिच्छेत् सोऽपि तमो ब्रजेत् ।
योऽपि वेद समुत्वेन सर्वान् नीचोच्चतः स्थितान् ।

सोऽपि याति तमो घोरं यश्च साम्यमुदीरयेत्।
मानुषोत्तममारभ्य ब्रह्मान्तानां प्रयत्नतः।
विष्णोर्भक्तिज्ञानपूर्वं भवेन्मुक्तिः प्रसादतः।
भक्तिज्ञानादयः सर्वे सर्वेषामप्यनादयः।
अनादिकालादारभ्य वृद्धानामुत्तरोत्तरम्।
तत्तद्योग्यतया पूर्तौ विष्णोर्दृष्टिः प्रजायते।
यथोदञ्चनकुम्भादेः सरित्सागरयोरपि।
अल्पेन महता वाऽपि पूर्तिर्योग्यतया भवेत्।
एवं नरादिब्रह्मान्तजीवानां साधनैरपि।
अनादिसिद्धैर्भक्त्याद्यैः पूर्तिर्योग्यतया भवेत्।
अल्पैः पूर्तिस्तथाऽल्पानां महद्भिर्महतामपि।
भक्त्याद्यैर्जायते तेषां साधनैर्नान्यथा क्वचित्।
श्रवणं मननं चैव ध्यानं भक्तिस्तथा दृशिः।
ज्ञानं चोक्तविशेषाणां सर्वेषां साधनं भवेत्।
त्यक्तवैतानि न कस्यापि भवेन्मोक्षः कदाचन।
सर्वोत्तमतया ज्ञानपूर्वकः स्नेह एव तु।
भक्तिर्विष्णौ समुद्दिष्टा तदन्येषां च योग्यतः।
विष्णुभक्तिर्देवभक्तिर्गुरौ भक्तिस्तथैव च।
तत्तच्छ्रेष्ठानुसारेण मुक्तौ नियतसाधनम्।
भक्तिपूर्तौ भवेन्मुक्तिस्तदभावे च नो भवेत्।

भक्तिज्ञानं तथा ध्यानं मुक्तानामपि सर्वशः।
नियमेन न हीयन्ते मुक्तानां ते स्वरूपकाः।
साधनानि तु सर्वाणि भक्तिज्ञानप्रवृद्धये।
नैवान्यसाधनं भक्तिः फलरूपा हि सा यतः।
स्वात्मोत्तमेषु विद्वेषात् तमो नियमतो ब्रजेत्।
गुणानामल्पताज्ञानं तत्स्त्रीरागस्तथैव च।
तत्प्रीतीपे च या बुद्धित्स्त्रिविधो द्वेष उच्यते।
द्वेषोज्झिता च या भक्तिः सा मोक्षं नियमान्नयेत्।
निर्दुःखं तु सुखं नित्यं मोक्ष इत्यभिधीयते।
चिदानन्दशिरोदेहपाणिपादात्मकाः सदा।
सर्वदोषविनिर्मुक्ता मुक्ताः क्रीडन्ति नित्यशः।
अनादिकालादारभ्य या भार्यास्ताः सदैव तु।
ब्रह्मादीनां विमुक्तौ च भार्याः स्युर्नियमात् सदा।
न कदाचिद्विमुक्तानां भार्याः काश्चित्स्युरन्यगाः।
न कदाचिद्वियोगश्च न विद्वेषो न वाऽरतिः।
मोदन्ते सहिताः सर्वे सदा विष्णुपरायणाः इत्यादि पैङ्गिश्रुतिः।

‘एकमेवाद्वितीयम्’।

‘नेह नानास्ति किञ्चन’।

‘मृत्योः स मृत्युमाप्नोति य हि नानेव पश्यति’।

‘एकधैवानुद्रष्टव्यमेतदप्रमयं ध्रुवम्।

<p>मृत्योः स मृत्युं गच्छति य इह नानेव पश्यति' । 'एकधैवानुद्रष्टव्यं नेह नानास्ति किञ्चन। मृत्योः स मृत्युं गच्छति य इह नानेव पश्यति' । यथोदकं दुर्गे वृष्टं पर्वतेषु विधावति। एवं धर्मान् पृथक्पश्यंस्तानेवानु विधावति' इत्यादि च।</p>
<p>इहेति परमेश्वररूपेषु अवयवेषु धर्मेषु च किञ्चन नाना नास्तीत्यर्थः। एकमेवाद्वितीयमिति तत्समोऽधिको वा तदनधीनो वा नास्तीति सतात्पर्यं निषिध्यते।</p>
<p>'एक एवाद्वितीयोऽसौ हरिर्वेदेषु सर्वदा। एक एवाद्वितीयोऽसावश्वमेधः क्रतुष्वपि। एकैव वाऽद्वितीया सा विष्णुर्भक्तिर्हि साधने। एक एवाद्वितीयोऽसौ प्रणवो मन्त्र उच्यते' इत्यादि वचनात्।</p>
<p>यथैकमुत्तमं पुरुषमपेक्ष्य तस्मिन् पुरे एक एव नान्योऽस्तीत्युक्तेऽपि तत्सदृशस्तदधिको वाऽन्यो नास्तीत्युक्तं भवति।</p>
<p>'एक एवाद्वितीयोऽसौ तदतन्त्रस्य वर्जनात्। तत्समस्याधिकस्यापि ह्यभावात् पुरुषोत्तमः' इति ब्राह्मे।</p>
<p>स्वगतभेदाविवक्षायामिहेतिविशेषणं व्यर्थं स्यात्। नानेवेति भेदाभेदनिराकरणार्थम्।</p>
<p>'विरुद्धोभसंयोग इव शब्दः प्रदिश्यते' इति शब्दतत्त्वे।</p>
<p>पर्वतेषु दुर्गे पर्वताग्रे वृष्टं यथाऽधो विधावति एवं पृथक् दृष्टान् धर्मानन्वेव तदनन्तरमेवाधोऽन्धे तमसि विधावति।</p>
<p>'भेदेन दर्शनाद्वाऽपि भेदाभेदेन दर्शनात्। विष्णोर्गुणानां रूपाणां तदङ्गानां मुखादिनाम्। तथा दर्शनकालात्तु क्षिप्रमेव तमो व्रजेत्' इति ब्रह्माण्डे। 'जुष्टं यदा पश्यत्यन्यमीशमस्य महिमानमिति वीतशोकः' ।</p>

‘द्वा सुपर्णा सयुजा सखाया’ ।

‘यो वेद निहितं गुहायां परमे व्योमन्’ ।

‘सोऽश्रुते सर्वान् कामान् सह ब्रह्मणा विपश्चितेति’ ।

‘एतमानन्दमयमात्मानमुपसङ्कम्य

इमांलोकान्कामात्रीकामरूप्यनुसञ्चरन्’

‘अथात आनन्दस्य मीमांसा भवति’

इत्यारभ्य मानुषादिब्रह्मान्तानां मुक्तानामानन्दे शतगुणविशेषश्चोच्यते। मुक्तानां चायं विशेषः।

‘श्रोत्रियस्य चाकामहतस्य’ इति विशेषणात्। न हि ब्रह्मादीनामनधिगतः श्रुत्यर्थः केषांचिदस्ति। न

च ब्रह्माण एव केचन कामहताः केचनाकामहताः इत्यत्र

प्रमाणमस्ति। तस्माच्छ्रोत्रिय इति प्राप्तश्रुतिफलत्वान्मुक्त उच्यते। अकामहतत्वं च मुख्यं मुक्तस्यैव

—

‘प्राप्तश्रुतिपलत्वात्तु श्रोत्रियाः प्राप्तमोक्षिणः।

त एव चाप्तकामत्वात् तथाऽकामहताः श्रुताः’ इति च भारते।

‘ब्रह्मणोऽपि ह्यमुक्तस्य नाकामहतता परा।

यतस्तस्यापि कामस्य क्षणव्यवहितिर्भवेत्’ इति च।

कामहतता कामेनोपद्रवः।

‘ब्रह्मणोऽप्यल्पदुःखं स्यात् तदप्यनभिमातः।

नास्त्यात्मसम्बन्धतया भोगाभावात् कथञ्चन’ इति च।

न चान्यस्य कस्यचिच्छ्रोत्रियस्याकामहतस्य च ब्रह्मणा समं सुखं युज्यते

‘ज्ञानमप्रतिघं यस्य वैराग्यं च जगत्पतेः।

ऐश्वर्यं चैव धर्मश्च सहसिद्धं चतुष्टयम्’

इत्यादिना श्रोत्रियत्वादिगुणैस्तसैवानेभ्य आदिक्यात्। न चेन्द्रपदाद्विरक्तस्येन्द्रसमं सुखं

ब्रह्मपदाद्विरक्तस्य तत्सममित्यत्र किञ्चिन्मानमस्ति। दृष्टवस्तुनि विरागे आयासाभावात् कश्चित्

सुखविशेषो दृश्यते। अन्यत्र ब्रह्मपदाद्विरक्तस्य न कश्चिद्विशेषो दृश्यते।
अतोऽनुभवविरुद्धत्वाद्यत्किञ्चिदेतत्।

‘नरादिब्रह्मपर्यन्तं विमुक्तानां शतोश्चयः।
निःशेषदुःखहीनानां नित्यानन्दैकभोगिनाम्।
अप्यानन्दो मिथोऽप्युक्तस्त्वध्वर्यूणां श्रुतौ पृथक् ’

इति हरिवंशेषु।

‘यदा ह्येवैष एतस्मिन्नुदरमन्तरं कुरुत’
इत्यत्राप्येतस्मिन्निति विशेषणात् स्वगतभेदनिषेध एव।

‘अभेदमीशरूपाणां भेदं जीवेशयोरपि।
यः पश्येत् स्थिरया बुद्ध्या भक्तिमान् स विमुच्यते’ इति भविष्यत्पुराणे।

‘परंज्योतिरुपसम्पद्य स्वेन रूपेणाभिनिष्पद्यते’ स उत्तमः पुरुषः।

‘स तत्र पर्येति जक्षन् क्रीडन् रममाणः स्त्रीभिर्वा यानैर्वा’।
‘यस्य लोकं समासाद्य स्वरूपमभिपद्यते।
जीवः पर्येति विष्णोश्च समीपे तत्प्रसादतः।
यत्प्रसादात् स पर्येति स विष्णुः पुरुषोत्तमः’।
‘अक्षण्वन्तः कर्णवन्तः सखायो मनोजवेष्वसमा बभूवुः।
आदघ्नास उपकक्षास उ त्वे हृदा इव स्नात्वा उ त्वे ददृश्रे’।
‘दुग्धसागरगाः केचित् केचिदश्वत्थकक्षगाः।
अमृतहृदेषु केचिच्छ पिबन्ति स्नातवत् सदा।
केचित् पश्यन्ति तं देवं सदा केचित् समीपगाः’
‘अणिं न रथ्यममृताधितस्थुरिह ब्रवीतु य उ तच्चिकेतत्’।
‘रथ्यमाणिमिवाश्रित्य मुक्ताः सर्वे व्यवस्थिताः।

यं विष्णुं देवदेवेशं नमस्तस्मैस्वयम्भुवे' इत्यादि।

तौ यत्र विहीयेते इत्यत्रापि परमात्मैव।

'शरीरानभिमानी यो हृदि संस्थो जनार्दनः।

अभिमानवतो देहे जीवस्य स नियामकः।

स एव सूर्यसंस्थश्च हंसः सोऽहमिति श्रुतः।

हन्तृत्वाद्धंसनामाऽसौ सोऽहं चासावहेयतः।

स एव सूर्यसंस्थेन रूपेणैवाक्षिणि स्थितः।

सूर्यसंस्थाद्दि रूपात् स विभक्तोऽक्षिणि संस्थितः।

गच्छतो म्रियमाणस्य तावुभावपि देहतः।

तयोर्देहविहाने तु भवेतारिष्टदर्शनम्।

तदा सञ्चिन्तयेद्देवं तमेव पुरुषोत्तमम्' इत्यादि हरिवंशेषु।

'क्षेत्रज्ञ एता मनसो विभूतिर्जीवस्य मायारचिता अनित्याः।

आविर्हिताश्चापि तिरोहिताश्च शुद्धो विचष्टे ह्यविशुद्धकर्तुः।

क्षेत्रज्ञ आत्मा पुरुषः पुराणः साक्षात् स्वयंज्योतिरजः परेशः।

नारायणो भगवान् वासुदेवः स्वमाययाऽऽतन्मन्व्यवधीयमानः' इति भागवते।

'स्वेच्छयैवावृतो विष्णुर्जीवे तिष्ठति सर्वदा।

योऽसौ नियमयन् जीवं क्षेत्रज्ञ इति शब्दितः' इति हरिवंशेषु।

अशरीरः प्रज्ञात्मेति विशेषणाच्च परमात्मा। न हि जीवस्याशरीरत्वममुक्तस्य।

'एष त आत्माऽन्तर्याम्यमृतः अतोऽन्यदार्तम्' इति च।

न हि जीवादन्यस्यार्तिरुपपद्यते।

'सर्वेषां भूतानामन्तरपुरुषः सम आत्मेति विद्यात्' इत्यादि श्रुतिभ्यश्च।

'ब्रह्मादयो हि भूतानि तेषामन्तर्गतो हरिः।

समः स सर्वभूतेषु य एवं वेद तत्त्ववित्' इति भारते।

न च मुख्ये सति लक्षणा नाम युज्यते। न च मुख्यत एव जीवेशयोरैक्यं युक्तम्। प्रत्यक्षविरोधादेव।
'तमेवं विद्वानमृत इह भवति नान्यः पन्था अयनाय विद्यते' इत्यादेः।
सहस्रसीर्षत्वादिसर्वेशत्वसर्वज्यायस्त्वादिज्ञानादेव मोक्षः प्रतीयते। अनन्ययोगेन न
चात्रैक्यज्ञानमुक्तम्। 'पुरुष एवेदं सर्वम् इत्यत्रापि सर्वेशितृत्वमेवोक्तम्। 'उतामृतत्वस्येशानः' इति
वाक्यशेषात्।

'पुरुष एवेदं सर्वं भूतं भव्यं भवच्च यत्।
इत्युच्यते तदीयत्वान्न तु सर्वस्वरूपतः।
भूतभव्यादिजातस्य मुक्तानामपि चेश्वरः।
इत्युच्यते श्रुतौ विष्णुः सर्वदा पुरुषोत्तमः' इति भारते।
'सर्वस्मादुत्तम इति सम्यक् स्नेहयुता मतिः।
सुस्थिरा भक्तिरुद्धिष्टा तया मोक्षो न चान्यतः।
तया मोक्षो भवत्येव सा चेत् पूर्णा स्वयोग्यतः।
अपरोक्षदृशा युक्ता सा पूर्णेत्यभिधीयते।
अपरोक्षदृशिश्चापि महाचार्योक्तदर्शनम्।
सोऽपि यन्मोक्षनियतं मनसा समुदीरयेत्।
तस्य दर्शनतो याति मुक्तिं नास्त्यत्र संशयः।
ध्यानं च गुरुशुश्रूषा नित्यनैमित्तिकाः क्रियाः।
तीर्थदानजपाद्याश्च स्वाध्यायो हरिकीर्तनम्।
द्वादश्यादिव्रतं चैव तुलस्याद्यै रथार्चनम्।
सर्वं भक्त्यर्थमुद्दिष्टं निष्फलन्तु तया विना।
विष्णुभक्तियुतो मुक्तिं याति नान्यः कथञ्चन।
एतदन्यत्तु यच्छास्त्रं न तच्छास्त्रं कुवर्त्म तत्।
विष्णोर्भक्तिमृते मुक्तिर्जीवाभेदो हरेरपि।
शिवब्रह्मादिसाम्यं च हरेर्मोहार्थमुच्यते।
दैत्यानां मोहनार्थाय विष्णोरन्यसमानता।

हीनता चोच्यते शास्त्रैर्न तद्ग्राह्यं मनीषिभिः ।
विष्णुवायुगिरीशेन्द्र देवविप्राः क्रमात् सदा ।
सामर्थ्यतो विहीनास्तु गुणैः सर्वैस्तथैव च ।
हीनो विष्णुर्न कस्यापि सर्वतश्चोत्तमो मतः ।
एतदन्यत्तु यच्छास्त्रं तदासुरविमोहनम् ।
तस्मात् सर्वोत्तमं विष्णुं निश्चित्य परमं व्रजेत् इति हरिवंशेषु ।
'तुलापुरुषदानाद्यैरश्वमेधादिभिर्मुखैः ।
वारणसीप्रयागादितीर्थस्नानादिभिः प्रिये ।
गयाश्राद्धादिभिः पित्र्यैर्वेदपाठादिभिर्जपैः ।
तपोभिरुग्र्यैर्नियमैर्यमैर्भूतदयादिभिः ।
गुरुशुश्रूषणैः सत्यैः धर्मैर्वर्णाश्रमोचितैः ।
ज्ञानध्यानादिभिः सम्यक् चरितैर्जन्मजन्मभिः ।
न यान्ति तत्परं श्रेयो विष्णुं सर्वेश्वरेश्वरम् ।
सर्वभावैरनाश्रित्य पुराणपुरुषोत्तमम् इति पाद्मे ।
'भावो भक्तिः समुद्दिष्टस्तद्वान् भावुक उच्यते' इति नारसिंहे ।
'मुक्तानामपि सिद्धानां नारायणपरायणः ।
सुदुर्लभः प्रशान्तात्मा कोटिष्वपि महामते' इति भागवतवचनम् ।

परायणः इति विशेषणान्न नारायणायनत्वं विना मुक्तिद्योतकम् ॥

न च सिद्धे तात्पर्याभावो वक्तुं युक्तः । अस्त्यत्र तव पिता राजेत्यादिषु सिद्ध एव तात्पर्यदर्शनात् । न
च तत्र कार्ये तात्पर्यं कल्पयितुं युक्तम् । सुखसाधनत्वविज्ञानेनैव प्रवृत्त्युपपत्तेः । वाक्यस्य स्वार्थमात्रे
तात्पर्यपर्यवसानात् । अधिककल्पनायामश्रुतकल्पनाप्रसक्तिः । यजेतेत्यादिष्वपि यजनादेः
सुखसाधनतामात्रं प्रतीयते । न शब्दस्य प्रेरकता । वाक्यमात्रस्य प्रेरकत्वे सर्वैर्विहीतमनिष्टसाधनमपि
क्रियेत ।

व्युत्पत्तिरपि सिद्धे साङ्गलिनिर्देशादिना युज्यते। न च कुत्र चित्सुखसाधनं विना कार्यान्वितं विद्यते।
लिङ्गाद्यर्थोऽपि सुखसाधनत्वमेव। न च कार्यान्वित एव तात्पर्यमित्यत्र किञ्चिन्मानम्।

‘सुखसाधनमेवैकं नृणां वेदः प्रदर्शयेत्।
न कुर्विति नरं कापि प्रेरयत्यत्र कञ्चन।
सुखसाधनताज्ञानात् सुखप्राप्त्यर्थमिच्छया।
प्रवर्तते ततो वेदः सिद्धस्यैव प्रदर्शकः।
न तु कारकतां कापि वेदः प्राप्नोति कस्यचित्’ इति ब्राह्मे।

आतस्तद्विरोधिकथनं मोहत एव।
कार्यान्विते शक्तिरिति वदता सिद्धवाक्यानां प्रामाण्यमङ्गीकृतं च। अन्यथा ‘वसन्ते वसन्ते ज्योतिषा
यजेत’ इत्यादौ वसन्तादि लक्षणवाक्यानां स्थानान्तरस्थानां स्वार्थे प्रामाण्याभावाद्वसन्ताद्य-
सिद्धेर्यागाद्यसिद्धिः। कार्यान्विते शक्तिरित्युक्ते कार्यपदस्य कार्यान्वयाभावादशक्त्या
विध्यादेरसिद्धिश्च। कार्यपदस्य स्वत एव शक्तिरन्येषां कार्यान्वितत्वेनेत्यङ्गीकारे कल्पनागौरवम्।
स्वार्थे शक्तिरित्यङ्गीकारे न कश्चिद्विरोधः। कर्तव्यतामात्रे वाक्यप्रामाण्याङ्गीकारे कर्मप्रयोजने
प्रमाणाभावात् तत्रापि तात्पर्यमङ्गीकर्तव्यमेवेति सिद्धमेव सिद्धे तात्पर्यम्।
‘चित्रादितारकाद्वन्द्वं यदा पूर्णेन्दुसंयुतम्।
चैत्रादिमासा विज्ञेयाः’ इत्यादौ वस्तुयथार्थ्ये तज्ज्ञाने चोभयत्र तात्पर्यदर्शनात्।
उपासनावाक्येष्वप्युपासनायां वस्तुयाथार्थ्ये चोभयत्र तात्पर्यं युक्तं।

‘उपासनायाः कार्यत्वे विष्णोरात्मत्व एव च।
उभयत्रापि तात्पर्यमात्मोपासादिके विधौ।
तस्मादसत्यं न ध्यायेद्घ्यायेत् तत्सत्यता यथा।
विचार्य मतिमान् वाक्यैर्बहुभिः स्वार्थवाचकैः’ इति हरिवंशेषु।

तस्मादिष्टसाधनमेव सर्ववाक्यार्थः। तार्किकाणां तूक्तवचनानां प्रामाण्यं सिद्धमेव।
अतस्तद्विरोधिकथनं मोहत एव।

‘अनुमाया विरोधश्चेत् प्रत्यक्षेणागमेन वा।

सैवाप्रमाणतां गच्छेदागमद्विट् तथाऽक्षजम्।

तस्मादागम एवैको मानानामुत्तमोत्तमः।

धर्मार्थकाममोक्षाणां साक्षादेव प्रदायकः'

इति वायुप्रोक्तवचनान्नानुमानविरोधो वक्तुं युज्यते।

सर्वत्रानिवार्यत्वाच्च प्रत्यनुमानस्य।

'निर्णयस्त्वागमेनैव नानुमाऽऽगमवर्जिता।

क्वचिन्निर्णीतिहेतुः स्यादतः शास्त्राद्विनिर्णयः' इति भारते।

न च वेदात्मकेतिहासपुराणोक्तन्यायं परित्यज्य येन केनचित् क्लृप्तन्यायो युज्यते –

'अक्षपादकणादौ च साङ्ख्ययोगार्हतास्तथा।

शिवशक्तिमहायानलोकायतपुरस्सराः।

गाणपत्याश्च सौराश्च सर्वे प्रोक्तादुरागमाः।

ऋग्यजुःसामाथर्वाश्चेतिहासपुराणकौ।

स्वागमा इति सम्प्रोक्ता मीमांसा धर्म एव च ' इति पाद्मे।

पञ्चरात्रं भारतं च मूलरामायणं तथा।

इतिहास इति प्रोक्तो ब्राह्मण्यं च पुराणकम्' इति प्रकाशिकायाम्।

वेदश्चैवेतिहासाश्च पुराणं भागवतं तथा।

मूलप्रमाणमुद्दिष्टं मीमांसा च तथोत्तरा।

एतेषामविरोधे तु मानमन्यदुदीरितम्।

एतेषां तु विरुद्धं यदप्रमाणं विदो विदुः' इति व्यासस्मृतौ।

'विष्णोः सर्वोत्तमत्वस्य ज्ञानार्थं शास्त्रमिष्यते।

अतस्तसाधकं शास्त्रं दुःशास्त्रं तद्विरोधियत्' इति ब्रह्माण्डे।

'विष्णोः सर्वोत्तमत्वं च तद्भक्त्या मोक्ष एव च।

शास्त्रार्थ इति निर्दिष्टः सर्वशास्त्रार्थनिर्णयात्' इति पाद्मे

न चागमस्याप्रामाण्यं वक्तुं युक्तं तत्प्रमाणाभावात्। स्वतः प्रामाण्याच्च। तदनङ्गीकारे
चानवस्थानात्। आगमप्रामाण्यसाधकानुमानदेरप्यागमवदप्रामाण्यप्राप्तेश्च। विशेषप्रमाणाभावात्।
स्वीकृतत्वाच्च तैरपि स्वागमप्रामाण्यस्य। न ह्यनुमानादिना सप्तमलधारणचैत्यवन्दनादेः
स्वर्गसाधनत्वं ज्ञातुं शक्यम्। न च प्रत्यक्षमात्रप्रामाण्यवादिनस्तत्सिद्धमागमाप्रामाण्यम्। अतस्तेषां
प्रत्यक्षवदनुमानवच्चाङ्गीकर्तव्यमागमप्रामाण्यम्।
उक्तं च भविष्यत्पर्वणि –

येनोक्तमागमामात्वं कुतस्तदिदि तं वदेत्।
प्रत्यक्षादेर्यदि ब्रूयात् तन्मात्वं केति तं वदेत्।
तत् स्वतश्चेदागमस्य प्रामाण्यं न स्वतः कुतः।
परतश्चेत् प्रमाणस्य न कस्यापि स्थितिर्भवेत्।
अङ्गीकृतं च प्रामाण्यं सर्वैरप्यागमस्य तु।
यतः स्वपक्षप्रामाण्यं विरोधेऽप्यक्षजादिना।
अङ्गीकुर्वन्ति तत्पक्षः प्रत्यक्षादिविरोधकः।
शून्यता क्षणिकत्वं च ज्ञानमात्रत्वमेव च।
भावाभावात्मता साकं शरीरात्मत्वमेव च।
प्रत्यक्षेण विरुद्ध्यन्ते मदेह इति दर्शनात्।
भावरूपस्थिरत्वादेर्ज्ञानाद्भेदस्य दर्शनात्।
देहभेदो यद्यमुख्यो देहैक्ये मुख्यता कुतः।
जातिस्मृतिप्रमाणाच्च न युक्ता देहरूपता।
अनुष्ठाय च शास्त्रार्थं फलभोगस्य दर्शनात्।
प्रत्यक्षादेर्विरुद्धत्वात् सौगताद्या दुरागमाः।
बह्वागमविरोधाच्च दुष्टत्वं तेषु संस्थितम्।
प्रामाण्यं स्वीकृतं यैस्तु वेदानामागमा हि ते।
शतकोट्यः पञ्चरात्रं पुराणं तावदेव च।
रामस्य चरितं तावत् तावदन्यच्च सर्वशः।

अनन्ताश्च तथा वेदाः साङ्गोपाङ्गाश्च सर्वशः।
सर्वाधिक्यं यत्र विष्णोस्तात्पर्यात् समुदीर्यते।
विंशदेव सहस्राणि श्लोकानां समुदीरितम्।
बार्हस्पत्यं तथा बौद्धं भावाभावमतं तथा।
शिवशक्त्यादिकं यच्च किञ्चित् प्रामाण्यसंयुतम्।
त्रिंशत्कोट्येव तत् सर्वमतो मानं न तत् स्मृतम्।
बहुमानविरुद्धं यन्न तन्मानं विदो विदुः।
गुणसाम्येऽपि किमुत गुणाधिकविरोधि यत्।
यथा बहूनां ज्ञानानां समानां गुणतोपि च।
विरोध्येकं तु यज्ज्ञानं न मानत्वं गमिष्यति।
प्रत्यक्षादौ हि बहुभिः समैरेकमपोद्यते।
तस्माद्देदाः प्रमाणं स्युर्बाहुल्यादेव किं पुनः।
अदोषत्वाद्गुणाच्चैव बलवत्कार्यसाधनात्।
वेदोक्तकर्मयुक्तानां तथा सिद्धिमतामपि।
वेदबह्यक्रियायोगान्न बाधः कापि दृश्यते।
वेदोक्तकर्मसिद्धानां न बाध्यं दृश्यते क्वचित्।
असाध्यं वा ततो वेदाः प्रामाण्यं निश्चयाद्गताः। इति।
'प्रत्यक्षमनुमानं च वाक्यं चेति त्रिधा प्रमा।
उपमाद्यं प्रमाणं यदेतेष्वन्तर्गतं हि तत्।
निर्दोषेन्द्रियसंयोगः प्रत्यक्षमिति गीयते।
निर्दोषयुक्तिरनुमा तादृशोक्तिस्तथाऽऽगमः।
मानं चैव विशेषेण निर्दोषज्ञानसाधनम्।
अर्थापत्तिश्चोपमा च सम्भवाद्यनुमैव तु।
दुःखाद्यभावः प्रत्यक्षं बाह्यगश्चानुमा स्मृता।
योग्यस्यानुपलब्ध्याख्या युक्तिरेव हि बाह्यगा।

भेद एव तु जीवाद्यैः केवलाभेद आत्मनि।
स्वरूपेषु विशेषो यः स्वरूपं तस्य सोऽपि तु।
क्रियाणां च ना नाशोऽस्ति तच्छक्तेः पूर्वकालतः।
विशेष एवोपरतिः क्रियायाः समुदीरिता।
विशेषस्य विशेषोऽन्यो न चैवास्ति कथञ्चन।
स्वस्यापि तु विशेषश्च स्वयमेव भविष्यति।
यथा जनेर्जनिर्नान्या तस्या वस्तुजनिर्जनिः।
तथापि तु जनित्वात् सा सत्त्वं वस्तुन आनयेत्।
एवमेव विशेषोऽसौ विशेषान्तरवर्जितः।
करोति न करोतीति विशेषव्यवहारकृत्।
व्यक्तिभावं गता या तु करोतीति स्वरूपिणी।
शक्तिरूपस्थिता सैव क्रिया शक्तिरितीर्यते।
सा च व्यक्तिस्तु जनित्वात् क्रियाया रूपमेव तु।
तथापि तु विशेषेण स्वरूपेण विशेषिणी।
जनेर्जनित्वात्सौ ज्ञातव्या व्यतिरेकतः।
एवं मुक्तक्रिया नित्या नान्येषां भ्रान्तिसम्भवात्।
मुक्तावुच्छेदतश्चैव निःशेषेणाखिलस्य च।
नैवं मुक्तक्रियायास्तु तस्याश्च पुनरुद्भवात्।
अमुक्तानां क्रियायाश्च मुक्तावपि समास्थिताः।
अभिन्ना इति ता ज्ञेया अभिव्यक्तेः पुनः पुनः।
चिन्तनादिक्रियाणां तु मुक्तावुच्छेदतः सदा।
किं मया कार्यमादीनां भेदाभेद उदीरितः।
अचेतनेष्वस्वतन्त्राः क्रिया यस्मात् सदैव तु।
भेदाभेदस्ततो ज्ञेयः सर्वत्र नियमेन तु।
ईश्वरः प्रकृतिर्जीवो जडं चेति चतुष्टयम्।

पदार्थानां समुद्दिष्टं तत्रेशो विष्णुरुच्यते' इत्यादि ब्रह्मतर्के ।
'पराऽस्य शक्तिर्विविधैव श्रूयते स्वाभाविकी ज्ञानबलक्रिया च' इत्यादि श्रुतयश्च ।
'शक्तिशक्तिमतोश्चैव विशेषस्य विशेषिणः ।
अविनाभाविता यत्र न भेदस्तत्र विद्यते ।
सर्वाधिकसुखत्वं च ज्ञानं सर्वाधिकं तथा ।
सर्वाधिका सर्वशक्तिस्तेजः सर्वाधिकं तथा ।
इत्यादयो गुणाः सर्वे स्वरूपं वैष्णवं तथा ।
भेदान्यत्वादयः शब्दा अतद्रूपत्ववाचकाः ।
क्वचिदन्तरशब्दश्च विशेषस्यैव वाचकः ।
एकस्मिन्नेव शब्दानां यस्तु नानास्वरूपिणाम् ।
प्रयोजगत्वहेतुः स्यात् स विशेषः प्रकीर्तितः' इति च ॥
यदाहुर्ब्रह्मविज्ञानात् समग्रत्वं यियासवः ।
ब्रह्मज्ञानात् समग्रत्वं नान्यतश्चेतिनिश्चयात् ।
तत्र केचिन्मनुष्यास्तु मन्यन्ते ब्रह्म किमतेः ।
समग्रभावमगमदितिब्रूयाच्च तानिति ।
ब्रह्माऽपि सर्वदाऽऽत्मानमहेयं गुणबृंहितम् ।
सर्वदाऽऽस्तीति मेयं च विजानाति तथैव तु ।
अत एव समग्रत्वं स्वत एवास्य सर्वदा ।
तदहेयं परं ब्रह्म यो योऽवेद्गुणबृंहितम् ।
सर्वदाऽऽस्तीति मेयं च स स याति समग्रताम् ।
मुख्यं समग्रं तद्ब्रह्म ज्ञानस्यापि समग्रतः ।
किञ्चत्समग्रतां देवास्तेषां ज्ञानं हि तादृशम् ।
आपुस्ततोऽधमां ज्ञानतादृक्त्वाद्दृषयोऽपि तु ।
ऋषिभ्योऽप्यधमां प्रापुर्मानुषाश्च समग्रताम् ।
अहेयं च गुणैः पूर्णं नित्यास्तिज्ञानगोचरम् ।

पशवो बहवो यद्वत्पुरुषं भोजयन्त्युत।
तत्त्वज्ञः पुरुषस्तद्वदेकोऽपि बहुगा यथा।
देवान् भोजयति ज्ञानसम्पत्त्या विष्णुसंश्रयात्।
स्वीकारे तु पशोः प्रीतिरेकस्यापि भविष्यति।
बहूनां हि गवां लाभे परा प्रीतिश्च किं पुनः।
तस्मात् सुबहुगोरूपे देवानां तत्त्ववेदिनि।
भवेदभ्यधिका प्रीतिर्विष्णवहेयत्ववेदनात्।
नित्याहेयस्तथैवान्यस्तदन्यो विष्णुरित्यपि।
देवानामप्रियं ज्ञानं नैवं विद्यादतः पुमान्।
विष्णोरहेयतां चैव नित्यत्वं पूर्णतामपि।
यो न वेद तथा यश्च जीवैरेक्यं हरेर्वदेत्।
यश्चासत्यं जगद्धूयात् सर्वे ते तमसि स्फुटम्।
मज्जन्ति सर्ववेदैर्हि गुणैः सर्वैर्हरियतः।
पूर्णां नित्यमपूर्णांश्च जीवा मुक्ता अपि स्फुटम्।
निःशेषदुःखमोकेन सुखैकानुभवस्तु यः।
मोक्ष इत्युच्यते वेदैस्तेऽपि मुक्ता हरि सदा।
उपासते जगच्चैतत् सर्वदाऽऽद्यन्तवर्जितम्।
न कदाजिज्जगन्नाशो न कदाचित् तदन्यथा।
जगत् प्रवाहरूपेण सर्वदैवं व्यवस्थितम्।
ज्ञानतः कर्मतो वापि तपसा शक्तितोऽपि वा।
न कस्याप्यन्यथा भाव्यं जगदेतत् कदाचन।
सत्यो विष्णुः श्रीश्च सत्या जीवाः सत्या जडं तथा।
असत्यं नास्ति किञ्चिच्च सर्वेषां ज्ञानगोचरम्।
ज्ञात्वा विष्णुमतो मुक्तिं प्राप्नुयात् पुरुषोत्तमम्

इति भविष्यत्पर्वणि।

इदमित्यात्मनो योग्यं सर्वं समग्रं भवति। निर्दुखानन्दस्यापेक्षितत्वान्मनसि स्थितत्वेनेदमिति युज्यते। तत्सर्वमभवत् सर्वं भविष्यन्त इत्यादिना समग्रभावस्य प्रस्तुतत्वात्। ब्रह्मपश्यन् वामदेवो ब्रह्मणो मन्वादिजीवैरहेयत्वं प्रतिपेदे।

‘ब्रह्म पश्यन् वामदेवो ब्रह्मणोऽहेयतां सदा।

मन्वादिभिः सर्वजीवैः प्रतिपेदे हि मन्त्रदृक्’ इति ब्राह्मे।

तदिदं ब्रह्मयोऽहेयत्वादिगुणमेतर्ह्यपि वेद। अहंशब्दस्याहेयत्वानङ्गीकारे इदंशब्दोऽपि व्यर्थः। सर्वस्वरूपत्वं हि दुर्विद्वद्विरङ्गीक्रियते। इदंशब्देन परब्रह्मविवक्षायां ब्रह्मशब्दो व्यर्थः स्यात्। इदं योऽहिमिति वेदेत्येव स्यात्। एवंशब्दश्च व्यर्थः। अस्मत्पक्षे तु तदात्मानमेवावेदित्यपि ज्ञातव्यमित्येवंशब्दार्थः। तत्पक्षे तदपि व्यर्थमेव। न हि तत्पक्षे तत् स्वात्मानं वेत्ति। व्याख्यानव्याख्येयभावश्चागतिका गतिः।

‘अभावे पृथगर्थानां व्याख्यामभ्यासमेव वा।

कल्पयेन्नैव तद्भावे व्याख्याऽभ्यासश्च युज्यते’ इति भारते।

‘स्वरूपज्ञं तथाऽहेयं नित्यं च ब्रह्म वेत्ति यः।

समग्रभावं गच्छेत् स तत्प्रसादान्न संशयः’ इति च।

स ईश्वर एषां देवानामात्मा भवति।

पुल्लिङ्गं च ‘तत्सत्यं स आत्मा’ इत्यादिवद्भवति।

‘देवानां व्यापकत्वात्तु तेषामात्मा हरिः सदा।

तज्ज्ञः प्रियस्ततस्तेषां तस्य नाभूतिदास्ततः’ इति वामने।

सर्वेभ्योऽन्यां विलक्षणां देवतां स्वगुणेभ्योऽहेयत्वादिभ्यश्चान्यां य उपास्ते अहेयोऽस्मीति मेयश्चान्योऽन्यश्चासौ विष्णुरिति मत्वा यो विष्णोरन्यां देवतामुपास्ते अन्योऽसावन्योऽहमस्मीति न स वेदेति वा।

‘जीवादिभ्यो हरिर्भिन्नस्तं यः स्वगुणभेदतः।

अहेयोऽन्यो हरिश्चान्य इति मत्वाऽन्यमेव वा।

य उपास्ते न स ज्ञानी मनुष्याणां पशुर्हि सः।
सम्यग् ज्ञानी तु देवानां पशुरित्यभिधीयते' इति च
एवं स देवानामित्यत्र पूर्वः सम्यग् ज्ञानी परामृश्यते। एतन्मनुष्याविद्युरित्यत्रैतच्छब्देन
विष्णोरन्यदेवतोपासनमुच्यते। न ह्यज्ञान्येव देवानां भोजकः। ज्ञानी हि विशेषेण भोजकः।
'अथो अयं वा आत्मा सर्वेषां भूतानां लोकः' इति वचनात्।
स य एवंवित् सर्वेषां भूतानां ब्रह्मविच्च तत्रोच्यते।
प्रस्तुतत्वात्।
'तत्त्वविद्देवगौः प्रोक्तो नरगौश्चाप्यतत्त्ववित्।
तस्माद्देवास्तत्त्वविदे प्रियं कुर्वन्त्यतन्द्रिताः' इत्याग्नेये।
तस्य ह न देवाश्च नाभूत्या ईशत इति देवानां तत्त्वज्ञानं प्रियमित्युक्तं च।
'असत्यमप्रतिष्ठं ते जगदाहुरनीश्वरम्' इति।
'यच्चीकेत सत्यमित्तन्न मोघं वसु स्पार्हमुत जीतोत दाता'।
'सत्यो जीवेशयोर्भेदः सत्या विष्णोर्गुणा अपि।
सत्यं जगदिदं सर्वं सत्येशजगतोर्भिदिः' इत्यादेश्च।
'भेदेनैव जगत्सर्वं भेदेनेशं गुणैः सह।
भेदेन जीवानन्योऽन्यं मुक्ताः पश्यन्ति सर्वशः।
निःशेषदुःखहीनाश्च केवलं सुखभोगिनः।
जन्ममृत्युविहीनाश्च कालसम्बन्धवर्जिताः।
रजस्तमः सत्वहीनाः प्रकृत्यादिविवर्जिताः'
इत्यादि गारुडवचनान्न ज्ञाननिवर्त्यता वक्तुं युक्ता।
'तिर्यङ्मानुषदेवादिविष्णुरूपेष्वशक्ता।
यस्मिन् कस्मिंश्च विषये दुःखित्वं भिन्नताऽपि वा।
प्रकृतेर्विकारिता वाऽपि च्छेदभेदव्रणादि वा।

अज्ञानं नाशिता वाऽपि जन्म जीवैरभिन्नता।
प्रकृत्यभिन्नता वाऽपि जीवाभेदः परस्परम्।
जडाभेदोऽथ वा विष्णोर्मिथ्यात्वं जगतोऽपि वा।
अगुणत्वमदेहत्वमकर्तृत्वं तथा हरेः।
सम्यग्भक्तिमृते मुक्तिर्विष्णौ तद्वेषतस्तथा।
मुक्तावभोगो जीवानां मुक्तौ साम्यं तथै व च।
अरूपत्वं च जीवानां मुक्तानां बन्धिनामपि।
नामतीर्थादिभिर्मुक्तिस्तत्त्वज्ञानं विनाऽपि तु।
विष्णोः सकाशात् प्रकृतेर्ब्रह्मणोऽनन्तरुद्रयोः।
गरुडेन्द्रसूर्यविघ्नादेरग्निसोमगुहादिनाम्।
प्रद्युम्नस्यानिरुद्धस्य देवविप्रादिनामपि।
यैः कैश्चापि गुणैर्विष्णोः सकाशाद्वरता तथा।
यदा कदाऽपि यत्नैर्वा वरशापादिनाऽपि वा।
तपसा वाऽप्युपायैर्वा योगज्ञानादिनाऽपि वा।
साम्यं वा विष्वदीनत्वादन्यथैषांस्थितिः कृतिः।
असंसारित्वमेषां वाऽप्येषामीश्वरताऽपि वा।
विना विष्णुप्रसादेन मुक्तिरेषां सकाशतः।
विष्णोः प्रयोजनावासिर्विष्णोर्दोषश्च कश्चन।
विष्णोः सर्वेषु रूपेषु सम्पूर्णगुणहीनता।
भेदो वा विष्णुरूपेषु विशेषो वा गुणेषु च।
श्रियः सकाशादाधिक्यं ब्रह्मादेः साम्यमेव वा।
ब्रह्मवाय्वोरनन्तस्य रुद्रस्य गरुडस्य च।
तेभ्यश्चैवेन्द्र सूर्यादेर्विप्रभूपादिनां ततः।
बद्धानां मुक्तिगानां वा दैत्यानां मोक्ष एव च।
सर्वं मोहार्थमुद्दिष्टं वेदेषु हरिणाऽपि वा।

तं ध्यायति सदाऽनन्तस्तस्मान्मुक्तिपदेच्छया।

प्रद्युम्नाख्येन रूपेण काममेव विवेश सः।

हंसस्तद्ध्यानतो मुक्तिं काम इच्छति सर्वदा।

अनिरुद्धाख्यरूपेण सोऽनिरुद्धं विवेश ह।

हंसस्तद्ध्यानतो मुक्तिमनिरुद्धस्तथेच्छति'

इत्यादि ब्रह्माण्डपुराणे तत्त्वनिर्णयगीतायाम् ॥ 4 ॥

ब्रह्मवा इदमग्र आसीदेकमेव तदेकं सन्नव्यभवत्तच्छ्रेयोरूपमत्यसृजत क्षत्रं यान्येतानि

देवत्राक्षत्राणीन्द्रोवरुणः सोमो रुद्रः पर्जन्यो यमो मृत्युरीशान इति तस्मात्क्षत्रात्परं नास्ति

तस्माद्ब्राह्मणः क्षत्रियमधस्तादुपास्ते राजसूयेक्षत्र एव तद्यशो दधाति सैषा क्षत्रस्य योनिर्यद्ब्रह्म

तस्माद्यद्यपि राजा परमतां गच्छति ब्रह्मैवान्तत उप निःश्रयति स्वां योनिं य उ एनं हिनस्तिस्वां स

योनिमृच्छति स पापीयान्भवति यथा श्रेयांसं हिंसित्वा ॥ 5 ॥

भा - 'विष्णोर्ब्राह्मणजातिः सन् ब्रह्मा जज्ञे चतुर्मुखः।

इतोऽग्रे जगतस्तस्मात् क्षत्रजातिरजायत।

वायुः सदशिवोऽनन्तो गरुडः शक्र एव च।

कामश्च वरुणश्चैव सोमसूर्यौ यमस्तथा।

एवमाद्याः क्षत्रियास्तु देवानां ब्रह्मनिर्मिताः।

श्रेयसी सर्वजातिभ्यः क्षत्रजातिरिति श्रुतिः।

नैव क्षत्रात् परा जातिर्ब्रह्मजातिं विना क्वचित्।

ब्राह्मणाच्च परो राजा राजसूयाश्चमेधयोः।

उपास्ते राजसूयेऽतो ब्राह्मणो राजसूयिनम्।

आसीन आसनाधस्तात् तथाऽपि ब्राह्मणो गुरुः।

तस्मात् स राजसूयान्ते ब्राह्मणान्वन्दयीत च।

यः क्षत्रियो ब्राह्मणहा पितृहा स प्रकीर्तितः।

पापीयानेव भवति हत्वा स्वपितरं यथा' इति वामने।

॥९॥ अथो अयं वा आत्मा सर्वेषां भूतानां लोकः स यज्जुहोति यद्यजते तेन देवानां लोकोऽथ
यदनुब्रूते तेनर्षिणामथ यत्पितृभ्यो निमृणाति यत्प्रजामिच्छते तेन पितृणामथ यन्मनुष्यान्वासयते
यदेभ्योऽशनं ददाति तेन मनुष्याणामथ यत्पशुभ्यस्तृणोदकं विन्दति तेन पशूनां यदस्य गृहेषु
स्वापदा वयास्यापिपीलिकाभ्य उपजीवन्ति तेन तेषां लोको यथा ह वै स्वायलोकायारिष्टिमिच्छेदेवं
हैवं विदे सर्वाणि भातान्यरिष्टिमिच्छन्ति तद्वा एतद्विदितं मीमांसितम् ॥ १० ॥

॥ इति अव्याकृतब्राह्मणम् ॥३॥५॥

भा - 'विवस्वदिन्द्रवरुणविष्णुभ्योऽन्ये दितेः सुताः।

रुद्रादन्ये तथा रुद्रा वायोरन्ये च वायवः।

अग्नेरन्ये च वसवो वैश्या इत्येव कीर्तिताः।

एक एव हरेर्जातः परिवारविवर्जितः।

वाय्वादीन् क्षत्रियान् सृष्ट्वा पुनरल्पपरिग्रहः।

इच्छन् बहुपरीवारं वैश्यान् देवान् ससर्ज ह।

ततो बहुतरानिच्छन् शूद्रान् देवान् ससर्ज ह।

अश्विनौ पृथिवी चैव काला मृत्यव एव च।

शूद्रदेवाः समुद्दिष्टा देववर्णा इति स्मृताः।

स्रष्टा स्वयं समुद्दिष्टः पालका देवता इमाः।

धारणं कथमस्य स्याद्गतिश्चास्य कथं परा।

इति मत्वा हरेर्भक्तिर्धर्मरूपं पुनर्विभुः।

प्राणिनां धैर्यरूपं च वायो रूपान्तरं पुनः।

ससर्ज मतिमान् ब्रह्मा विष्णोराज्ञापुःसरः।

तस्माद्वायोः परो नास्ति ऋते विष्णुं सनातनम्।

शेषादीनां क्षत्रियाणां वायुरेवाधिपः स्मृतः।

धारणाद्धर्म इत्याहुर्वायुर्धारयति प्रजाः।

अबलोऽपि ततो वायोर्विष्णुभक्त्याधिरूपिणः।

आश्रयं सर्वजीवानां हरिस्तं नैव भोजयेत्।
यथाऽनधीतो वेदस्तु यथा कर्माकृतं तथा।
न सम्यक् फलदो विष्णुरज्ञातो जगदीश्वरः।
यद्यवेत्ता महदपि हयमेधादिकं हरेः।
कुर्यात् क्षयिष्णुफलवान् स भवेन्नात्र संशयः।
आप्तकामतयाऽत्मेति यो विष्णुः समुदीरितः।
सर्वाश्रयमुपासीत तमेव पुरुषः सुधीः।
विष्णुं सर्वाश्रय इति सदोपास्ते य आत्मवान्।
क्षीयन्ते नास्य कर्माणि शुभान्येव कदाचन।
उपासनाबलान्मुक्तो भोगान् कर्मफलान् सदा।
भुङ्क्ते विष्णोः समीपस्थः सर्वदोषविवर्जितः' इति ब्रह्माण्डे।

एताभ्यां रूपाभ्यां सहितं हि ब्रह्माभवत्। स्वं लोकं स्वाश्रयम्॥

'योऽयं सर्वेषु जीवेषु नियामकतया स्थितः।
स विष्णुराप्तकामत्वादात्मेत्येवोच्यते बुधैः।
स लोकः सर्वभूतानां सर्वजीवेषु संस्थितः।
वैश्वदेवादिकान् होमान् यज्ञांश्च कुरुते विभुः।
कारुण्यात् सर्वदेवेषु तेन देवाश्रयो हरिः।
ऋषीणामाश्रयश्चापि स्वाध्यायेष्वपि संस्मृतेः।
स हि जीवेषु संविष्टः पिण्डं पुत्रजनिं तथा।
यत्करोति पितृणां च संश्रयस्तत एव सः।
तृणोदकादिदानेन पशूनामन्नतो नृणाम्।
उपकाराच्च सर्वेषां प्राणिनामाश्रयो हरिः।
यज्ञादीन् देवतादीनामन्नत्वेन पुरैव यत्।
ब्रह्माद्यैरर्थितः प्रादात् क्षीराब्देस्तट उत्तरे।
अतश्च सर्वलोकानामाश्रयो विष्णुरेव सः।

एवं यो वेत्ति विष्णोस्तु सर्वाधारत्वमुत्तमम्।
सर्वाण्यपि हि भूतानि तस्येच्छन्त्यविनाशिताम्।
स्वाश्रयस्य यथा नित्यमनाशं प्रार्थयन्ति हि।
राजादेरपि तान्येवमुत्तमाश्रयवेदिनः।
तदेतद्वासुदेवस्य सर्वाधारत्वमुत्तमम्।
विदितं सर्ववेदैश्च मीमांसाभिश्च निश्चितम् इति भविष्यत्पर्वणि।
'किन्तु ब्रह्मादिभिर्देवैः पुरा दृष्ट्वा निरंहसः।
निर्भयान् विष्णुनाम्नैव यथेष्टं पदमागतान्।
अलब्ध्वाचात्मनः पूजां सम्यगाराधितो हरिः।
मया चास्मादपि श्रेष्ठं वाञ्छताऽहङ्कृतात्मना।
ततः साक्षाज्जगन्नाथः प्रसन्नो भक्तवत्सलः।
अंशांशेनात्मनैवैतान् पूजयामास केशवः।
देवान् पितृन् द्विजान् हव्यकव्याद्यैः करुणामयः।
ततः प्रभृति पूज्यन्ते त्रैलोक्ये सचराचरे' इति पाद्रे ॥

आत्मैवेदमग्र आसीदेक एव सोऽकामयत जाया मे स्यादथ प्रजायेयाथ वित्तं मे स्यादथ कर्म
कुर्वीयेत्येतावान्वै कामो नेच्छंश्चनातो भूयो विन्देत्तस्मादप्येतर्ह्येकाकी कामयते जाय मे स्यादथ
प्रजायेयाथवित्तं मे स्यादथ कर्म कुर्वीयेति स यावदप्येतेषामेकैकं न प्राप्नोत्यकृत्स्न एव तावन्मन्यते
तस्योकृत्स्नता मन एवास्यात्मा वाग्जाया प्राणः प्रजा चक्षुर्मानुषं वित्तं चक्षुषा हि तद्विन्दते श्रोत्रं दैवं
श्रोत्रेण हि तच्छृणोत्यात्मैवास्य कर्मात्मना हि कर्म करोति स एष पाङ्को यज्ञः पाङ्कः पशुः पाङ्कः
पुरुषः पाङ्कमिदं सर्वं यदिदं किञ्च तदिदं सर्वमाप्नोति य एवं वेद ॥ 11 ॥

'एको नारायणः पूर्वमासीज्जायां स ऐच्छत।
विद्यमानामपि सदा भोगार्थं पुरुषोत्तमः।
नित्यत्वेऽप्युभयोर्देवोऽवियुक्तस्तु तथा यदा।
एक इत्युच्यते देव्या रममाणः सुतं विभुः।
ऐच्छद्ब्रह्मा ततो जज्ञे ततो देवांश्च सर्वशः।

जाते पुत्रे वित्तमैच्छद्भूतान्यण्डं ततोऽभवत्।
अण्डस्यान्तस्त्वमे लोकाः कुर्यां कर्मेति चैच्छत्।
ततस्तु कृतवान् यज्ञं स्वस्मै स पुरुषोत्तमः।
आहुरात्मेति तं देवं पूर्णत्वाद्द्विष्णुमव्ययम्।
तस्मादद्यापि यः कामी स ह्येतावन्तमिच्छति।
दैवं वित्तं सुखाद्यं हि मित्राद्यं मानुषं तु यत्।
इदानीमपि तस्माद्दि कामयेदेवमेव तु।
यः कश्चित् पुरुषो वाऽपि तद्वैकल्यादकृत्स्नवान्।
एकाकिनोऽप्यवैकल्यं यथैव स्यात् तथा शृणु।
स्वात्मनस्त्वपृथग्यत्तज्ज्ञानरूपं मनः परम्।
मुक्तावपि न हेयं यत् तत् स्वात्म्येत्येव चिन्तयेत्।
जायां तु तादृशीं वाचं बलं तादृक्स्वमात्मजम्।
श्रोत्रं चक्षुश्च तादृग्यद्वित्तं दैवं च मानुषम्।
एवंभूतं चिन्तनं यत् तत् कर्मेत्येव चिन्तयेत्।
एतत्षट्कं च हरये सर्वेशाय समर्पयेत्।
एवमात्मा प्रिया पुत्रो वित्तं द्विविधमित्यपि।
पञ्चभिः क्रियते यज्ञःपुरुषः पशुरेव च।
मातापितृभ्यामन्नेन तयोः पूर्वेण कर्मणा।
जन्यस्य कर्मणा चैव साध्यः पञ्चभिरेव तु।
एवं हि प्राणिनोऽन्येऽपि जायन्ते नात्र संशयः।
एतामुपासनां कुर्याद्यो ब्राह्मं पदमाप्य च।
सर्वस्यास्य पतिर्भूयाद्विष्णोरेव प्रसादतः।
ब्राह्मे पदे त्वयोग्या ये ते देवपदमाप्नुयुः।
तस्याप्ययोग्या लोकस्य भवेयुरधिकं प्रियाः।
क्रमान्मुक्तिं ब्रजेयुश्च केशवस्य प्रसादतः' इति माहात्म्ये।



अविशेषेणेतोऽन्यत् स्यादितिच्छन्नपि न विन्देत्। ततोऽन्यस्याभावात्।

‘आत्मा मनश्चिन्तनं च शेमुषी बुद्धिरित्यपि।

एकार्थवाचका धीश्च मनीषा तप इत्यपि ’ इति शब्दतत्त्वे।

‘सर्वाश्रयं च पितरं सर्वेषामधिकं गुणैः।

अविदित्वा महत्पुण्यं कृत्वा न फलभाग्भवेत्।

तथा ज्ञात्वा हरिं यस्तु कुर्यात् कर्म सदोदितम्।

अनन्तफलवान् स स्यात् प्राप्नोति च मनोगतम्’ इति बृहच्छ्रुतौ।

परमात्मैव गृहस्थान्तर्यामित्वेन सर्वेषां लोकः आश्रयः।

‘गृहस्थान्तर्गतो विष्णुर्यज्ञैर्देवाश्रयो भवेत्।

स्वाध्याये ऋषिसंस्मृत्या ऋषीणां च सदाश्रयः।

स्वाध्यायाच्छ्राधतश्चैव पितृणामन्नदानतः।

मनुष्यादेरतो वेत्ति य एवं सततं गृही।

स्वस्यान्तर्यामिणं विष्णुं सुरादीन् पूजयेत् तथा।

तस्याविनाशमिच्छन्ति स्वाश्रयस्य यथा सुराः।

तदेतत् सर्वशास्त्रेषु ऋषिसङ्घैर्विचारितम्’ इति नारायणश्रुतौ।

‘नराणामाश्रया देवा न देवानां नराः क्वचित्।

नराणां च सुराणां च गतिरेको जनार्दनः’ इति च।

आत्मा – ब्रह्मा

‘आत्मा तु जगतां ब्रह्मा तस्यात्मा भगवान् हरिः।

स एव जातः प्रथमं वासुदेवाच्चतुर्मुखः।

सोऽकामयत भार्या मे स्यात् पुत्रस्तदनन्तरम्।

ततो वित्तं मम स्याच्च कर्म कुर्यां ततो हरेः।

इति सोऽपि न तान् प्राप ततोऽपूर्णत्वमात्मनः।

मत्वा पूर्णत्वसिद्ध्यर्थं भार्यां वाचमकल्पयत्।



प्राणं पुत्रं तथा वित्तं चक्षुर्बाह्यमथान्तरम्।
ज्ञानारख्यं श्रोत्रमेवासौ कर्म स्वात्मानमेव तु।
एवं स मानसे यज्ञे त्वयजत्केशवं विभुम्।
ततोऽस्य वाचः सम्भूता भार्या तस्य सरस्वती।
पुत्रः प्राणादभूद्वायुर्दिशो लोका हिरण्मयाः।
तस्यापरोक्षतां यातो भगवान् पुरुषोत्तमः।
सर्वविद्या ददौ ताश्च श्रोत्रेण जगृहे विभुः।
आत्मना सर्वकर्माणि चकार भगवत्परः।
पुराऽऽसीन्मन एवास्य तेनेदं पञ्चकं विभुः।
अवाप कर्मपर्यन्तं देहान्तात् पञ्चकात् स्वयम्।
तस्मादद्यापि यो विद्वानुपास्ते पञ्चकं तथा।
विष्णूपकरणत्वेन स इदं सर्वमाप्स्यति।
मुक्तिश्चान्ते भवत्यस्य पञ्चानां देवतां हरिम्।
नारायणं वासुदेवं तथा सङ्कर्षणं विभुम्।
प्रद्युम्नं चानिरुद्धं च स्मरतो नित्यमेव तु।
सवनत्रयं तथा पूर्वमुत्तरं चेति पञ्चकम्।
यज्ञे मध्यं शिरः पक्षौ पुच्छं पशुषु पूरुषे।
चतुर्दिशं तथा मध्यमिति सर्वत्र पञ्चकम् इति च॥

॥ इति अव्याकृतब्राह्मणम् ॥ ३ ॥ ५ ॥

सप्तान्नब्राह्मणम् ॥ ३ ॥ ६ ॥

यत्सप्तान्नानि मेधया तपसाऽजनयत्पितैकमस्य साधारणं द्वे देवानभाजयत् त्रीण्यात्मनेऽकुरुत
पशुभ्य एकं प्रायस्छत्तस्मिन् सर्वं प्रतिष्ठितं यच्चप्राणिति यच्चन कस्मात्तानि न क्षीयन्तेऽद्यमानानि
सर्वदा यो वैतामक्षितिं वेद सोऽन्नमत्ति प्रतीकेन स देवानपि गच्छति स ऊर्जमुपजीवतीति
श्लोकाः ॥ १ ॥ यत्सप्तान्नानि मेधया तपसाऽजनयत्पितैकमस्य साधारणमितीदमेवास्य
तत्साधारणमन्नं यदिदमद्यते स य एतदुपास्ते न स पाप्मनो व्यावर्तते मिश्रं ह्येतद्वैदेवानभाजयदिति

हुतं च प्रहुतं च तस्माद्देवेभ्यो जुहति प्र च चुह्यथो आहुर्दर्शपूर्णमासाविति तस्मान्नेष्टयाजुकः
स्यात्पशुभ्य एकं प्रायच्छदिति तत्पयः परयो ह्येवाग्रे मनुष्याश्चपशवश्चोपजीवन्ति तस्मात्कुमारं जातं
घृतं वै वाग्रे प्रतिलोहयन्ति स्तनं वानुदापयन्त्यथ वत्सं जातमाहुरतृणाद इति तस्मिन् सर्वं प्रतिष्ठितं
यच्चप्राणिति यच्चनेति पयसि हीदं सर्वं प्रतिष्ठितं यच्च प्राणिति यच्च न तद्यदिदमाहुः संवत्सरं पयसा
जुहदपपुनर्मृत्युं जयतीति न तथा विद्याद्यदहरेव जुहोति तदहः पुनर्मृत्युमपजयत्येवं विद्वान् सर्वं हि
देवेभ्योऽन्नाद्यं प्रयच्छति कस्मात्तानि न क्षीयन्तेऽद्यमानानि सर्वदेति पुरुषो वा अक्षितिः स हीदमन्नं
पुनः पुनर्जनयते यो वैतामक्षितिं वेदेति। पुरुषो वा अक्षितिः स हीदमन्नं धिया धिया जनयते
कर्मभिर्यद्वैतन्नकुर्यातीयेत ह सोऽन्नमत्ति प्रतीकेनेति मुखं प्रतीकं मुखेनात्त्येतत्स देवानपि गच्छति स
ऊर्जमुपजीवतीति प्रशंसा ॥ 2 ॥

त्रीण्यात्मनेऽकुरुतेति मनो वाचं प्राणं तान्यात्मनेऽकुरुतान्यत्रमना अभूवं नादर्शमन्यत्रमना अभूवं
नाश्रौषमिति मनसा ह्येव पश्यति मनसा शृणोति कामः सङ्कल्पो विचिकित्सा श्रद्धाऽश्रद्धा
धृतिरधृतिर्हीर्धीर्भिरित्येतत्सर्वं मन एव तस्मादपि पृष्ठत उपस्पृष्टोमनसा विजानाति यःकश्चशब्दो
वागेव सैषा ह्यन्त मायत्तैषा हि नः प्राणोऽपानो व्यान उदानः समानोऽन इत्येतत्सर्वं प्राणैवैतन्मयो
वाऽयमात्मा वाङ्मयो मनोमयः प्राणमयः ॥3॥ त्रयो लोका एत एववागेवायं लोको
मनोऽन्तरिक्षलोकः प्राणोऽसौ लोकः ॥4॥ त्रयो वेदा एत एव वागेवर्वेदो मनो यजुर्वेदः प्राणः
सामवेदः ॥5॥ देवाः पितरो मनुष्या एत एव वागेव देवा मनः पितरः प्राणो मनुष्याः ॥6॥ पिता
माता प्रजैत एव मन एव पिता वाङ्माता प्राणः प्रजा ॥7॥ विज्ञातं विजिज्ञास्यमविज्ञातमेत एव
यत्किञ्च विज्ञातं वाचस्तद्रूपं वाग्धि विज्ञाता वागेनं तद्भूत्वाऽवति ॥8॥ यत्किञ्च विजिज्ञास्यं
मनसस्तद्रूपं मनो हि विजिज्ञास्यं मन एनं तद्भूत्वाऽवति ॥9॥ यत्किञ्चविज्ञातं प्राणस्य तद्रूपं प्राणो
ह्यविज्ञातः प्राण एनं तद्भूत्वाऽवति ॥10॥ तस्यै वाचः पृथिवी शरीरं ज्योतिरूपमयमग्निस्तद्यावत्येव
वाक्तावती पृथिवीतावानयमग्निः ॥11॥

॥ इति षष्ठं सप्तान्नब्राह्मणम् ॥ 3 ॥ 6 ॥

भा – पिता – विष्णुः। यत् – यदा। तपसा – प्राणिनां कर्मभिः। मेधया -
स्वेच्छया।

‘स हीदमन्नं धिया धिया जनयते कर्मभिः’ इति वचनात्।

‘सप्तान्नानि यदा विष्णुः परमः पुरुषो विभुः।

ससर्ज तेषां स्वार्थानि चकार त्रीणि केशवः।

मनो वाचं तथा प्राणं तस्मात् तैस्तुष्टिमेति सः।

तस्मात् तद्भक्तिकामः स्यात् सङ्कल्पं तत्कृतिं प्रति।

कुर्यात्तद्वेदनेच्छां च श्रद्धां तस्य गुणोन्नतौ।

अश्रद्धामन्यसाम्ये वाऽप्यन्येषामुन्नतौ ततः।

अन्येषां तत्स्वरूपत्वे प्राकृतत्वादिकेऽस्य च।

धृतिं तन्निन्दिवागादौ प्राप्ते तत्रैव चाधृतिम्।

तन्मतस्य विसर्गार्थं हियं तद्भक्तिवर्जने।

तद्विवेके धियं चैव तदज्ञाने भियं तथा।

वाचं नित्यं तद्गुणोक्तौ प्राणं तत्कर्मणि स्फुटम्।

तदन्यकर्मसन्त्यागे चापानं व्यानमस्य च।

विरोधिनां निरासित्वेऽथोदानं योगधारणे।

मनोवागादीन्द्रियाणां समानं नियमेऽत्र तु।

अन्नमुक्तेषु सुस्थैर्ये नरः कुर्यात् सदैव हि।

अनेकगोचरेच्छास्यात् काम एकाश्रये स्थितः।

प्राणः प्रवृत्तिहेतुः स्यादपानस्तु निवर्तने।

बलकर्मा तथा व्यान उदानो योगकर्मकृत्।

देहेन्द्रियमनोनेता समानो नः स्थितिप्रदः।

मनोवाक्प्राणसान्निध्यप्राधान्याज्जीव उन्नतिः।

मनोवाक्प्राणरूपोऽसौ भगवान् पुरुषोत्तमः।

मनोवाक्प्राणतस्तस्य जाता अन्येऽभिमानिनः ।
ब्रह्मा सरस्वती वायुर्मनआद्यभिमानिनः ।
सर्वस्यान्तःस्थितं विष्णुमायात्ता वाग्घ नः सदा ।
सर्ववाचश्च घोषाश्च विष्णोर्नामेति कीर्तिताः ।
तज्ज्ञानं तत्फलं च स्यादज्ञानां तत्फलं न तु ।
सर्वेन्द्रियगतं ज्ञानं मनआयत्तमीरितम् ।
पृष्ठे स्पृष्टोऽप्यनेनाहं स्पृष्ट इत्येव वेत्त्यतः ।
मनस्यव्याकुलेऽन्यत्र नैव वेत्ति कथञ्चन ॥

अथैतस्य मनसो द्यौः शरीरं ज्योतिरूपमसावादित्यस्तद्यावदेव मनस्तावती
द्यौस्तावानसावादित्यस्तौमिथुनं समेतां ततः प्राणोऽजायत स इन्द्रः स एषोऽसपत्नो द्वितीयो वै
सपत्नो नास्य सपत्नो भवति य एवं वेद ॥ 12 ॥ अथैतस्य प्राणस्यापः शरीरं ज्योतिरूपमसौ
चन्द्रस्तद्यावानेव प्राणस्तावत्य आपस्तावानसौ चन्द्रस्त एते सर्व एव समास्सर्वेऽनन्तास्सयो
हैतानन्तवत उपास्तेन्तवन्तं स लोकं जयत्यथ यो हैताननन्तानुपास्ते अनन्तं स लोकं
जयति ॥ 13 ॥ स एष संवत्सरः प्रजापतिः षोडशकलस्तस्य रात्रय एव पञ्चदशकला ध्रुवैवास्य
षोडशी कला स रात्रिभिरेव च पूर्यते अप च क्षीयते सोऽमावास्यां रात्रिमेतया षोडश्या कलया
सर्वमिदं प्राणभृदनुप्रविश्य ततः प्रातर्जायते तस्मादेतां रात्रिं प्राणभृतः प्राणं न विच्छिन्द्यादपि
कृकलासस्यैतस्या एव देवताया अपचित्यै ॥ 14 ॥ यो वै स संवत्सरः प्रजापतिः षोडशकलोऽयमेव
स योऽयमेवं वित्पुरुषस्तस्य वित्तमेव पञ्चदशकला आत्मैवास्य षोडशी कला स वित्तेनैव च
पूर्यतेऽप च क्षीयते तदेतन्नभ्यं यदयमात्मा प्रदिर्वित्तं तस्माद्यद्यपि सर्वज्यानिं जीयत आत्मना
चेज्जीवति प्रधिनाऽगादित्येवाहुः ॥ 15 ॥

लोकवेदसुरज्ञातपित्रादेश्चाभिमानिनः ।
द्युपृथिव्यग्निसूर्यापां सोमस्याप्यभिमानिनः ।
स इन्द्र परमैश्वर्यादशत्रुः समवर्जनात् ।
वायुरेते समा व्याप्तौ ब्रह्मेरौ गुणतोऽधिकौ ।

अनन्ताश्च गुणा ह्येषामन्यजीवव्यपेक्षया ।
तेभ्योऽप्यनन्ता विष्णोस्तु तेषामेवमुपासकः ।
नित्यलोकोपभोगी स्यादनित्यस्यान्यथा भवेत् ।
वायुः प्रजापतिः सोऽसौ चन्द्रसंस्थोविशेषतः ।
रात्रौ रात्रौ क्षयादस्य पूरणाद्रात्रिनामकाः ।
कलाः पञ्चदश प्रोक्ता ध्रुवैवास्य तु षोडशी ।
अकलोऽपि स चन्द्रस्य कलाभिः प्रोच्यते तथा ।
सोऽमावास्यां यतो रात्रौ प्राणभृत्सु व्यवस्थितः ।
कल्यावेशादल्पदोषः कृकलासवधोऽपि सन् ।
तस्यां रात्रौ महान् दोषो देवतावेशतो भवेत् ।
वायुः संवत्सरः प्रोक्तो वत्सो विष्णोरसौ यतः ।
सम्यगेव रतिं याति स एवं विदुषि स्थितः ।
अध्रुवास्तु कला यद्वत् सौम्यस्तस्य तथा धनम् ।
आगमापायवात्त्वात्तु ध्रुवावद्देह उच्यते ।
नाभिस्थानं शरीरं तु चक्रस्य प्रधिवद्धनम् ।
सर्वस्वविजयेऽप्यस्मात् प्रधिमात्रं हि गच्छति ।
एवं महागुणान् देवानेवं यो वेद पूरुषः ।
न चैभ्योऽतिप्रियः कश्चिद्विष्णोरस्ति कदाचन ॥

अथ त्रयो वाव लोका मनुष्यलोकः पितृलोको देवलोक इति सोऽयं मनुष्यलोकः पुत्रेणैव जय्यो
नान्येन कर्मणा कर्मणा पितृलोको विद्यया देवलको देवलको वै लोकानां श्रेष्ठस्तस्माद्विद्यां

प्रशंसन्ति ॥ 16 ॥ अथातः सम्प्रतिर्यदा प्रैष्यन्मन्यतेऽथ पुत्रमाह त्वं ब्रह्म त्वं यज्ञस्त्वं लोक इति स
पुत्रः प्रत्याहाहं ब्रह्माऽहं यज्ञोऽहं लोक इति यद्वै किं चानूक्तं तस्य सर्वस्य ब्रह्मेत्येकता ये वै के च
यज्ञास्तेषां सर्वेषां यज्ञ इत्येकता ये वै के च लोकास्तेषां सर्वेषां लोक इत्येकता एतावद्वा इदं
सर्वमेतस्मात्सर्वं सन्नयमितोऽभुनजदिति तस्मात्पुत्रमनुशिष्टं लोक्यमाहुस्तस्मादेनमनुशासति स
यदैवंविदस्माल्लोकात्प्रैत्यथैभिरेव प्राणैः सह पुत्रमाविशति स यद्यनेन किञ्चिदक्षया कृतं भवति
तस्मादेनं सर्वस्मात्पुत्रो मुञ्चति तस्मात्पुत्रो नाम स पुत्रेणैवास्मिंलोके प्रतितिष्ठत्यथैनमेते देवाः
प्राणाः अमृता आविशन्ति ॥ 17 ॥
चतुर्थं भोज्यमेवान्नं सर्वसाधारणं स्मृतम्।
आत्मनोऽतिसमीपत्वं तस्य योऽन्नस्य मन्यते। अक्षयं पापमस्य स्याद्देवब्रह्मस्वहारिणः। तदेव
मन्त्रयुक्तत्वाद्बलिहोमात्मना द्वयम्। देवानां प्रददौ विष्णुस्तस्मान्नैवेच्छया यजेत्। यदीच्छया यजेत्
तेषामपहर्ता भविष्यति। देवस्त्वं तेन येनैव काम्यार्थं विनियोजितम्। परकीयेन वित्तेन तस्मिन्
विनिमये यथा। चतुष्पाद्ब्यो द्विपद्ब्यश्च पशुभ्यः पयआत्मकम्। प्रायच्छत् सप्तमान्नं स गोक्षीरं
मुख्यमत्र च। आत्मने चैव देवानां तद्दोमार्थं प्रकल्पितम्। संवत्सरं गोपयसा येन होमो हरेः कृतः।
भगवत्तत्त्वविदुषा तस्य मुक्तिर्न संशयः। अतृष्टभगवद्रूपस्यैतद्दर्शनकारणम्। भगवद्दृष्टिं पूतस्तु विना
होमेन मुच्यते। सप्तान्नसृष्टितत्त्वज्ञस्त्वेकहोमेन मुच्यते।
विशेषज्ञो यतः सोऽयं भगवत्तत्त्ववेदने। को नाम भगवान् विष्णुः परमानन्दरूपतः। प्राणिनां
कर्मभिश्चैव स्वेच्छया च पुनः
पुनः। सप्तान्नं सृजते यस्मादन्नानामक्षयस्ततः। तस्मादक्षितिनामाऽसौ भगवान् पुरुषोत्तमः। य
एवमक्षितिं वेद भगवन्तं सनातनम्। अप्रयत्नेन भोगाः स्युर्यथेष्टास्तस्य सर्वदा। सप्तान्नोपासनं
यस्माद्देवानां योग्यमुत्तमम्। तस्माद्देवत्वमाप्नोति योग्यो देवपदस्य यः। ऊर्जं देवान्मुद्दिष्टं ऊर्जितास्तु
गुणास्तथा। तदप्याप्नोति न नरा योग्या एतदुपासने। ज्ञानमात्रेण देवानां सामीप्यं प्राप्नुवन्ति ते’

इति नारायणीये ॥

ब्रह्मेति वेदः। स्वाध्यायादिकर्तृत्वात् पुत्रस्त्वं ब्रह्मेत्याद्युच्यते।

पृथिव्यै चैनमग्नेश्च दैवी वागाविशति सा वै दैवी वाग्यया यद्यदेव वदति
तत्तद्भवति ॥ 18 ॥ दिवश्चैनमादित्याच्च दैवं मन आविशति तद्वै दैवं मनो येनानन्द्येव भवत्यथो न

शोचति ॥ 19 ॥ अद्ब्यश्चैनं चन्द्रमसश्च दैवः प्राण आविशति स वै दैवः प्राणो यः सञ्चरंश्चासञ्चरंश्चन
व्यथतेऽथो न रिष्यति स य एवंवित्सर्वेषां भूतानामात्मा भवति यथैषां देवतैवं स यथैतां देवतां
सर्वाणि भूतान्यवन्त्येवं हैवंविदं सर्वाणि भूतान्यवन्ति यदु किञ्चेमाः प्रजाः शोचन्त्यमैवासां तद्भवति
पुण्यमेवामुं गच्छति न ह वै देवान्पापं गच्छति ॥ 2 ॥

आत्मा भवति – व्यापको भवति।

अथातो व्रतमीमांसा प्रजापतिर्ह कर्माणि ससृजे तानि सृष्ट्यान्यन्योऽन्येनास्पर्धन्त
वदिष्याम्येवाहमिति वाग् दधे द्रक्ष्याम्यहमिति चक्षुः श्रोष्याम्यहमिति श्रोत्रमेवमन्यानि कर्माणि
यथाकर्म तानि मृत्युः श्रमो भूत्वोपयेमे तान्याप्रोत्तान्यास्वा मृत्युरवारुन्धत्तस्माच्छ्राम्यत्येव वाक्
श्राम्यति चक्षुः श्राम्यति श्रोत्रमथेममेव नाप्रोद्योऽयं मध्यमः प्राणस्तानि ज्ञातुं दध्निरेऽयं वै नः श्रेष्ठो
यः सञ्चरंश्चासञ्चरंश्च न व्यथतेऽथो न रिष्यति हन्तास्यैव सर्वे रूपमसामेति त एतस्यैव सर्वे
रूपमभवन्स्तस्मादेत एतेनाख्यायन्तेप्राणा इति तेन ह वाव तत्कुलमाचक्षते यस्मिन्कुले भवति य
एवं वेद य उ हैवंविदा स्पर्धतेऽनुशुष्यत्यनुशुष्यहैवान्ततो म्रियत इत्यध्यात्मं ॥ 21 ॥

पुनः पुनः कर्मकृतिर्मानुष्यजय उच्यते।

जन्मान्तरं विना नैव कर्मणा तत्तु युज्यते।

पुत्रेण विद्यया नित्यमेकैकेनापि युज्यते।

उभाभ्यां किमु वक्तव्यमष्टभागफलं सुतात्।

विद्यया त्वर्धमाप्नोति सर्वं सप्तान्नविल्लभेत्।

पुत्रमाविश्य सामर्थ्यान्मुच्यतेऽच्छिद्रकर्मणः।

अक्षणं पुदिति च च्छिद्रं पुत्रस्तत्प्राणाको भवेत्।

पृथिव्यादिस्थिता देवाः सरस्वत्यादिकास्त्रयः।

अधिकावेशतो देवेष्वतो देवा इति स्मृताः।

यदावेशात् सर्वमुक्तं सत्यं देवी तु वाधिघ सा।

यदावेशान्न दुःखी स्यादानन्दी दैवतं मनः ।
यदावेशात् सर्वकार्येष्वम्लानः प्राण एव सः ।
सर्वसामर्थ्ययुक्तः स्यान्न म्रियेत कदाचन ।
एवं सप्तान्नविन्मुक्तस्त्रिभिराविष्ट एव तु ।
सर्वेषु व्याप्तिमन्नेति न दुःखी प्राणिषु स्थितेः ।
सप्तान्नोपासनायोग्या देवा एकान्ततो हि यत् ।
देवांश्च पापं नाप्नोति तस्मात्पापं न तस्य तु ।
देवा मनुष्यतामंशैराप्ता ये पुत्रतः फलम् ।
स्यात् तेषामेव चामुक्तेर्मुक्तानां न तु किञ्चन ।
मुक्तानां दैववागादेरावेशः सम्प्रकीर्तितः ।
प्राणज्ञानं यथाऽवन्ति रहस्यमिति सर्वदा ।
एवं मुक्तस्वरूपं चाप्यवन्त्येव रहस्यतः ।

अथाधिदैवतं ज्वलिष्याम्येवाहमित्यग्निर्दध्रे तप्स्याम्यहमित्यादित्यो भास्याम्यहमिति चन्द्रमा
एवमन्या देवता यथादैवतं स यथैषां प्राणानां मध्यमः प्राण एवमेतासां देवतानां वायुर्होचन्ति
ह्यन्यदेवता न वायुस्यैषा नास्तमिता देवता यद्वायुः ॥ 22 ॥ अथैष श्लोको भवति ॥ यतश्चोदेति
सूर्योऽस्तं यत्र च गच्छतीति प्राणाद्वाएष उदेति प्राणेऽस्तमेति तं देवाश्चक्रिरे धर्मं स एवाद्य स उ श्व
इति यद्वा एतेऽमुं ह्यधियन्त तदेवाप्यद्य कुर्वन्ति तस्मादेकमेव व्रतं चरेत्प्राण्याच्चैवापान्याच्च नेन्मा
पाप्मा मृत्युराम्नुवदिति यद्युचरेत्समापिपैषेत्तेनो एतस्यै देवतायै सायुज्यं सलोकतां जयति ॥ 23 ॥

उत्तमः सर्वदेवेषु प्राण एव हरेरनु ।
चतुर्मुखस्य प्राणस्य न विशेषोऽस्ति कश्चन ।
तस्माद्विष्णोर्व्रतस्यानु नित्यं प्राणव्रतं चरेत् ।

हंसोपास्तिः श्वासरूपे तयोर्व्रतमुदीरितम्।
हंसरूपौ हि तौ देवौ श्वासोच्छ्वासप्रवर्तकौ।
तस्मात्प्राण्यादपान्याच्च सद्रूपं संस्मरन् सदा।
नान्यस्योपासनं कुर्यात् तद्भृत्यत्वं विना क्वचित्।
इन्द्रियाणि ससर्जादौ वासुदेवः प्रजापतिः।
अध्यात्ममिन्द्रियाण्याहुरधिदैवं तु देवताः।
अध्यात्ममग्निर्वाङ्मामा चक्षुरादित्य उच्यते।
श्रोत्रं तु चन्द्रमा नाम मनः स्थूलं तु वासवः।
येन यज्ञादिकं कुर्याच्छेषरुद्रविपास्तथा।
मनः सूक्ष्मं ज्ञानयोग्यं शेषो व्याख्यानगोचरम्।
रुद्रस्तु मननाख्यं च गरुडो ध्यानगोचरम्।
वायुः प्राण इति प्रोक्तो येन सर्वं नियम्यते।
त एते भगवत्सृष्टा व्यूदिरेऽध्यात्मसंस्थिताः।
अधिदैवे ज्वलत्कर्मा वह्निः सूर्यस्तु तापकः।
सोमः कान्तौ वृष्टिकर्मा वासवः शेष एव तु।
पञ्चरात्रप्रवृत्तीशो रुद्रस्तत्स्थक्रियापरः।
सर्वप्रवर्तको वायुर्ज्ञानमोक्षप्रदस्तथा।
वेदप्रवृत्तिकृद्धीन्द्रस्तेऽधिदैवे च पस्पृधुः।
अहं श्रेयानहं श्रेयानिति तानब्रवीद्धरिः।
स्वकर्म यस्त्वविश्रान्तं कुर्याच्छ्रेयान् स वः स्मृतः।

इति श्रुत्वा ततश्चक्रुः कर्म स्वं स्वमनारतम्।
तानेताम्लूमरूपेण प्राप ब्रह्मा प्रजापतिः।
श्रान्ताः स्वं भगवत्कर्म न शेकुः सर्वदेवताः।
वायुं तु समशक्तित्वान्नाप ब्रह्मा प्रजापतिः।
तेनासौ भगवत्कर्म सर्वं च कृतवान् सदा।
श्रमात् पापात्मको मृत्युर्भगवत्कर्मवर्जनात्।
अन्यान् देवानवापाशु नैव वायुं कदाचन।
ते वायुं ज्ञानमैच्छन्त श्रेष्ठोऽयमिति निश्चिताः।
तं ज्ञात्वा तेन चाविष्टास्तद्धृत्यत्वमुपागताः।
तस्मात् प्राणाश्च मरुत इत्येषां नाम संस्थितम्।
वायोर्देवा हि जायन्ते लयमेष्यन्ति तत्र च।
तस्मान्नित्यं तद्वताश्च तद्वतोऽतो भवेत् सदा।
अन्यदेवव्रतारम्भं यदि कुर्यात् समापयेत्।
तेनासौ वायुना साकं भगवन्तमुपेक्षति इति नारायणश्रुतौ।

आनन्देव भवति। न शोचतीत्यतो मुक्त इत्यवगम्यते ॥

॥ इति सप्तमब्राह्मणम् ॥ ३ ॥ ६ ॥

सप्तमत्रयब्राह्मणम् ॥ ३ ॥ ७ ॥

त्रयं वा इदं नाम रूपं कर्म तेषां नाम्नां वागित्तदेषामुक्थमतो हि सर्वाणि नामान्युत्तिष्ठन्त्येतदेषां
सामैतद्धि सर्वैर्नामभिः सममेतदेषां ब्रह्मैतद्धि सर्वाणि नामानि विभर्ति ॥ १ ॥ अथ रूपाणां
चक्षुरित्येतदेषामुक्थमतो हि सर्वाणि रूपाण्युत्तिष्ठन्त्येतदेषां सामैतद्धि सर्वै रूपाः सममेतदेषां

ब्रह्मैतद्धि सर्वाणि रूपाणि विभर्ति॥2॥अथ कर्मणामात्मेत्यतदेषामुक्थमतो हि सर्वाणि
कर्माण्युत्तिष्ठन्त्येतदेषां सामैतद्धि सर्वैः कर्मभिः सममेतदेषां ब्रह्मैतद्धि सर्वाणिकर्माणि विभर्ति
तदेतत्त्रयं सदेकमयमात्माऽऽत्मैकः सन्नेतत्त्रयं तदेतदमृतं सत्येन च्छन्नं प्राणो वा अमृतं नामरूपे
सत्यं ताभ्यामयं प्राणश्चन्नः ॥3॥7॥

॥ इति सप्तमन्त्रयब्राह्मणम् ॥3॥6॥

॥ इति बृहदारण्यके तृतीयोऽध्यायः ॥3॥

भा – सहैव माति जानातीति – समम्। आत्मा – प्राणः।
नामरूपयोरपि प्राणाधीनत्वादेकमित्युच्यते।

‘प्राणो वायुरिति प्रोक्तस्तत्पत्नी नाम भारती।
रूपं तु तत्सुतो रुद्रो वशे प्राणस्य तद्वयम्।
अमृतो वायुरुद्दिष्टो नित्यज्ञानात्मकत्वतः।
सत्यं यथार्थवक्तृत्वाद्भारती रुद्र एव च’ इति
‘रुद्रे वेदेषु च प्राणः प्रविष्टश्चादितः सदा।
सत्य इत्युच्यते नित्यं स्वरूपेणामृतः स्मृतः’ इति च॥

॥ इति श्रीमदानन्दतीर्थभगवत्पादाचार्यविरचिते श्रीमद्बृहदारण्यकोपनिषद्भाष्ये तृतीयोऽध्यायः ॥3॥

चतुर्थोऽध्यायः ॥ 4 ॥

अजातशत्रुब्राह्मणम् ॥4॥1॥

दृप्तबालाकिर्हानूचानो गार्ग्य आस स होवाचाजातशत्रुं काश्यं ब्रह्म ते ब्रवाणीति स होवाचाजातशत्रुः
सहस्रमेतस्यां वाची दद्यो जनको जनक इति वै जना धावन्तीति॥1॥स होवाच गार्ग्यो य
एवासावादित्ये पुरुष एतमेवाहं ब्रह्मोपास इति स होवाचाजातशत्रुर्माँतस्मिन्संवदिष्ठा अतिष्ठाः

सर्वेषां भूतानां मूर्धा राजेति वा अहमेतमुपास इति स य एतमेवमुपास्ते अतिष्ठाः सर्वेषां भूतानां मूर्धा
राजा भवति
॥2॥ स होवाच गार्ग्यो य एवासौ चन्द्रे पुरुष एतमेवाहं ब्रह्मोपास इति स होवाचाजातशत्रुर्मा
मैतस्मिंसंवदिष्ठा बृहत्पाण्डुरवासाः सोमो राजेति वा अहमेतमुपास इति स य एतमेवमुपास्तेऽहरहः
सुतः प्रसूतो भवति नास्यान्नं क्षीयते
॥3॥ स होवाच गार्ग्यो य एवासौ विद्युति पुरुष एतमेवाहं ब्रह्मोपास इति स
होवाचाजातशत्रुर्मा मैतस्मिन्संवदिष्ठास्तेजस्वीति वा अहमेतमुपास इति स य एतमेवमुपास्ते तेजस्वी
ह भवति तेजस्विनी हास्य प्रजा भवति ॥4॥ स होवाच गार्ग्यो य एवायमाकाशे पुरुष एतमेवाहं
ब्रह्मोपास इति स होवाचाजातशत्रुर्मा मैतस्मिन्संवदिष्ठाः पूर्णमप्रवर्तीति वा अहमेतमुपास इति स य
एतमेवमुपास्ते पूर्यते प्रजयापशुभिर्नास्यास्माल्लोकात्प्रजोद्धर्तते ॥5॥
स होवाच गार्ग्यो य एवायं वायौ पुरुष एतमेवाहं ब्रह्मोपास इति स होवाचाजातशत्रुर्मा
मैतस्मिन्संवदिष्ठा इन्द्रो वैकुण्ठोऽपराजिता सेनेति वा अहमेतमुपास इति स य एतमेवमुपास्ते
जिष्णुर्हापराजिष्णुर्भवत्यन्यतस्त्यजायी ॥6॥ स होवाच गार्ग्यो य एवायमग्नौ पुरुष एतमेवाहं
ब्रह्मोपास इति स होवाचाजातशत्रुर्मा मैतस्मिन्संवदिष्ठा विषासहिरिति वा अहमेतमुपास इति स य
एतमेवमुपास्ते विषासहिर्ह भवति विषासहिर्हास्य प्रजा भवति ॥7॥ स होवाच गार्ग्यो य एवायमप्सु
पुरुष एतमेवाहं ब्रह्मोपास इति स होवाचाजातशत्रुर्मा मैतस्मिन्संवदिष्ठाः प्रतिरूप इति वा
अहमेतमुपास इति स य एतमेवमुपास्ते प्रतिरूपं हैवैनमुपगच्छति नाप्रतिरूपमेथो
प्रतिरूपोऽस्माज्जायते ॥8॥ स होवाच गार्ग्यो य एवायमादर्शे पुरुष एतमेवाहं ब्रह्मोपास इति स
होवाचाजातशत्रुर्मा मैतस्मिन्संवदिष्ठा रोचिष्णुरिति वा अहमेतमुपास इति स य एतमुपास्ते रोचिष्णुर्ह
भवति रोचिष्णुर्हास्य प्रजा भवत्यथो यैः सन्निगच्छति सर्वास्तानतिरोचते ॥9॥ स होवाच गार्ग्यो य
एवायं यन्तं पश्चाच्छब्दोऽनूदेत्येतमेवाहं ब्रह्मोपास इति स होवाचाजातशत्रुर्मा मैतस्मिन्संवदिष्ठा
असुरीति वा अहमेतमुपास इति स य एतमेवमुपास्ते सर्वं हैवास्मिन् लोक आयुरेति नैनं पुरा
कालात्प्राणो जहाति ॥1॥
स होवाच गार्ग्यो य एवायं दिक्षु पुरुष एतमेवाहं ब्रह्मोपास इति स होवाचाजातशत्रुर्मा
मैतस्मिन्संवदिष्ठा द्वितीयोऽनपग इति वा अहमेतमुपास इति स य एतमेवमुपास्ते द्वितीयवान्

भवति नास्माद्गुणश्चिद्यते ॥ 11 ॥ स होवाच गार्ग्यो य एवायं छायामयः पुरुष एतमेवाहं ब्रह्मोपास
इति स होवाचाजातशत्रुर्माँतस्मिन्संवदिष्टा मृत्युरिति वा अहमेतमुपास इति स य एतमेवमुपास्ते
सर्वं हैवास्मिन् लोक आयुरेति नैनं पुरा कालान्मृत्युरागच्छति ॥ 12 ॥ स होवाच गार्ग्यो य
एवायमात्मनि पुरुष एतमेवाहं ब्रह्मोपास इति स होवाचाजातशत्रुर्माँतस्मिन्संवदिष्टा आत्मन्वीति
वा अहमेतमुपास इति स य एतमेवमुपास्ते आत्मन्वि ह भवत्यात्मन्विनी हास्य प्रजा भवति स ह
तूष्णीमास गार्ग्यः ॥ 13 ॥ स होवाचजातशत्रुरेतावन्नृश् इत्येतावद्धीति नैतावता विदितं भवतीति स
होवाच गार्ग्य उप त्वा यानीति ॥ 14 ॥ स होवाचाजातशत्रुः प्रतिलोमं वै तद्यद्ब्राह्मणः
क्षत्रियमुपेयाद्ब्रह्म मे वक्ष्यतीति व्येव त्वा ज्ञापयिष्यामीति तं पाणवादायोत्तस्थौतौ ह पुरुषं
सुप्तमाजग्मतुस्तमेतैर्नामभिरामन्त्रयां चक्रे बृहन्पाण्डरवासः सोम राजन्निति स नोत्तस्थौतं पाणिना
पेषं बोधयाञ्चकार स होत्तस्थौ ॥ 15 ॥ स होवाचाजातशत्रुर्यत्रैष एतत्सुप्तोऽभूद्य एष विज्ञानमयः
पुरुषः कैष तदाऽभूत्कुत एतदागादिति तद् ह न मेने गार्ग्यः ॥ 16 ॥ स होवाचाजातशत्रुर्यत्रैष
एतत्सुप्तोऽभूद्य एष विज्ञानमयः पुरुषस्तदेषां प्राणानां विज्ञानेन विज्ञानमादाय य एषोऽन्तर्हृदय
आकाशस्तस्मिन् शेते तानि यदा गृह्णात्यथ हैतत्पुरुषः स्वपिति नाम तद्गृहीत एव प्राणो भवति
गृहीता वाग्गृहीतं चक्षुर्गृहीतं श्रोत्रं गृहीतं मनः ॥ 17 ॥ स यत्रैत्स्वप्नया चरति ते हास्य लोकास्तदुतेव
महाराजो भवत्युतेव महाब्राह्मण उतेवोच्छावचं निगच्छति स यथा महाराजो जनपदान् गृहीत्वा स्वे
जनपदे यथाकामं परिवर्तैवमेवैष एतत्प्राणान् गृहीत्वा स्वे शरीरे यथाकामं परिवर्तते ॥ 18 ॥ अथ
यदा सुषुप्तो भवति तदा न कस्यचन वेद हिता नाम नाड्यो द्वासप्ततिसहस्राणि
हृदयात्पुरीततमभिप्रतिष्ठन्ते ताभिः प्रत्यवसृष्य पुरीतति शेते स यथा कुमारो वा महाराजोवा
महाब्राह्मणो वाऽतिघ्नीमानन्दस्य गत्वा शयीतैवमेवैष एतच्छेते ॥ 19 ॥ स
यथोर्णनाभिस्तन्तुलोच्चरेद्यथाऽग्नेः क्षुद्रा विस्फुलिङ्गा व्युच्चरन्त्येवमेवास्मादात्मनः सर्वे प्राणाः सर्वे
लोकाः सर्वे देवाः सर्वाणि भूतानि व्युच्चरन्ति । तस्योपनिषत्सत्यस्य सत्यमिति प्राण वै सत्यं तेषामेष
सत्यम् ॥ 20 ॥

॥ इति अजातशत्रुब्राह्मणम् ॥ 4 ॥ 1 ॥

हृदि कञ्चिदुपास्यैव विष्णुं मुक्तिमनुव्रजेत्।
यानि सूर्यादिनामानि विष्णोस्तानि न संसयः।
तदुक्तान्येव सूर्यादेराकृष्यैवोपचारतः।
विशेषेण तु सम्बन्धो यतः स्वहृदि संस्थिते।
जीवस्यातो न सोमादिनाम्नाऽऽहृतो हरिः परः।
जीवं च वारयेत् तत्र यदा विष्णुः सनातनः।
स्वप्नं पश्यति जीवोऽयं यदा विज्ञानरूपिणम्।
सुषुम्नासंस्थितं विष्णुमेति तत्सुप्तिमेष्यति।
सम्यग् ज्ञानमयाद्विष्णोरुत्थानं चाप्ययं व्रजेत्।
प्राणानां चैव लोकानां देवानां प्राणिनामपि।
सत्यसत्यो हरिः स्रष्टा पाता विलयकृत् तथा।
नियन्ता मोक्षदश्चैव विष्णुरेव सनातनः इति नारायणश्रुतौ ॥

॥ इति अजातशत्रु ब्राह्मणम् ॥ 4 ॥ 1 ॥

शिशुब्राह्मणम् ॥ 4 ॥ 2 ॥

यो ह वै शिषुं साधनं सप्रत्याधानं सस्थूणं सदामं वेद सप्तह द्विषतो भ्रातृव्यानवरुणच्छयं वाव
शिशुर्योऽयं मध्यमः प्राणस्तस्येवाधानमिदं प्रत्याधानं प्राणः स्थूणा अन्नं दाम ॥ 1 ॥ तमेताः
सप्ताक्षितय उपतिष्ठन्ते तद्या इमा अक्षन् लोहिन्यो राजयस्ताभिरेनं रूद्रोन्वायत्तोऽथ या
अक्षन्नापस्ताभिः पर्जन्यो या कनीनका तयाऽदित्यो यत्कृष्णं तेनाग्निर्यच्छुक्लं तेनेन्द्रोऽधरयैनं वर्तन्या
पृथिव्यन्वायत्ताद्यौरुत्तरया नास्यान्नं क्षीयते य एवं वेद ॥ 2 ॥ तदेश श्लोको भवत्ययर्वाग्विलश्चमस
ऊर्ध्वबुद्धस्तस्मिन्यशो निहतं विश्वरूपं तस्यासत ऋषयः सप्ततीरे वागष्टमी ब्रह्मणा
संविदानेत्यर्वाग्विलश्चमस ऊर्ध्वबुद्ध इतीदं तच्छिर एष ह्यर्वाग्विलश्चमस ऊर्ध्वबुद्धस्तस्मिन्यशो

निहितं विश्वरूपमिति प्राणा वै यशो विश्वरूपं प्राणानेव तदाह तस्याऽऽसत ऋषयः सप्ततीर इति
प्राणा वा ऋषयः प्राणानेतदाह वागष्टमी ब्रह्मणा संविदानेति वाग्ध्यष्टमी ब्रह्मणा
संवित्ता ॥ ३ ॥ इमावेव गौतमभरद्वाजावयमेव गौतमोऽयं भरद्वाज इमावेव विश्वामित्र जमदग्नि
अयमेव विश्वामित्रोऽयं जमदग्निरिमावेव वसिष्ठकश्यपावयवमेव वसिष्ठोऽयं कश्यपो वागेवात्रिर्वाचा
ह्यन्नमद्यतेऽत्रिर्ह वै नामैतद्यदत्रिरिति सर्वस्यात्ता भवति सर्वमस्यान्नं भवति य एवं वेद ॥ ४ ॥

॥ इति शिशुब्राह्मणम् ॥ ४ ॥ २ ॥

बा - आधानमवस्थानं सूक्ष्मशरीरम्। प्रत्याधानं विधानं स्थूलशरीरम्।

प्राणो नारायणः स्थूणा।

‘वायुर्गोवत्सरूपेण सर्वप्राणिषु संस्थितः।

सूक्ष्म देहो गृहं तस्य वितानं स्थूल उच्यते।

अन्नं दामात्मकं तस्य स्थूणा तु भगवान् हरिः।

ध्यायत्येवं हि यो वायुं श्रोत्रादीन्मनसा सह।

बुद्धिं च सप्तशत्रून् स विषयेष्वभिधावतः।

असुरान् सन्निरुध्यैव वेत्ति नारायणं परम्।

दक्षिणाक्षिस्थितं वायुं सप्तदेवा उपासते।

अक्षीणज्ञानमनसः सदाशिवपुरःसराः।

उपास्यमानं तैर्देवैर्मोक्षार्थं वायुमीश्वरम्।

स्थूणया विष्णना सार्धं यो विद्यात् सोऽन्नमश्रुते।

अक्षीणमेव मुक्तः सन् सर्वदुःखविवर्जितः।

विश्वरूपं यशश्चेति नाम्ना विष्णू रमा तथा।

वायुश्च संस्थिता नित्यं सर्वेषां दक्षिणाक्षिगाः।

पूर्णत्वाद्विश्वतो विष्णो रमायाः स्त्रीषु पूर्णतः।
वायोर्जीवेषु पूर्णत्वाद्यशोज्ञानसुखात्मकाः।
प्राणाश्चैते प्रणेतृत्वादृषयो रुद्रपूर्वकाः।
गौतमोनाम रुद्रस्तु सर्वज्ञत्वात् प्रकीर्तितः।
भरद्वाजस्तु पर्जन्यो वाजमन्नं भरेद्यतः।
वृष्ट्यैव विश्वमित्रारव्य आदित्यो यत्प्रकाशनात्।
विश्वं विज्ञापयन्नित्यमग्निस्तु जमदग््निकः।
जातं मितं चात्ति यस्माद्वसिष्ठारव्यस्तु वासवः।
वसतामुत्तमो यस्मात् पृथ्वी कश्यपनामिका।
मेघवृष्टं पिबेद्यत् कं शयानैव हि सा सदा।
द्यौरत्रिरिति सम्प्रोक्ता तत्स्थैर्हि हुतमद्यते।
श्रोत्रदिङ्गासिकाबाहुदक्षिणाक्षिषुसंस्थिताः।
द्वितीयेन तु रूपेण देवा एते शिवादयः।
एवमेषां तु नामानि वेत्ति यः सर्वभुग् भवेत्।
सरस्वत्यष्टमी चैव वाचि संस्था विशेषतः।
उपास्ते वायुमेवैकं सस्थूणं ब्रह्मवेदिता।
ब्रह्मनाम सदा वायुरेनां वेत्ति विशेषतः।
इति तां वेद यो विद्वान् सर्वात्ता स भविष्यति इति नारायणीये ॥

॥ इति शिशुब्राह्मणम् ॥ ४ ॥ २ ॥

मूर्तामूर्तब्राह्मणम् ॥4॥3॥

द्वे वाव ब्रह्मणो रूपे मूर्ते चैवामूर्ते च मर्त्यं च मृतं स्थितं च यच्चसच्चत्यच्च॥1॥तदेतन्मूर्तं
यदन्यद्वायोश्चान्तरिक्षाच्चैतन्मर्त्यमेतत्स्थितमेतत्सत्तस्यै तस्य मूर्तस्यैतस्य मर्त्यस्यैतस्य
स्थितस्यैतस्य सत एष रसो य एष तपति सतो ह्येष रसः॥2॥अथामूर्तं वायुश्चान्तरिक्षं
चैतदमृतमेतद्यदेतत् तस्यैतस्यामूर्तस्यैतस्यामृतस्यैतस्य यत एतस्य त्यस्यैष रसो य एष
एतस्मिन्मण्डले पुरुषस्तस्य ह्येष रस इत्यधिदैवतम्॥3॥अथाध्यात्ममिदमेव मूर्तं यदन्यत् प्राणाच्च
यश्चायमन्तरात्मन्नाकाश एतन्मर्त्यमेतत्स्थितमेतत्सत्तस्यैतस्य मूर्तस्यैतस्य मर्त्यस्यै तस्य
स्थितस्यैतस्य सत एष रसो यच्चक्षुः सतो ह्येष रसः
॥4॥अथामूर्तं प्राणश्चायमन्तरात्मन्नाकाश एतदमृतमेतद्यदेतत्
तस्यैतस्यामूर्तस्यैतस्यामृतस्यैतस्य यत एतस्यत्यस्यैष रसो योऽयं दक्षिणेक्षन्पुरुषस्तस्य ह्येष
रसः॥5॥एतस्य हैतस्य पुरुषस्य रूपं यथा महारजनं वासो यथा पाण्ड्वाविकं यथेन्द्रगोपो
यथाग्र्यर्चिर्यथा पुण्डरीकं यथा सकृद्विद्युत्तं सकृद्विद्युत्तेव ह वा अस्य श्रीर्भवति य एवं वेदाथात्
आदेशो नेति नेति न ह्येतस्मादिति नेत्यन्यत्परमस्त्यथ नामधेयं सत्यस्य सत्यमिति प्राणा वै सत्यं
तेषामेष सत्यम्॥6॥

॥ इति मूर्तामूर्तब्राह्मणम् ॥4॥3॥

भा – विशरणावसादनयुक्तं सत। ततं सर्वज्ञं च त्यम्।
प्रलयेऽपि भगवदन्तरेव रता अक्षितास्थितेति श्रीरन्तरिक्षम्। य एष तपतीत्यादित्यस्थो हिरण्यगर्भ
उच्यते। मण्डले पुरुष इति भगवान् विष्णुः। एवमेव चक्षुर्दक्षिणेक्षन्पुरुषश्च। तस्यैवामूर्तरसस्य
भगवतो नेति नेतीत्यादेशः। अतस्तस्मादमूर्तसारत्वादित्यर्थः। अथेत्यानन्तर्यार्थे। इति नेति नेति
मूर्तामूर्तविलक्षण इत्यर्थः। उभयसादृश्यनिषेधार्थं द्विवारम्। इति नेति निषिद्यमानमप्येतस्मादन्यत्
परं नास्ति एष एव परः। मूर्तामूर्तं त्वपरमेवैतदपेक्षया।
मूर्तामूर्तमेवाध्यात्मं प्राणा इत्युच्यते। ब्रह्मणो वायोश्चामूर्तत्वात्।

‘मूर्तामूर्तमिदं रूपं ब्रह्मणः प्रतिमात्मकम्।

नैतत्स्वरूपमेतत्स्यात् तद्धि सर्वपरं सदा।

श्रियो वायोर्विरिञ्चाच्च येऽन्ये मूर्ता हि ते स्मताः ।
मूरं पापं हि तेनाप्तं मूर्तमित्यभिधीयते ।
विशीर्णं चावसन्नं च तदेवातः सदुच्यते ।
पराधीनगतित्वाच्च स्थितमित्यभिधीयते ।
तस्य सारो विरिञ्चस्तु तद्विरुद्धस्वभावकः ।
मूर्ताद्विरुद्धरूपत्वाच्छ्रीर्वायुश्चाप्यमूर्तकौ ।
सर्वज्ञौ च ततौ चैव नियतौ हरिणैव तौ ।
तयोः सारस्तु भगवान् हरिनारायणः परः ।
आदित्यमण्डले चैव चक्षुष्यपि च स स्थितः ।
तत्रैव संस्थितो ब्रह्मा मूर्तसारोऽपि तस्य च ।
विष्णुरेव परः सारस्तस्य रूपाण्यनेकधा ।
महारजनवासोवत्पाण्ड्वाविकवदेव च ।
विद्युत्पद्मेन्द्र गोपादिवहिवत् सुखभास्वरः ।
नैवासौ मूर्तवद्विष्णुर्न च मूर्तरसोपमः ।
न चामूर्तोपमो देवः स एव परमः सदा ।
तस्यान्यदपरं सर्वं सत्यसत्यः स एकराट् ।
मूर्तामूर्तात्मकाः प्राणास्तेषां सत्यः स एव हि ।
इति नारायणश्रुतौ ।

पथमनिषेधेनैव मूर्तरससादृश्यमपि निषिद्धम् ॥

॥ इति मूर्तामूर्तब्राह्मणम् ॥ ४ ॥ ३ ॥

मैत्रेयीब्राह्मणम् ॥ ४ ॥ ४ ॥

मैत्रेयीति होवाच याज्ञवल्क्य उद्यास्यन्वा अरेऽहमस्मात्स्थानादस्मि हन्त तेऽनया कात्यायन्याऽन्तं
करवाणीति ॥ १ ॥ सा होवाच मैत्रेयी यन्तु म इयं भगोः सर्वा पृथिवी वित्तेन पूर्णा स्यात्कथं तेनामृत
स्यामिति नेति होवाच याज्ञवल्क्यो यथैवोपकरणवता जीवितं तथैव ते जीवितं स्यादमृतत्वस्य

नाशाऽस्ति वित्तेनेति ॥ 2 ॥ सा होवाच मैत्रेयी येनाहं नामृता स्यां किमहं तेन कुर्यां यदेव भगवान्वेद
तदेव मे ब्रूहीति ॥ 3 ॥ स होवाच याज्ञवल्क्यः प्रिया बतारे नः सती प्रियं भाषस एह्यास्व
व्याख्यास्यामि ते व्याचक्षणस्य तु मे निदिध्यासस्वेति ॥ 4 ॥ स होवाच न वा अरे पत्युः कामाय
पतिः प्रियो भवत्यात्मनस्तुकामाय पतिः प्रियो भवति। न वा अरे जायायै कामाय जाया प्रिया
भवत्यात्मनस्तुकामाय जाया प्रिया भवति। न वा अरे पुत्राणां कामाय पुत्राः प्रिया
भवन्त्यात्मनस्तुकामाय पुत्राः प्रिया भवन्ति। न वा अरे वित्तस्य कामाय वित्तं प्रियं भवत्यात्मनस्तु
कामाय वित्तं प्रियं भवति। न वा अरे ब्रह्मणः कामाय ब्रह्मप्रियं भवत्यात्मनः कामाय ब्रह्मप्रियं
भवति। न वा अरेक्षत्रस्य कामाय क्षत्रं प्रियं भवत्यात्मनस्तुकामाया क्षत्रं प्रियं भवति। न वा अरे
लोकानां कामाय लोकाः प्रिया भवन्त्यात्मनस्तु कामाय लोकाः प्रिया भवन्ति। न वा अरे देवानां
कामाय देवाः प्रिया भवन्त्यात्मनस्तु कामाय देवाः प्रिया भवन्ति। न वा अरे भूतानां कामाय भूतानि
प्रियाणि भवन्त्यात्मनस्तु कामाय भूतानि प्रियाणि भवन्ति। न वा अरे सर्वस्य कामाय सर्वं प्रियं
भवत्यात्मनस्तुकामाय सर्वं प्रियं भवति। आत्मा वा अरे द्रष्टव्यः श्रोतव्यो मन्तव्यो निदिध्यासितव्यो
मैत्रेय्यात्मनो वा अरे दर्शनेन श्रवणेन मत्या विज्ञानेनेदं सर्वं विदितम् ॥ 5 ॥
ब्रह्मतं परादाद्योऽन्यत्रात्मनो ब्रह्मवेद क्षत्रं तं परादाद्योऽन्यत्रात्मनः क्षत्रं वेद लोकास्तं
परादुर्योऽन्यत्रात्मनो लोकान्वेद देवास्तं परादुर्योऽन्यत्रात्मनो देवान्वेद भूतानि तं
परादुर्योऽन्यत्रात्मनो भूतानि वेद सर्वं तं परादाद्योऽन्यत्रात्मनः सर्वं वेदेदं ब्रह्मेदं क्षत्रमिमे लोका इमे
देवा इमानि भूतानीदं सर्वं यदयमात्मा ॥ 6 ॥ स यथा दुन्दुभेर्हन्यमानस्य न बाह्याच्छक्रुयाद्ग्रहणाय
दुन्दुभेस्तु ग्रहणेन दुन्दुभ्याघातस्य वा शब्दो गृहीतः ॥ 7 ॥ स यथा शङ्खस्य ध्मायमानस्य न बाह्यान्
शब्दाञ्छक्रुयाद्ग्रहणाय शङ्खस्य तु ग्रहणेन शङ्खस्य वा शब्दो गृहीतः ॥ 8 ॥ स यथा
विणायैवाद्यमानायै न बाह्याञ्छब्दाच्छक्तनुयाद्ग्रहणाय विणायै तु ग्रहणेन वीणावादस्य वा शब्दो
गृहीतः ॥ 9 ॥ स यथाऽऽद्रेन्दाग्नेरभ्याहितात्पृथग्धूमा विनिश्चरन्त्येवं वा अरेऽस्य महतो भूतस्य
निःश्वसितमेदद्यद्वेदो यजुर्वेदः सामवेदोऽथर्वाङ्गिरस इतिहासः पुराणं विद्या उपनिषद्ः लोकाः
सूत्राण्यनुव्याख्यानानि व्याख्यानान्यस्यैवैतानि निःश्वसितानि ॥ 10 ॥
स यथा सर्वासामपां समुद्र एकायनमेवं सर्वेषां स्पर्शानां त्वगेकायनमेवं सर्वेषां रसानां जिह्वैकायनमेवं
सर्वेषां गन्धानां नासिकैकायनमेवं सर्वेषां रूपाणां चक्षुरेकायनमेवं सर्वेषां शब्दानां श्रोत्रमेकायनमेवं

सर्वेषां सङ्कल्पानां मन एकायनमेवं सर्वासां विद्यानां हृदयमेकायनमेवं सर्वेषां कर्माणां
हस्तमेकायनमेवं सर्वेषामानन्दानामुपस्थ एकायनमेवं सर्वेषां विसर्गाणां पायुरेकायनमेवं
सर्वेषामध्वनां पादावेकायनमेवं सर्वेषां वेदानां वागेकायनमेवं ॥11॥ स यथा सैन्धवखिल्य उदके
प्रास्त उदकमेवानुविलीयेत न हास्योद्ब्रह्माणायैव स्याद्यतो यतस्त्वाददीत लवणमेवं वा अरे इदं
महद्भूतमनन्तमपारं विज्ञानघन एवैतेभ्यो भोतेभ्यः समुत्थाय तान्येवानुविनश्यति न प्रेत्य
संज्ञाऽस्तीत्यरे ब्रवीमीति होवाच याज्ञवल्क्यः ॥12॥ सा होवाच मैत्रेय्यत्रैव मा भगवानममूहन्नप्रेत्य
संज्ञास्तीति स होवाच न वा अरे अहं मोहं ब्रवीमीत्यलं वा अर इदं विज्ञानाय ॥13॥ यत्र हि
द्वैतमिव भवति तदितर इतरं जिघ्रति तदितर इतरं वश्यति तदितर इतरं शृणोति तदितर
इतरमभिवदति अदितर इतरं मनुते तदितर इतरं विजानाति यत्र वा अस्य सर्वमात्मैवाभूत्तत्केन कं
जिघ्रेत्तत्केन कं पश्येत्तत्केन कं शृणुयात्तत्केन कमभिवदेत्तत्केन कं मन्वीत तत्केन कं
विजानीयाद्येनेदं सर्वं विजानाति तं केन विजानीयाद्विज्ञातारमरे केन विजानीयादिति ॥14॥

॥ इति चतुर्थं मैत्रैयिब्राह्मणम् ॥ 4 ॥ 4 ॥

भा - आत्मानारायणः। तस्यैव हि कामेन पत्यादिः प्रियो भवति।

न हि पत्यादीनां जायादीनामहं प्रियः स्यामिति कामनामात्रेण प्रियत्वं भवति। भगवदिच्छयैव हि
तद्भवति। अन्यथा जायार्थेपत्यर्थे इत्येव स्यात्। प्राधान्यादिदं सर्वं विदितम्। सर्वकारणत्वाच्च
सर्वप्राधान्यं भगवतः। प्राधान्याप्राधान्ययोरपि स एव हि हेतुः। अन्यत्रात्मनो ब्रह्म वेद
भगवदधीनत्वेन न वेद। तदनाश्रितत्वेन स्थानान्तरे च वेद। परादात् परतो
लोकालोकस्यान्धेतमसि।

इदं – ब्रह्मादिकम्। यदयमात्मा। यत्रायमात्मा। अन्यत्र परिज्ञाने दोषोक्तेस्तत्र परिज्ञानं ह्युक्तं
भवति। अन्यथा अन्यदात्मनो ब्रह्मवेदेति स्यात्। यदित्यव्ययत्वाद्यत्रेत्यपि भवति। यथा
यस्मादित्यर्थे। 'सप्तसु प्रथमा' इति च सूत्रम्।

दुन्दुभ्याघातादिदृष्टान्तोऽपि तदधीनत्वं तत्कारणत्वं च ज्ञापयति। न हि दुन्दुभ्यादिरेव तच्छब्दः। न
च तदुपादानं स्थानान्तरे तदुपलम्भात्। न ह्युपादानादुपादेयं स्थानान्तरे भवति। शब्दो हि स्थानान्तरे
गत्वा प्रतिश्रुतिमप्युपैति। भगवदिच्छाया दृष्टान्तो दुन्दुभ्यादिः। न हि दुन्दुभिं पश्यन्पुरुषो

दुन्दुभ्याघाते मुरजशब्दोऽयमिति गृह्णाति। एवं भगवन्तं जानन्नन्याधीनं जगदिति गृह्णाति। किं तु भगवदिच्छाधीनमित्येव। तदेव दर्शयति – स यथाऽऽर्द्रैर्घाघ्रेः स यथा सर्वासामापावित्यादिना। न ह्यग्निरेव धूमः। न चाप एव समुद्रः। न ह्यपामाप एवाश्रयः। किन्तु वरुणोऽपां खातो वा। स एव च समुद्र इत्युच्यते। एवमेव सैन्धवखिल्यस्य विलीनस्य समस्ताम्भसश्च वरुणोऽपां खातो वा समुद्राख्य आश्रयः। वरुणवदपां खातवद्वाऽनन्तोऽपारो भगवान् जीव एव विज्ञानघनाख्यो भूतसम्बन्धाज्ञातः। संस्तल्लयमनुभगवन्तमाप्नोति। समुद्रे प्रास्तसैन्धवखिल्यवत्। समुद्रजलस्थानीया मुक्ता बहव एकस्वभावाः। बहवो हि जलपरमाणवः। सामुद्रजलमेकाश्रयम्। मुक्तानां सङ्ज्ञाऽप्यन्यैर्न ज्ञायते शास्त्रं विना। संज्ञा नास्तीत्युक्त्वा अलं वा अरे इदं विज्ञानायेत्युक्तेर्न विज्ञानातीत्युक्ते प्रतिज्ञाविरोधः। न च सर्वाज्ञानं पुरुषार्थः।

‘मग्नस्य हि परेऽज्ञाने किं न दुःखतरं भवेत्’ इति च।

‘नानात्वेनाभिसम्बन्धास्तदा तत्कालभाविना।

संयोगः प्रकृतेर्नैषां मुक्तानां तत्त्वदर्शनात्।

प्रवर्तति पुनः सर्गे तेषां सा न प्रवर्तते।

आनन्देन विना चैव भोगेन विषयेण च।

सर्वे ते ब्रह्मणस्तुल्या आदिपत्येन चैव हि’ इति वायुप्रोक्ते।

इव शब्दस्त्वस्वातन्त्र्यार्थे। न हि तदधीनं पृथगित्येवोच्यते। तस्मादमुक्तैर्न ज्ञायत इति संज्ञा नास्तीत्युक्तम्।

‘पतिर्जाया प्रिया नैव स्वेच्छया तु भविष्यति।

विष्णोरिच्छाबलेनैव स्वयं च स्वप्रियो भवेत्।

विष्णोरिच्छावशेनैव हन्ति ह्यात्मानमात्मना।

स्वात्मानमप्रियं कृत्वा निरये पातयत्यपि।

प्राधान्येन हरेर्ज्ञानात् सर्वं विदितवद्भवेत्।

ब्रह्मजात्यात्मकं वेत्ति नैव विष्णुवशं हि यः।

ब्रह्माणं तं ततो ब्रह्मा पातयेत् तमसि ध्रुवम्।
एवं क्षत्रात्मको वायुर्वित्तरूपश्च वित्तपः।
पञ्चभूतानि विश्वे च देवा लोकाभिमानिनः।
सर्वाभिमानिनी देवी मूलप्रकृतिरेव च।
सर्वं विष्णौ स्थितं विष्णोर्जातं विष्णोर्वशे सदा।
शङ्खशब्दो यथा शङ्खदेवतावशगः स्थितः।
तस्माद्देदाः समुत्पन्ना विद्याख्या मूलिका श्रुतिः।
सर्वोपनिषदश्चैव पञ्चरात्राख्यसंहिताः।
ब्रह्मसूत्राणि वेदानां व्याख्यास्तासां च विस्तरः।
सर्वमेतज्जगच्चैव निःसृतं तुरगाननात्।
वरुणस्य वशे यद्वदाप एवं वशे हरेः।
सर्वे बद्धाश्च मुक्ताश्च तारतम्यात्मना स्थिताः।
यदि मुक्तस्य विज्ञानं गन्धादिविषये न चेत।
तथैव भगवद्रूपे स्वरूपे च परस्परम्।
एवमज्ञानरूपां तां मुक्तिं को नाम वाञ्छति।
तस्माद्विष्णोर्वशे सर्वे यथेष्टमुपभोगिनः।
मुक्ताः सदा तारतम्यात् तिष्ठन्त्याब्रह्मणोऽखिलाः'

इति हयग्रीयसंहितायाम्।

'सर्गे सर्गे तु यो नैव शब्दतोऽप्यन्यथा भवेत्।
श्रुत्याख्यः स तु विज्ञेय इतिहासादिरर्थतः।
भगवदृष्टमेवान्येर्ब्रह्माद्यैर्दृश्यते यदि।
ऋषिभेदस्तु तत्र स्याद्वेदो नाविष्णुनिर्गतः।
वेद इत्येव विष्णूक्तस्तपसा दृश्यते परैः' इति च ॥

॥ इति मैत्रेयीब्राह्मणम् ॥

मधुब्राह्मणम् ॥४॥५॥

इयं पृथिवी सर्वेषां भूतानां मध्वस्यै पृथिव्यै सर्वाणि भूतानि मधु यश्चायमस्यां पृथिव्यां
तोजोमयोऽमृतमयः पुरुषो यश्चायमध्यात्मं शरीरस्तेजोमयोऽमृतमयः पुरुषोऽयमेव स
योऽयमात्मेदममृतमिदं ब्रह्मेदं सर्वम् ॥ 1 ॥ इमा आपः सर्वेषां भूतानां मध्वासामपां सर्वाणि भूतानि
मधु यश्चायमास्वप्सुतेजोमयोऽमृतमयः पुरुषो यश्चायमध्यात्मं रेतसस्तेजोमयोऽमृतमयः पुरुषोऽ-
यमेव स योऽयमात्मेदममृतमिदं ब्रह्मेदं सर्वम् ॥ 2 ॥ अयमग्निः सर्वेषां भूतानां मध्वस्याग्नेः सर्वाणि
भूतानि मधु यश्चायमस्मिन्नग्नौ तेजोमयोऽमृतमयः पुरुषो यश्चायमध्यात्मं
वाङ्मयस्तेजोमयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं सर्वम् ॥ 3 ॥ अयं वायुः
सर्वेषां भूतानां मध्वस्य वायोः सर्वाणि भूतानि मधु यश्चायमस्मिन्वायौ तोजोमयोऽमृतमयः पुरुषो
यश्चामध्यात्मं प्राणस्तेजोमयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं
सर्वम् ॥ 4 ॥ अयमादित्यः सर्वेषां भूतानां मध्वस्यादित्यस्य सर्वाणि भूतानि मधु यश्चायमस्मिन्नादित्ये
तेजोमयोऽमृतमयः पुरुषो यश्चायमध्यात्मं चाक्षुषस्तेजोमयोऽमृतमयः पुरुषोऽयमेव स
योऽयमात्मेदममृतमिदं ब्रह्मेदं सर्वम् ॥ 5 ॥
इमा दिशः सर्वेषां भूतानां मध्वासां दिशां सर्वाणि भूतानि मधु यश्चायमासु दिक्षु तोजोमयोऽमृतमयः
पुरुषो यश्चायमध्यात्मं श्रौत्रः प्रातिश्रुत्कस्तेजोमयोऽमृतमयः पुरुषोऽयमेव स
योऽयमात्मेदममृतमिदं ब्रह्मेदं सर्वम् ॥ 6 ॥ अयं चन्द्रः सर्वेषां भूतानां मध्वस्य चन्द्रस्य सर्वाणि भूतानि
मधु यश्चायमस्मिन् चन्द्रे तोजोमयोऽमृतमयः पुरुषो यश्चायमध्यात्मं मानसस्तेजोमयोऽमृतमयः
पुरुषोऽयमेव स योऽयमात्मेदममृतमिदं ब्रह्मेदं सर्वम् ॥ 7 ॥ इयं विद्युत्सर्वेषां भूतानां मध्वस्यै विद्युतः
सर्वाणि भूतानि मधु यश्चायमस्यां विद्युति तोजोमयोऽमृतमयः पुरुषो यश्चायमध्यात्मं
तैजसस्तेजोमयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं
सर्वम् ॥ 8 ॥ अयंस्तनयित्नुः सर्वेषां भूतानां मध्वस्यस्तनयित्नुः सर्वाणि भूतानि मधु
यश्चायमस्मिंस्तनयित्नुः तोजोमयोऽमृतमयः पुरुषो यश्चायमध्यात्मं शाब्दः
सौवरस्तेजोमयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं सर्वम् ॥ 9 ॥ अयमाकाशः
सर्वेषां भूतानां मध्वस्याकाशस्य सर्वाणि भूतानि मधु यश्चायमस्मिन्नाकाशे तोजोमयोऽमृतमयः
पुरुषो यश्चायमध्यात्मं हृद्याकाशस्तेजोमयोऽमृतमयः पुरुषोऽयमेव स योऽयमात्मेदममृतमिदं

ब्रह्मेदं सर्वम् ॥ 10 ॥

अयं धर्मः सर्वेषां भूतानां मध्वस्य धर्मस्य सर्वाणि भूतानि मधु यश्चायमस्मिन् धर्मे
तोजोमयोऽमृतमयः पुरुषो यश्चायमध्यात्मं धार्मस्तेजोमयोऽमृतमयः पुरुषोऽयमेव स
योऽयमात्मेदममृतमिदं ब्रह्मेदं सर्वम् ॥ 11 ॥ इदं सत्यं सर्वेषां भूतानां मध्वस्य सत्यस्य सर्वाणि

भूतानि मधु यश्चायमस्मिन् सत्ये तोजोमयोऽमृतमयः पुरुषो यश्चायमध्यात्मं
सात्यस्तेजोमयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं सर्वम् ॥ 12 ॥ इदं मानुषं
सर्वेषां भूतानां मध्वस्य मानुषस्य सर्वाणि भूतानि मधु यश्चायमस्मिन्मानुषे तोजोमयोऽमृतमयः

पुरुषो यश्चायमध्यात्मं मानुषस्तेजोमयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं
सर्वम् ॥ 13 ॥ अयमात्मा सर्वेषां भूतानां मध्वस्यात्मनः सर्वाणि भूतानि मधु यश्चायमस्मिन्नात्मनि
तोजोमयोऽमृतमयः पुरुषो यश्चायमध्यात्ममात्मा तोजोमयोऽमृतमयः पुरुषोऽयमेव स

योऽयमात्मेदममृतमिदं ब्रह्मेदं सर्वम् ॥ 14 ॥ स वा अयमात्मा सर्वेषां भूतानामधिपतिस्सर्वेषां भूतानां
राजा तद्यथा रथनाभौ च रथनेमौ चाराः सर्वेसमर्पिता एवमेवास्मिन्नात्मनि सर्वाणि भूतानि सर्व एत
आत्मानः समर्पिताः ॥ 15 ॥

इदं वैतन्मधु दध्यङ्गार्थर्वणोऽश्विभ्यामुवाच तदेतदृषिः पश्यन्नवोचत्। तद्वन्नरा सनये दंस
उग्रमाविष्कृणोमि तन्यतुर्न वृष्टिम्। दध्यङ्ग ह यन्मध्वार्थर्वणो वामश्वस्य शीर्ष्णां प्र
यदीमुवाचेति ॥ 16 ॥ इदं वैतन्मधु दध्यङ्गार्थर्वणोऽश्विभ्यामुवाच तदेतदृषिः पश्यन्नवोचत्।

अथर्वणायाश्विना दधीचेऽश्व्यं शिरः प्रत्यैरयतम्। स वा मधु प्रवोचदृतायं त्वाष्ट्रं यदस्त्रावपि कक्ष्यं
वामिति ॥ 17 ॥ इदं वैतन्मधु दध्यङ्गार्थर्वणोऽश्विभ्यामुवाच तदेतदृषिः पश्यन्नवोचत्।
पुरश्चक्रे द्विपदः पुरुश्चक्रे चतुष्पदः। पुरस्स पक्षी भूत्वा पुरः पुरुष आविशत् ॥ इति स वा अयं पुरुषः

सर्वासु पूर्षु पुरि शयो नैनेन किञ्चनानावृतं नैनेन किञ्चनासंवृतम् ॥ 18 ॥ इदं वैतन्मधु
दध्यङ्गार्थर्वणोऽश्विभ्यामुवाच तदेतदृषिः पश्यन्नवोचत्। रूपं रूपं प्रतिरूपो बभूव तदस्य रूपं
प्रतिचक्षणाय। इन्द्रो मायाभिः पुरुरूप ईयते युक्ता ह्यस्य हरयः शता दश ॥

इत्ययं वै हरयोऽयं वै दश च सहस्राणि बहूनि चानन्तानि च
तदेतद्ब्रह्मापूर्वमनपरमन्तरमबाह्यमयमात्मा ब्रह्म सर्वानुभूरित्यनुशासनम् ॥ 19 ॥

॥ इति पञ्चमं मधुब्राह्मणम् ॥ 4 ॥ 5 ॥

भा - भगवतो रूपं रूपं प्रति जीवाख्यः प्रतिबिम्बो बभूव। बभूवेति सदेव सोम्येदमग्र
आसीदिति वदनादित्वार्थे।

सुखदा सर्वभूतानां पृथ्वी मधुवदुच्यते।
पृथिव्याश्चैव भूतानि तथा सर्वाश्च देवताः।
पृथिव्यादिषु देवेषु शरीरादिषु च स्थितः।
एक एव परो विष्णुर्हयशीर्षस्वरूपधृत्।
अनन्ततेजा नित्यश्च स एव ब्रह्म सर्वगः।
तदेव गुणपूर्णत्वाद्ब्रह्म सर्वमनूनतः।
आत्मनामा परो विष्णुः सर्वगो यः प्रकीर्तितः।
स एव हयशीर्षाख्यस्त्वधिदैवादिषु स्थितः।
अराणामाश्रयौ यद्वद्वहिरन्तः प्रतिष्ठितौ।
नाभिनेमि तथा विष्णुर्जीवानामाश्रयः स्थितः।
स एव दशधा प्रोक्तो विष्णुर्मत्स्यादिरूपकः।
शतं नारायणाद्यात्मा विश्वाद्यात्मा सहस्रकः।
परादिरूपो बहुधा सोऽनन्तात्माऽजितादिकः।
भूताख्यः सर्वजीवानां विरिञ्चानां च सर्वशः।
आत्मनाम्नां स एवैको राजाऽधिपतिरेव च।
स्वामित्वाद्राजशब्दोऽयमाधिक्यात् पालनात् तथा।
अधिपश्चेति सम्प्रोक्तः पुरुषः पुरुषस्थितेः।
पुराख्येष्वेव देहेषु हृत्पुर्यपि वसत्यसौ।

नानेन किञ्चिदव्याप्तं नानेनाच्छादितं न च।
नैवास्मात्पूर्वकं किञ्चिन्नैवास्मादपरं तथा।
सर्वस्माद्वाह्यतश्चासौ सर्वस्मादन्तरस्तथा।
व्याप्तेरात्मेति सम्प्रोक्तो ब्रह्मेति गुणपूर्तितः।
स सर्वस्यापरोक्षज्ञ इति वेदानुशासनम्।
विरिञ्चस्त्वात्मशब्दोक्तो मानुषं मनुरुच्यते।
सत्यं च स्तनयित्नुष्व वायो रूपान्तरे स्मृते।
एत एव स्वरे सत्ये जीवे चाध्यात्मसंस्थिताः।
तेषां नियामको विष्णुस्तत्र तत्रैव संस्थितः।
जीवे स्थितस्त्वात्मनामा सौवरः स्वरगः स्मृतः।
सत्यगः सात्यनामाऽसौ धर्मगो धार्म एव च।
मनोः स्वायम्भुवस्याख्या मानुषेत्येव देहिषु।
बहिश्च तद्गतो विष्णुर्मानुषेत्येव कीर्त्यते।
प्रातिश्रुत्कइति श्रोत्रे तैजसा विद्युति स्थितः।
इति नानाविधैर्नामसमूहैर्विष्णुरिज्यते।
दध्यङ्गार्थवर्णोऽश्विभ्यामेतां विद्यामदात् पुरा।

हयग्रीवब्रह्मविद्येत्येषा ब्रह्मादिभिर्धृता इति।

प्रत्यैरयतं प्रतिसमधत्तम्। ऋतायन् सत्यं कुर्वन्। कक्ष्यं नारायणकवचम्। त्वाष्ट्रं त्वष्टुः पुत्रेण
विश्वरूपेणेन्द्रायोक्तम्। सनये लाभाय।

दंसः – कर्म। स्तनयित्नुर्वैष्टिमिव। तस्यां विद्यायां परस्योक्तायां तव शिरश्चेत्स्यामितीन्द्रेण दधीचं
प्रत्युक्ते सोऽश्विभ्यामावां ब्रूहीत्युक्त इन्द्रेणोक्तमाह। तदाश्विभ्यां पाव इत्युक्त्वा तच्छिरः छित्वाऽन्यत्र

निधाय अश्वशिरः सन्धितम्। तेन विद्यायामुक्तायां तस्मिन्निन्द्रेण छिन्ने पूर्वशिरः सन्धितम्। पूर्व
जानन्नपीन्द्रः पश्चाद्विश्वरूपाच्छुश्रावेति पुनर्नवत्वायेति न विश्वरूपास्त्वाष्ट्रोऽश्विभ्यामित्यनेन
विरोधः ॥

॥ इति मधुब्राह्मणम् ॥ 4 ॥ 5 ॥

वंशब्राह्मणम् ॥ 4 ॥ 6 ॥

अथ वंशः पौतिमाष्यो गौपवनाद्गौपवनः पौतिमाष्यात्पौतिमाष्यो गौपवनाद्गौपवनः
कौशिकात्कौशिकः कौण्डिन्यात्कौण्डिन्यः शाण्डिल्याच्छाण्डिल्यः कौशिकाच्च गौतमाच्च
गौतमः ॥ 1 ॥ आग्निवेश्यादाग्निवेश्यः शाण्डिल्याच्चानभिह्लाताच्चानभिह्लात आनभिह्लातादानभिह्लातो
गौतमाद्गौतमः सैतवप्राचीनयोग्याभ्यां सैतवप्राचीनयोग्यौ पाराशर्यात्पाराशर्यो भारद्वाजाद्भारद्वाजो
भारद्वाजाच्चगौतमाच्चगौतमो भारद्वाजाद्भारद्वाजः पाराशर्यात्पाराशर्यो भैजपायनाद्भैजपायनः
कौशिकायनेः कौशिकायनिः ॥ 2 ॥ धृतकौशिकाद्धृतकौशिकः पाराशर्यायणात्पाराशर्यायणः
पाराशर्यात्पाराशर्यो जातूकर्ण्यज्जातूकर्ण्यः आसुरायणाच्च
यास्काच्चासुरायणस्त्रैवर्णस्त्रैवर्णिरौपञ्चधनेरौपञ्चधनिरासुरेरासुरिर्भारद्वाजाद्भारद्वाज आत्रेयादात्रेयो
माण्डेर्माण्डिर्गौतमाद्गौतमो वात्स्याद्यात्स्यः शाण्डिल्याच्छाण्डिल्यः कैशोर्यात्काष्यात्कैशोर्यः
काष्यः कुमारहारितात्कुमारहारितो गालवाद्गलवो विदर्भिकौण्डिन्याद्विदर्भिकौण्डिन्यो वत्सनपादो
बाभ्रवाद्बत्सनपाद्बाभ्रवः पथः सौभरात्पन्थाः सौभरोऽयास्यादाङ्गिरसादयास्य आङ्गिरस
आभूतेस्त्वाष्ट्रादाभूतिस्त्वाष्ट्रो विश्वरूपात्त्वाष्ट्राद्विश्वरूपस्त्वाष्ट्रोऽश्विभ्यामश्विनौ दधीच आथर्वणा-
दथर्वणोऽथर्वणो दैवादथर्वा दैवो मृत्योः प्राद्वंसनान्मृत्युः प्राध्वंसनः प्रध्वंसनात्प्रध्वंसन
एकऋषेरेकऋषिर्विप्रचित्तेर्विप्रचित्तिर्व्यष्टेर्व्यष्टिः सनारोस्सनारुः सनातनात्सनातनः सनकात्सनकः
परमेष्ठिनः परमेष्ठी ब्रह्मणो ब्रह्म स्वयम्भु ब्रह्मणे नमः ॥ 3 ॥

॥ इति षष्ठं वंशब्राह्मणम् ॥ 4 ॥ 6 ॥

॥ इति चतुर्थोऽध्यायः ॥ 4 ॥

भा - 'पाराशर्यो जातूकर्ण्यः पराशरसुतावुभौ।

विप्रायामेव भार्यायां तृतीयः कृष्ण एव च' इति च ब्रह्माण्डे।

'परस्य ब्रह्मणो विष्णोर्हयशीर्षादधीतवान्।

ब्रह्मविद्यामिमां ब्रह्मा ततः सनक एव च' इति गारुडे ॥

॥ इति वंश ब्राह्मणम् ॥ 4 ॥ 6 ॥

॥ इति श्रीमदानन्दतीर्थभगवत्पादाचार्यविरचिते श्रीमद्बृहदारण्यकोपनिषद्भाष्ये चतुर्थोऽध्यायः ॥ 4 ॥

पञ्चमोऽध्यायः ॥ 5 ॥

अश्वलब्राह्मणम् ॥ 5 ॥ 1 ॥

॥ ओं ॥ जनको ह वैदेहो बहुदक्षिणेन यज्ञनेजे तत्र ह कुरुपाञ्चालानां ब्राह्मणा अभिसमेता बभूवुस्तस्य
ह जनकस्य वैदेहस्य विजिज्ञासा बभुव कः स्विदेषां ब्राह्मणानां अनूचानतम इति स ह गवां
सहस्रमवरुरोध दश दश पादाः एकैकस्याः शृङ्गयोरबद्धा बभूवुः ॥ 1 ॥ तान्होवाच ब्राह्मणा भगवन्तो
यो वो ब्रह्मिष्ठः स एता गा उदजतामिति ते ह ब्राह्मणा न दधृषुरथ ह याज्ञवल्क्यः स्वमेव
ब्रह्मचारिणमुवाचैताः सौम्योदज सामश्रवाश् इति ता होदाचकार ते ह ब्राह्मणाश्चक्रुधुः कथं नो
ब्रह्मिष्ठो ब्रवीतेत्यथ ह जनकस्य वैदेहस्य होता अश्वलो बभूव सहैनं पप्रच्छ त्वं नु खलु नो
याज्ञवल्क्य ब्रह्मिष्ठोऽसीश् इति स होवाच नमो वयं ब्रह्मिष्ठाय कुर्मो कोकामा एव वयं स्म इति तं ह
तत एव प्रष्टुं दध्रे होताऽश्वलः ॥ 2 ॥ याज्ञवल्क्येति होवाच यदिदं सर्वं मृत्युनाऽऽप्तं सर्वं
मृत्युनाऽऽभिपन्नं केन यजमानो मृत्योराप्तिमितिमुच्यत इति होत्रर्त्विजाऽग्निना वाचा वाग्वै यज्ञस्य
होता तद्येयं वाक् सोऽयमग्निः स होता स मुक्तिः साऽतिमुक्तिः ॥ 3 ॥ याज्ञवल्क्येति होवाच यदिदं
सर्वमहोरात्र्याभ्यामाप्तं सर्वमहोरात्र्याभ्यामभिपन्नं केन यजमानोऽहोरात्रयोराप्तिमितिमुच्यत
इत्यध्वर्युर्णात्विजा चक्षुषाऽऽदित्येन चक्षुर्वै यज्ञस्वाध्वर्युस्तद्यदिदं चक्षुः सोऽसावादित्यः सोऽध्वर्युः
स मुक्तिः साऽतिमुक्तिः ॥ 4 ॥ याज्ञवल्क्येतिहोवाच यदिदं सर्वं पूर्वपक्षापरपक्षाभ्यामाप्तं सर्वं
पूर्वपक्षापरपक्षाभ्यामभिपन्नं केन यजमानः पूर्वपक्षापरपक्षयोराप्तिमितिमुच्यत इत्युद्गात्रर्त्विजा वायुना
प्राणेन प्राणोवै यज्ञस्योद्गाता तद्योऽयं प्राणः स वायुः स उद्गाता स मुक्तिः साऽतिमुक्तिः ॥ 5 ॥
याज्ञवल्क्येति होवाच यदिदमन्तरिक्षमनारम्भणमिव केनाक्रमेण यजमानः स्वर्गं लोकमाक्रमत इति

ब्रह्मणत्विजा मनसा चन्द्रेण मनो वै यज्ञस्यब्रह्मा तद्यदिदं मनः सोऽसौ चन्द्रः स ब्रह्मा स मुक्तिः
साऽतिमुक्तिरित्यतिमोक्षा अथ सम्पदः ॥ 6 ॥ याज्ञवल्क्येति होवाच
कतिभिरयमद्यग्भिर्होताऽस्मिन्यज्ञे करिष्यतीति तिसृभिरिति कतमास्तास्तिस्त्र इति पुरोनुवाक्या च
याज्या च शस्यैव तृतीया किं ताभिर्यजतीति यत्किञ्चेदं प्राणभृदिति ॥ 7 ॥ याज्ञवल्क्येति होवच
कत्ययमध्याध्वर्युरस्मिन्यज्ञाहुतीर्होष्यतीति तिस्र इति कतमास्तास्तिस्त्र इति या हुता उज्वलन्ति
या हुता अतिनेदन्ते या हुता अतिशेरते किं ताभिर्जयतीति या हुता उज्वलन्ति देवलोकमेव
ताभिर्जयति दीष्यत इव हि देवलोको या हुता अतिनेदन्ते पितृलोकमेव ताभिर्जयत्यतीव हि
पितृलोको या हुता अधिशेरते मनुष्यलोकमेव ताभिर्जयत्यध इव हि
मनुष्यलोकः ॥ 8 ॥ याज्ञवल्क्येति होवाच कतिभिरयमद्य ब्रह्मा यज्ञं दक्षिणतो
देवताभिर्गोपायतित्येकयेति कतमा सैकेति मन एवेत्यनन्तं वै मनोऽनन्ता विश्वे देवा अनन्तमेव स
तेन लोकं जयति ॥ 9 ॥ याज्ञवल्क्येति होवाच कत्ययमद्योद्गाताऽस्मिन्यज्ञे स्तोत्रियाः स्तोष्यतीति
तिस्र इति कतमास्तास्तिस्त्र इति पुरोनुवाक्या च याज्या च शस्यैव तृतीया कतमास्ता या
अध्यात्ममिति प्राण एव पुरोनुवाक्या अपानो याज्या व्यानः शस्या किं ताभिर्जयतीति
पृथिवीलोकमेव पुरोनुवाक्या जयत्यन्तरिक्षलोकं याज्या द्युलोकं शस्यया ततो ह होता आश्वल
उपरराम ॥ 10 ॥

॥ इत्याश्वलब्राह्मणम् ॥

भा - होतर्यग्नौ वाचि चैव यो विष्णुं मुक्तिदं स्मरेत्।

नित्यं स मुच्यतेऽद्वर्युसूर्यचक्षुषु यः स्मरेत्।

अधिकः प्रकाश एवास्य मुक्तावन्येभ्य इष्यते।

मुक्तेभ्योऽपि तथोद्गातृवायुप्राणेषु यः स्मरेत्।

पूर्णचन्द्रं सदा पश्येदधिकाह्लादसंयुतः।

मनोब्रह्मनिशेषु यो विष्णुं सर्वदा स्मरेत्।

अप्रयत्नेव लोकं स विष्णोर्याति न संशयः ।
होत्राग्न्यादीनि नामानि विष्णोः सर्वाणि मुख्यतः ।
तत्संबन्धात्तदन्येषां स वै होत्रादिकर्मकृत् ।
तस्माद्धोत्रग्निवागादेरैक्यं श्रुतिषु चोच्यते ।
होत्रादिषु चतुर्ष्वेष वासुदेवादिरूपधृक् ।
व्यवस्थितो हि तज्ज्ञानादचिरान्मुक्तिमेष्यति ।
मुक्तिनामा स भगवान् मोक्षदत्वात् प्रकीर्तितः ।
मनुष्येभ्योऽधिकसुखं देवेभ्यो यत् प्रयच्छति ।
मुक्तावप्यतिमोक्षः स तेन देवः प्रकीर्तितः ।
एता ह्युपासना नित्यं नैव योग्या नृणां श्रुताः ।
अतिमुक्तिप्रदा यस्माद्देवाद्यास्तासु योगिनः ।
याज्याशस्यापुरोवाकसंस्थितं यो हरिं स्मरेत् ।
सर्वप्राणभृतामीशः स भवेन्नात्र संशयः ।
उज्वलच्छब्दवद्वाविष्वेकमेव हरिं स्मरेत् ।
सर्वलोकाधिपत्यं स लभते पुरुषोत्तमात् ।
मनसो देवता ब्रह्मा सर्वदेवेषु संस्थितः ।
देवब्रह्ममनस्त्वेकं यो विष्णुं सर्वदा स्मरेत् ।
अनन्तनामकं तेन तल्लोकं नित्यमश्नुते ।
निश्चयेन विमोक्ष्यत्वाद्धिश्चे देवा अनन्तकाः ।
अनन्तनामकं विष्णुमुपास्यापि ह्यनन्तकाः ।

पुरोवाक्यादिषु प्राणादिषूपासां करोति यः।

एकमेव हरिं लोकव्याप्तिमेव लभेदसौ।

अत्रापि वासुदेवाद्याश्चत्वारो देवताः स्मृताः।

देवानां पदहेतुत्वात् सम्पन्नाम्य उपासनाः।

मुक्तौ भोगविशेषस्य हेतुत्वाच्च प्रकीर्तिताः।

एताश्च देवतायोग्या न मनुष्येषु कुत्रचित्।

मनुष्याणां ज्ञानमात्राद्गुणाधिक्यं भविष्यति' इति परमश्रुतौ ॥

॥ इत्याश्वलब्राह्मणम् ॥ 5 ॥ 1 ॥

अर्तभागब्राह्मणम् ॥ 5 ॥ 2 ॥

अथ हैनं जारत्कारव आर्तभागः पप्रच्छ याज्ञवल्क्येति होवाच कतिग्रहाः कत्यत्ग्रहा इत्यष्टौग्रहा
अष्टावतिग्रहा इति ये तेऽष्टग्रहा अष्टावतिग्रहाः कतमेत इति ॥ 1 ॥ प्राणो वैग्रहः सोऽपानेनातिग्रहेण
गृहीतोऽपानेन हि गन्धान् जिघ्रति ॥ 2 ॥ वाद्वै ग्रहः स नाम्नाऽतिग्रहेण गृहीतो वाचा हि
नामान्यभिवदति ॥ 3 ॥ जिह्वा वै ग्रहः स रसेनातिग्रहेण गृहीतो जिह्वया हि रसान्विजानाति
॥ 4 ॥ चक्षुर्वै ग्रहः स रूपेणातिग्रहेण गृहीतश्चक्षुषा हि रूपाणि पश्यति ॥ 5 ॥ श्रोत्रं वै ग्रहः स
शब्देनातिग्रहेण गृहीतः श्रोत्रेण हि शब्दान् शृणोति ॥ 6 ॥ मनो वै ग्रहः स कामेनातिग्रहेणा गृहीतो
मनसा हि कामान्कामयते ॥ 7 ॥ हस्तो वै ग्रहः स कर्मणाऽतिग्रहेण गृहीतो हस्ताभ्यां हि कर्म
करोति ॥ 8 ॥ त्वग्वै ग्रहः स स्पर्शेनातिग्रहेणा गृहीतस्त्वचा हि स्पर्शान्वेदयत इत्येतेऽष्टौग्रहा
अष्टावतिग्रहाः ॥ 9 ॥ याज्ञवल्क्येति होवाच यदिदं सर्वं मृत्योरन्नं का स्वित्सा देवता यस्या
मृत्युरन्नमित्यग्निर्वै मृत्युः सोपामन्नमप पुनर्मृत्युं जयति ॥ 10 ॥ याज्ञवल्क्येति होवाच यत्रायं पुरुषो
भ्रियत उदस्मात्प्राणाः क्रामन्त्याहोऽनेति नेति होवाच याज्ञवल्क्योऽत्रैव समवनीयन्ते स
उच्छ्वयत्याद्वायत्याध्मातो मृतः शेते ॥ 11 ॥ याज्ञवल्क्येति होवाच यत्रायं पुरुषो भ्रियते किमेनं न
जहातीति नामेत्यनन्तं वै नामानन्ता विश्वे देवा अनन्तमेव स तेन लोकं जयति ॥ 12 ॥ याज्ञवल्क्येति
होवाच यत्रास्य पुरुषस्य मृतस्याग्निं वागप्येति वातं प्राणश्चक्षुरादित्यं मनश्चन्द्रं दिशः श्रोत्रं पृथिवीं

शरीरमाकाशमात्मौषधीर्लोमानि वनस्पतीन्केशा अप्सु लोहितं च रेतश्च निधीयते कायं तदा पुरुषो
भवतीत्याहर सोम्य हस्तमार्त्तभागाऽऽवामेवैतस्य वेदिष्यावो न नावेत्तत्सजन इति तौ होत्क्रम्य
मन्त्रयाञ्चक्राते तौ ह यदूचतुः कर्म हैव तदूचतुरथ यत्प्रशंसतुः कर्म हैव तत्प्रशंसतुः पुण्यो वै
पुण्येन कर्मणा भवति पापः पापेनेति ततो ह जारत्कारव आर्तभाग उपरराम ॥ 13 ॥

॥ इत्यार्तभागब्राह्मणम् ॥ 5 ॥ 2 ॥

भा – आकाशं परमात्मानमेव

केचित्तु मानुषा मुक्तिमनुक्रम्यैव देहतः ।
देहपाते तु देहस्य दोषान् भुक्तैव सर्वशः ।
मरणोच्छूनतादींस्तु स्वकीयारब्धकर्मजान् ।
देहे क्षीणे तु गच्छन्ति दृष्ट्वा विष्णुमनुज्ञया ।
पुनरत्रैव तिष्ठन्ति नित्यानन्दैकभोगिनः ।
देहादुत्क्रम्य देवास्तु यान्ति विष्णुं सनातनम् ।
देहादुत्क्रम्य यातानां देवा भागत एव तु ।
स्वाधिदैवं व्रजन्त्यद्धा भागतोऽनुव्रजन्ति तान् ।
आकाशाख्यं स्वरूपं तु विष्णुस्तद्धृदि संस्थितः ।
भागतो भागतश्चैनाननुयाति जनार्दनः ।
ज्ञानस्थितेन रूपेण देवानां मुक्तिदो हरिः ।
पुण्यस्थितेन रूपेण स्वर्गं निरयमन्यगः ।
रहस्यमेतद्देवानां विदुः कर्मेति मानुषाः ।
तस्मान्नैव जनेष्वेतद्विष्णोः कर्म प्रकाशयेत् इति च ।

अत एव याज्ञवल्क्यो न जनेषूवाच ।

‘कर्मनामा तु भगवान् फलकर्तृत्वतो हरिः ।
पातनात् पापनामाऽसौ पुनातेः पुण्यनामवान्’ इति भारते ।

॥ इत्यर्तभागब्राह्मणम् ॥ 5 ॥ 2 ॥

भुज्युब्राह्मणम् ॥ 5 ॥ 3 ॥

अथ हैनं भुज्युर्लाह्यायनिः पप्रच्छ याज्ञवल्क्येति होवाच मद्रेषु चरकाः पर्यव्रजाम ते पतञ्जलस्य काप्यस्य गृहानैम तस्यासीद्गृहिता गन्धर्वगृहिता तमपृच्छाम कोऽसीति सोऽब्रवीत्सुधन्वाऽऽङ्गिरस इति तं यदा लोकानामन्तानपृच्छामाथैनमब्रूम क पारिक्षिता अभवन्निति क पारिक्षिता अभवन् स त्वा पृच्छामि याज्ञवल्क्य क पारीक्षिता अभवन्निति ॥ 1 ॥ स होवाचोवाच वै सोऽगच्छन्वैते तद्यत्राश्वमेधयाजिनो गच्छन्तीति क न्वश्वमेधयाजिनो गच्छन्तीति द्वात्रिंशतं वै देवस्थाह्यान्ययं लोकस्तं समन्तं पृथिवी द्विस्तावत्पर्येति तां समन्तं पृथिवीं द्विस्तावत्समुद्रः पर्येति तद्यावती क्षुरस्य धारा यावद्वा मक्षिकायाः पत्रं तावानन्तरेणाकाशस्तानिन्द्रः सुपर्णो भूत्वा वायवे प्रायच्छत्तान्वायुरात्मनि धित्वा तत्रागमयत्राश्वमेधयाजिनोऽभवन्नित्येवमिव वै स वायुमेव प्रशंसस तस्माद्वायुरेव व्यष्टिर्वायुः समष्टिरप पुनर्मृत्युं जयति य एवं वेद ततो ह भुज्युर्लाह्यायनिरुपरराम ॥ 2 ॥

॥ इति भुज्युर्ब्राह्मणम् ॥ 5 ॥ 3 ॥

भा – पारीक्षिताः प्रद्युम्नाः । अश्वमेधयाजिन इन्द्राः ।
'प्रद्युम्नः कामनामाऽसौ पारीक्षित इतीरितः ।
सर्वेक्षणात् परो विष्णुः परीक्षिदिति कीर्तितः ।
तत्पुत्रत्वात् कामदेवः पारीक्षित इति स्मृतः ।
शताश्वमेधयाजत्वादिन्द्रा एवाश्वमेधिनः ।
अतीतानागतानां च कामानां वज्रिणामपि ।
एकमेव हि मुक्तानां स्थानं वेदोदितं सदा ।
इन्द्र नामा तु गरुडः सामर्थ्यादेव कथ्यते ।
तस्य रूपद्वयं नित्यं सौपर्णं पौरुषं तथा ।
तत्र पौरुषरूपी सन् भूत्वा सौपर्णरूपवान् ।
कामदेवानुपादाय मुक्तौ वायोः प्रयच्छति ।
वायुस्तान् स्वशरीरस्थान् कृत्वेन्द्रा यत्र मुक्तिगाः ।

प्रद्युम्ननामके विष्णावेवं वायुर्हि मोक्षदः ।
तस्मात् सर्वोत्तमो वायुर्विविधं तु यदष्टकम् ।
देवानृषीन् पितृन्यक्षान् गन्धर्वान् मानुषोरगान् ।
असुरांश्च वशे नित्यं नयत्यमितपौरुषः ।
सम्पूर्णाश्च सुपर्णेशशेषेन्द्रांस्तस्त्रितयोऽपि च ।
अष्टौ नयत्युन्नयति वशीकृत्य स्वयं प्रभुः ।
अतो वृष्टिः समष्टिश्च वायुरेवाभिधीयते ।
एवं वृष्टिं समष्टिं च यो वायुं वेद तत्त्वतः ।
तत्परं च हरि नित्यं मुच्यते संसृतेः पुमान् '

इति परमसंहितायाम् ।

'चरकस्तीर्थसञ्चारी वित्तार्थी करकः स्मृतः' इत्यभिधानम् ।
'अहर्मुहूर्तं विज्ञेयमहर्मासोऽपि भण्यते ।
अहर्दिनं प्रकाशश्च क्वचिज्ज्ञानं बलं तथा' इति च ।
'मुहूर्तमष्टभागोनघटिकाद्वयमिष्यते ।
क्वचिद्विघटिकाऽपि स्यात् क्वचित्स्यात् तावदुत्तरः' इति कालनिर्णये ।
'द्वात्रिंशत्तु मुहूर्तानां दिनमेकं विदुर्बुदाः ।
त्रिंशन्मुहूर्तमथवा मुहूर्तोन्मानभेदतः' इति च ।
'सप्तकोटिं च लक्षाणां चतुर्दश य नित्यशः ।
अष्टाविंशत्सहस्रं च सप्तांशशतपञ्चकम् ।
सौरो रथस्त्वाहोरात्रात् परियाति दिवि स्थितः ।
तत्त्रिभागाधिकं चक्रं मानसोत्तरगं चरेत् ।
नृणां कार्तयुगानां तु योजना मानतो भवेत् ।
यावत् सूर्यरथो याति दिवारात्रेण पार्श्वयोः ।
सूर्यस्य तावदेव स्यात् प्रकाशः सर्वतःस्तथा ।

तमोऽन्धं द्विगुणं तस्मात् काठिण्यात् पृथ्विनामकम्।
ततो मण्डोदकं चापि द्विगुणं परिकीर्तितम्।
पञ्चशत्कोटिविस्तारमेवमण्डान्तमुच्यते।
ततस्त्वण्डं च सौवर्णं तद्भिन्नं हरिणा पुरा।
सुषिरं सर्वतो दिक्षु क्षुरधारासमं ततः।
सुपर्णो वायवे तेन मुक्तान् कामन् प्रयच्छति'

इति तत्त्वसंहितायाम् ॥

॥ इति भुज्यब्राह्मणम् ॥ 5 ॥ 3 ॥

उषस्तब्राह्मणम् ॥ 5 ॥ 4 ॥

अथ हैनमुषस्तश्चाक्रायणः पप्रच्छ याज्ञवल्क्येति होवाच यत्साक्षादपरोक्षाद्ब्रह्म य आत्मा सर्वान्तरस्तं
मे व्याचक्ष्वेत्येष त आत्मा सर्वान्तरः कतमो याज्ञवल्क्य सर्वान्तरो यः प्राणेन प्राणिति स त आत्मा
सर्वान्तरो योऽपानेनापानिति स त आत्मा सर्वान्तरो यो व्यानेन व्यानिति स त आत्मा सर्वान्तर य
उदानेनोदानिति स त आत्मा सर्वान्तरो यः समानेन समानिति स त आत्मा सर्वान्तर एष त आत्मा
सर्वान्तरः ॥ 1 ॥ स होवाचोषस्तश्चाक्रायणो यथा विब्रूयादसौ गौरसावश्च इत्येवमेवैतद्व्यपदिष्टं भवति
यदेव साक्षादपरोक्षाद्ब्रह्म य आत्मा सर्वान्तरस्तं मे व्याचक्ष्वेत्येष त आत्मा सर्वान्तरः कतमो
याज्ञवल्क्य सर्वान्तरो न दृष्टेर्दृष्टारं वश्येन श्रुतेः श्रोतारं शृणुया न मतेर्मन्तारं मन्वीथा न
विज्ञातेर्विज्ञातारं विजानीया एष त आत्मा सर्वान्तरोऽतोऽन्यदार्तं ततो होषस्तश्चाक्रायण उपरराम
॥ 2 ॥

॥ इति उषस्तब्राह्मणम् ॥ 5 ॥ 4 ॥

यत् साक्षादपरोक्षात् साक्षादेवापरोक्षमिति अनुभवति स्वरूपमन्यच्च सर्वं पश्यतीति
साक्षादपरोक्षात् अपरोक्षेण पश्यतामप्यन्येषां भगवत्प्रसादादेव दर्शनं भवति न
भगवतोऽन्यापेक्षयेति साक्षादिति विशेषणम् अनन्यापक्षस्याप्यपूर्णत्वं भवतीत्यतो ब्रह्मेति
अन्येषां नियन्तृत्वम् चास्तीत्यत आत्मा अन्यनियन्तृत्वेऽप्यन्यापेक्षानास्तीत्यतः सर्वान्तरः। सर्वं

सामर्थ्यं स्वान्तरेवास्तीति। जीवेश्वराभेदनिवृत्त्यर्थं त आत्मेति। साक्षादपरोक्षत्वादिगुणैरेव भेदे
सिद्धेऽपि परमार्थथोऽपि जीवेश्वराभेदनिवृत्त्यर्थं 'त आत्मा' इति।
तत्र प्रधानतात्पर्यज्ञापनार्थं पुनः पुनरभ्यासः। देवतान्तरस्यापीदं लक्षणं समानमिति पृच्छति – यथा
विब्रूयादित्यादिना।
चतुष्टात्त्वादिलक्षणं गोरश्वस्यापि यथा सममेवमेव साक्षादपरोक्षत्वादिलक्षणं
तत्तद्देवतावादिभिस्तस्यास्तस्या अङ्गीक्रियत एव।
अतो विशेषनाम वक्ति - अः इति। अतोऽन्यद्विष्णोरन्यदार्तम्। अ इति विष्णोर्हि नाम।
'न ते विष्णो' 'परो मात्रया' इत्यादि श्रुतिप्रसिद्धं विष्णोर्लक्षणम् - न दृष्टेर्दृष्टारमित्यादिना वक्ति।

'विनैवान्यप्रसादेन पूर्णसर्वगुणात्मकम्।
पश्यन्ननुभवत्येव स्वरूपं केशवः प्रभुः।
पश्यत्यव्यवधानेन सर्वं चान्यज्जडाजडम्।
साक्षादेवापरोक्षात्स विष्णुरेव ततः स्मृतः।
साक्षाच्छब्दः स्वतन्त्रत्वमपरोक्षस्त्वनावृतिम्।
अदनं भोग उद्दिष्टस्तस्माद्विष्णुस्तथा स्मृतः।
ब्रह्मासौ गुणपूर्णत्वादात्मा सर्वनियन्तृतः।
अनियम्यत्वतो नित्यं सर्वैः सर्वान्तरः स्मृतः।
प्राणादिपञ्चरूपो यो वायुः सर्वनियामकः।
नियन्ता परमो विष्णुर्वायोस्तस्यापि सर्वदा।
न दृश्यश्चक्षुषा चासौ न मनोबुद्धिगोचरः।
अनन्तत्वान्महाविष्णुरवाच्योऽश्राव्य एव च।
यद्यप्येते गुणाः सर्वे विष्णोरेव न चान्यगाः।
तथाप्येतैर्गुणैर्युक्तानज्ञाः प्राहुः शिवादिकान्।
अनाम्नैव ततो विष्णुर्माहुर्वेदा अदोषतः।
अदोषत्वाद्गुणोद्रेकाद इत्युक्तो हरिः स्वयम्।
अगम्यत्वाच्च बुध्यादेरतोऽन्ये सर्व एव तु।

ब्रह्मरुद्रादयो जीवा दुःखिनस्तत्प्रसादतः ।
दुःखमुक्ता निजानन्दं प्राप्नुयुर्नित्यमञ्जसा ।
मुक्तानामपि सर्वेषां विष्णुरेवनियामकः ।
पूर्णानन्दस्य तस्यैव मुक्ता विष्णुर् सुखात्मकाः ।
तारतम्येन तिष्ठन्ति ब्रह्मा तेष्वधिकः सदा ।
यथा चन्द्रात् सदा भिन्नाः सर्वे तुहिनविन्दवः ।
एवं विष्णोः सदा भिन्ना मुक्ता ब्रह्मादिका गणाः ।
एवं नियन्ता भगवान् पूर्णसर्वगुणार्णवः ।
एक एव परे विष्णुरनियम्यः सदोदितः' इत्यादि बृहच्छ्रुतिः ।
'आर्तिर्दुःखं समुद्दिष्टमनार्तो विष्णुरव्ययः' इति च ।

अतोऽन्यदार्तमित्येतस्माच्च जीवानां भेदः प्रसिद्धः । न हि जीवादन्यस्यार्तिर्युज्यते । अतो जीवेभ्योऽन्यश्च विष्णुरेव । तदन्ये ब्रह्मरुद्रादयः सर्वे जीवा एवेति सिद्धम् ।

'प्रकृतिस्त्वतिसामीप्यादनार्ताऽपि पृथङ् न तु ।
उच्यते न स्त्रियो यद्वत् त्रयस्त्रिंशत्सुभेदिताः' इति च ॥

॥ इत्युषस्तब्राह्मणम् ॥ 5 ॥ 4 ॥

कहोळब्राह्मणम् ॥ 5 ॥ 5 ॥

अथ हैनं कहोलः कौषीतकेयः पप्रच्छ याज्ञवल्क्येति होवाच यदेव साक्षादपरोक्षाद्ब्रह्म आत्मा सर्वान्तरस्तमेव मे व्याचक्ष्वेत्येष त आत्मा सर्वान्तरः कतमो याज्ञवल्क्य सर्वान्तरो योऽशनायापिपासे शोकं मोहं जरां मृत्युमत्येत्येतं वै तमात्मानं विदित्वा ब्राह्मणः पुत्रैषणायाश्च वित्तैषणायाश्च लोकैषणायाश्च व्युत्थायाथ भिक्षाचर्यं चरन्ति या ह्येव पुत्रैषणा स वित्तैषणा या वित्तैषणा सा लौकैषणोभे ह्येते एषणे एव भवतस्तस्माद्ब्राह्मणः पाण्डित्यं निर्विद्य बाल्येन तिष्ठासेद्बाल्यं च पाण्डित्यं च निर्विद्याथ मुनिरमौनं च मौनं च निर्विद्याथ ब्राह्मणः स ब्राह्मणः केन स्याद्येन स्यात्तेनेदृश एवातोऽन्यदार्तं ततो ह कहोलः कौषीतकेय उपरराम ॥ 1 ॥

॥ इति कहोळब्राह्मणम् ॥ 5 ॥ 5 ॥

यदेव साक्षादिति पुनः प्रश्नो मुक्तानामपि भगवतो भेदोऽस्तीति ज्ञापयितुम्। यदेव ब्रह्म तदन्ये ब्रह्मादयो मुक्ता अपि यन्नैव भवन्ति कदाचन। तमेव ब्रह्म तदन्ये ब्रह्मादयो मुक्ता अपि यन्नैव भवन्ति कदाचन। तमेव मे व्याचक्ष्व मुक्तजीववैलक्षण्येन सहेति द्वितीय एव शब्दार्थः। स तु भगवान् स्वत एवातीताशनायादिरतीतानागतवर्तमानकालेषु ब्रह्मादयस्तु तं विदित्वा तत्प्रसादादेव पश्चादत्येष्यन्ति एतं वैतमित्येतादृशैर्गुणैः साक्षादपरोक्षत्वजीवभेदादिभिर्युक्तमित्यर्थः। भिक्षाचर्यं चरन्ति मुक्ता अपि ब्रह्मादयस्तस्मादेव परमेश्वराद्विप्लुडानन्दमेव भिक्षन्तो वर्तेन्ते। ब्रह्माणानामुक्ता एव ब्राह्मणशब्देनोच्यन्ते।

न हि ज्ञानादनन्तरं संन्यासस्य कर्तव्यता। येषां तद्योग्यता तेषामपि ज्ञानार्थत्वेनैव संन्यासः। मुक्ता अपि यं भिक्षन्ते सोऽतिपरिपूर्णमहानन्दो भगवान् स्वत एव। तदन्ये ब्रह्मादयो मुक्ता अपि तत एव विप्लुडानन्दभिक्षुता इति विशेषः। तथापि तेषामेषणातीततत्त्वान्न दुःखम्।

पुत्रस्य वित्तस्य च लोकार्थत्वाल्लोकैषाणायामन्तर्भावः। वित्तस्यापि प्रायः पुत्रार्थत्वात् पुत्रैषणायाम्। लोकैषणायामपि दुःखरूपत्वात् साऽपि तेषां नास्त्येवेति दर्शयितुमुभे ह्येते एषणे एव भवत इत्याह। उभे अपि दृष्टादृष्टविषये एषणात्वाद्दुःखरूपे एवेत्यर्थः। पुत्रवित्रैषणे उभेऽपि दृष्टविषयत्वादेकैवेत्युभे एवेत्युक्तम्। द्वितीयो ब्राह्मणो ब्रह्माणितुं योग्यः।

पाण्डित्यमागमजज्ञानम्। बाल्यं युक्तिसहितम्। बलयुक्तत्वात्। मौनमुपासनाजम्। अमौनमपरोक्षज्ञानम्। निर्विद्य नितरां प्राप्य लब्ध्वा। विद् लाभ इति धातोः।

अथ ब्राह्मणो मुक्तो भवतीत्यर्थः। स मुक्तो येन केनापि वर्तयन्नीदृश एव भिक्षुक एव। न कदाचित् स्वतन्त्रो भवति।

‘एतस्यैवानन्दस्यान्यानि भूतानि मात्रामुपजीवन्ति’ इति च वक्ष्यति।

मुक्तविषयं चैतत्। अत्र पिताऽपिता भवतीत्यादि तत्प्रस्तावे ‘स्वाप्ययसम्पत्तोरन्यतरापेक्षमाविष्कृतं हि’ इति भगवद्वचनम्। तत्रैव मुक्तानामानन्दतारतम्यं चोक्तम् –

‘स यो मनुष्याणां राद्धः समृद्धो भवति’ इत्यादिना।

श्रोत्रियत्वावृजिनत्वाकामहतत्वानां मुक्तेष्वेव मुख्यत्वात्।

यश्च श्रोत्रिय इति ह्यभ्यासः। न ह्यमुक्ता अवृजिना अकामहता वा। न च श्रुतिफलं सम्यक् प्राप्ताः।
श्रुतिफलप्राप्तिर्हि श्रोत्रियत्वम्।
'सर्वे विमोहितधियस्तव माययेमे ब्रह्मादयस्तनुभृतो बहिरर्थभावाः'
इति भागवते शरीरसम्बन्धिनां मोहादियुतत्वम्। मोहादि युतानां न श्रोत्रियत्वमदुःखत्वमकामहतत्वं
वा।
वृजिनं व्रजनं दुःखं क्लेशो बाधेति चोच्यते' इत्यभिधानम्।
न च देवादिपदाकामानामिन्द्रादिपदाकामानां कश्चिद्विशेषो
दृश्यते। अतो मुक्तविषयमेवैतत्।

'परो मात्रया तन्वा वृधान न ते महित्वमन्वश्रुवन्ति'
'ब्रह्मेशानादिभिर्द्यैर्वैर्यत् प्राप्तुं नैव शक्यते।
तद्यत्स्वभावः कैवल्यं स भवान् केवलो हरे'।
'मुक्तानां परमागतिः'। 'कृष्णो मुक्तैरिज्यते वीतमोहैः'

इत्यादिवचनैश्च भगवदनुग्राह्यत्वं तदानन्दानवाप्तिश्च मुक्तानां
दृश्यते।

'ब्रह्मभ्यासात् आत्मेति मुक्तौ जीवेशयोर्भिदा।
प्रधानतत्परत्वेन दृश्यतेऽत्यादरात् सदा।
महातात्पर्ययोगाच्च स एवार्थोऽवगम्यते।
तात्पर्यं परमं विष्णोरत्युद्रेके विशेषतः।
सर्वश्रुतिस्मृतीनां च दृश्यतेऽन्यत् तदर्थतः।
स च जीवेशयोर्भेदे सर्वोद्रेको हि युज्यते।
ब्रह्मभ्यासस्त आत्मेति श्रुतावादरतस्ततः।
ममात्मेति वचो यत्र विष्णोरपि च दृश्यते।
देहस्यापि स्वरूपत्वज्ञापनं तत्प्रयोजनम्।
न ह्यप्रयोजकं वेदपदं वर्णोऽथवा स्वरः।

क्षरः सर्वाणि भूतानि कूटस्थोऽक्षर उच्यते।

उत्तमः पुरुषस्त्वन्यः परमात्मेत्युदाहृतः' ॥

इत्यादिना च भेदेन महोत्कर्षे परमतात्पर्यं

सर्वशास्त्राणामाह ॥

॥ इति क होलब्राह्मणम् ॥ 5 ॥ 5 ॥

गार्गीब्राह्मणम् ॥ 5 ॥ 6 ॥

अथ हैनं गार्गीवाचक्रवी पप्रच्छ याज्ञवल्क्येति होवाच यदिदं सर्वमप्स्वोतं च प्रोतं चेति कस्मिन्नु
खल्वाप ओताश्चप्रोताश्चेति वायौ गार्गीति कस्मिन्नुखलुवायुरोतश्चप्रोतश्चेत्यन्तरिक्षलोकेषु गार्गीति
कस्मिन्नु खल्वन्तरिक्षलोका ओताश्च प्रोताश्चेति गन्धर्वलोकेषु गार्गीति कस्मिन्नु खलु गन्धर्वलोका
ओताश्च प्रोताश्चेत्यादित्यलोकेषु गार्गीति तस्मिन्नु खल्वादित्यलोका ओताश्च प्रोताश्चेति चन्द्रलोकेषु
गार्गीति कस्मिन्नु खलु चन्द्रलोका ओताश्च प्रोताश्चेति नक्षत्रलोकेषु गार्गीति कस्मिन्नु खलु
नक्षत्रलोका ओताश्च प्रोताश्चेति देवलोकेषु गार्गीति कस्मिन्नु खलु देवलोका
ओताश्चप्रोताश्चेतीन्द्रलोकेषु गार्गीति कस्मिन्नुखल्विन्द्रलोका ओताश्चप्रोताश्चेति प्रजापतिलोकेषु
गार्गीति कस्मिन्नु खलु प्रजापतिलोका ओताश्चप्रोताश्चेति ब्रह्मलोकेषु गार्गीति कस्मिन्नु खलु
ब्रह्मलोका ओताश्च प्रोताश्चेति स होवाच गार्गी माऽतिप्राक्षीर्मा ते मूर्धा व्यपतदनतिप्रश्न्यां वै
देवतामतिपृच्छसि गार्गी माऽतिप्राक्षीरिति ततो ह गार्गी वाचक्रव्युपरराम ॥ 1 ॥

॥ इति गार्गीब्राह्मणम् ॥ 5 ॥ 6 ॥

मुक्तानां तारतम्यं गार्गीब्राह्मणेनोच्यते।

लोका इति मुक्तानामानन्दानुभवाः स्वरूपभूताः। अप्सु वायाविति स्वरूपस्यैव प्रस्तुतत्वात्।

अनतिप्रश्नां वै देवतामतिपृच्छसीति देवतास्वरूपप्रश्नस्यैवावगम्यमानत्वाच्च। न चोपरितनलोकेषु

अधस्तनलोका आश्रिताः। न च वायुर्गन्धर्वलोकाश्रितः। वाय्वाश्रयत्वश्रुतेः सर्वोलोकानाम्।

‘वायुना हि सर्वे लोका नेनीयन्ते’ इत्यादिना।

‘सप्तस्कन्धगतो लोकान् यो विभर्ति महाबलः’ इति हरिवंशेषु।

‘न चानतिप्रश्रत्वं लोकमात्रस्यास्ति। अधस्तनेषु चोपरितना लोकास्तिष्ठन्ति। न च मरुतामेकोऽपि
गन्धर्वलोकादवरो विद्यते। उक्तं च।

‘आ पिबन्त्य खिलान् भोगानित्यापश्चक्रवर्तिनः।

मुक्तास्तेषां वायुसुतश्चक्रो नामा व्यपाश्रयः।

मुक्तस्तस्य च मुक्तस्तु मरुद्गन्धर्वनामवान्।

सुतो वायोस्तत्सुखानां मौक्तानामन्तरिक्षगः।

मरुतामेक एवासावन्तरिक्षश्च वायुजः।

तत्सुखानां च मौक्तानामानन्दाः सूर्यरूपकाः।

सौराणां चापि मौक्तानामानन्दाश्चन्द्ररूपकाः।

आह्लादनाच्चन्द्रनामा देवोऽसावनिरुद्धकः।

स एवा चन्द्रमाविश्य स्थितस्तन्नामकोपि सः।

अनिरुद्धसुखानां च कौक्तानामिन्द्र आश्रयः।

नक्षत्रनामावानिन्द्रो नैवान्यः क्षत्रियोस्य हि।

विद्यते त्रिषु लोकेषु ब्रह्माद्यास्तूर्ध्वलोकगाः।

आनन्दानां तथेन्द्राणां मौक्तानां देव आश्रयः।

देवेति लिङ्गनाम स्याल्लिङ्गात्मा रुद्र उच्यते।

इन्द्राश्रयः शिवस्यापि सुखानां मुक्तिगामिनाम्।

शिवो हीश्वरनामा स्यात् तत्पारम्यात् सरस्वती।

इन्द्रेत्युक्ता तत्सुखानां ब्रह्माऽऽधिर्मुक्तिगामिनाम्।

तत्सुखानां परं ब्रह्म मुक्तिगानां पराश्रयः।

एवमेव च संसारे बिम्बत्वादुत्तरोत्तरम्।

न परब्रह्मणः कश्चिदाश्रयः स्वाश्रयं यतः।

तस्याश्रयोऽस्ति वेत्येवं पृच्छतोऽपि शिरः सदा।

भिध्यते पर्वतैरन्धे तमसिस्थस्य दैवतैः।

तस्माद्ब्रह्म परं नित्यं ज्ञेयं पूर्णमनाश्रयम् इति ब्रह्माण्डे।

‘रुद्रं समाश्रिता देवा रुद्रो ब्रह्माणमाश्रितः ।

ब्रह्मा मामाश्रितो नित्यं नाहं कञ्चिदुपाश्रितः’ इति भारते।

‘अथात आनन्दस्य मीमांस भवति’ इत्यादेश्च

संसाराल्लुप्तानां मुक्तानां कानि सुखानि लोकाः । रोचमानानि कानि लोकाः –

लीनं सुखं क इत्युक्तं कं नाम क्षीयतेऽत्र यत्॥

इति गर्गीं ब्राह्मणं ॥5॥6॥

अन्तर्यामिब्राह्मणम् ॥5॥7॥

अथ हैनमुद्दालक आरुणिः पप्रच्छ याज्ञवल्क्येति होवाच मद्रेश्वरसाम पतञ्जलस्य काप्यस्य गृहेषु यज्ञमधीयानास्तस्यासीद्भार्या गन्धर्वगृहीता तमपृच्छाम कोऽसीति सोऽब्रवीत्कबन्ध अथर्वण इति सोऽब्रवीत्पतञ्जलं काप्य याकांश्च वेत्थ नु त्वं काप्य तत्सूत्रं येनायं च लोकः परश्च लोकः सर्वाणि च भूतानि सन्दृष्टानि भवन्तीति सोऽब्रवीत्पतञ्जल काप्यो नाहं तद्भगवन्वेदेति सोऽब्रवीत्पतञ्जलं काप्यं याकांश्च वेत्थ नु त्वं काप्य तमन्तर्यामिणं य इमं च लोकं परं च लोकं सर्वाणि च भूतानि योऽन्तरो यमयतीति सोऽब्रवीत्पतञ्जलः काप्यो नाहं तं भगवन्वेदेति सोऽब्रवीत्पतञ्जलं काप्यं याकांश्च यो वै तत्काप्य सूत्रं विद्यात्तं चान्तर्यामिणमिति स ब्रह्मवित्स लोकवित्स देववित्स भूतवित्स आत्मवित्स सर्वविदिति तेभ्योऽब्रवीत्तदहं वेद तच्चेत्त्वं याज्ञवल्क्य सूत्रमविद्वांस्तं चान्तर्यामिणं ब्रह्मगवीरुदजसे मूर्था ते विपतिष्यतीति वेद वा अहं गौतम तत्सूत्रं तं चान्तर्यामिणमिति यो वा इदं कश्चिद्भूयाद्वेदा वेदेति यथा वेत्थतथा ब्रूहीति ॥ 1 ॥

स होवाच वायुर्वै गौतम तत्सूत्रं वायुना वै गौतम सूत्रेणायं च लोकः परश्चलोकः सर्वाणि च भूतानि सन्दृष्टानि भवन्ति तस्माद्वै गौतम पुरुषं प्रेतमाहुर्व्यस्रंसिषतास्याज्ञानीति वायुना हि गौतम सूत्रेण सन्दृष्टानि भवनत्तीत्येवमेवैतद्याज्ञवल्क्यान्तर्यामिणं ब्रूहीति ॥ 2 ॥ यः पृथिव्यां तिष्ठन्पृथिव्या अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयत्येष त आत्माऽन्तर्याम्यमृतः ॥ 3 ॥ योऽप्सु तिष्ठन्नद्भ्योऽन्तरो यमापो न विदुर्यस्यापः शरीरं योऽपोऽन्तरो यमयत्येष त आत्माऽन्तर्याम्यमृतः ॥ 4 ॥ योऽग्नौ तिष्ठन्नग्नेरन्तरो यमग्निर्न वेद यस्याग्निः शरीरं योऽग्निमन्तरो यमयत्येष त आत्माऽन्तर्याम्यमृतः ॥ 05 ॥ योऽन्तरिक्षे तिष्ठन्नन्तरिक्षादन्तरो यमन्तरिक्षं न वेद

यस्यान्तरिक्षं शरीरं योऽन्तरिक्षमन्तरो यमयत्येष त आत्माऽन्तर्याम्यमृतः ॥6॥

योवायौ तिष्ठन्वायोरन्तरो यं वायुर्न वेद यस्य वायुः शरीरं यो वायुमन्तरो यमयत्येष त आत्माऽन्तर्याम्यमृतः

॥7॥ यो दिवि तिष्ठन् दिवोऽन्तरो यं द्यौर्न वेद यस्य द्यौः शरीरं यो दिवमन्तरो यमयत्येष त आत्माऽन्तर्याम्यमृतः ॥8॥ य आदित्ये तिष्ठन्नादित्यादन्तरो यमादित्यो न वेद यस्यादित्यः शरीरं य

आदित्यमन्तरो यमयत्येष त आत्माऽन्तर्याम्यमृतः ॥9॥ यो दिक्षु तिष्ठन् दिग्भ्योऽन्तरो यं दिशो न विदुर्यस्य दिशः शरीरं यो दिशोऽन्तरो यमयत्येष त आत्माऽन्तर्याम्यमृतः ॥10॥ यश्चन्द्रतारके

तिष्ठंश्चन्द्रतारकादन्तरो यं चन्द्रतारकं न वेद यस्य चन्द्रतारकं शरीरं यश्चन्द्रतारकमन्तरो यमयत्येष त आत्माऽन्तर्याम्यमृतः ॥11॥ य आकाशे तिष्ठन्नाकाशादन्तरो यमाकाशो न वेद यस्याकाशः

शरीरं य आकाशमन्तरो यमयत्येष त आत्माऽन्तर्याम्यमृतः ॥12॥ यस्तमसि तिष्ठंस्तमसोऽन्तरो यं तमो न वेद यस्य तमः शरीरं यस्तमसोऽन्तरो यमयत्येष त आत्माऽन्तर्याम्यमृतः ॥13॥ यस्तेजसि

तिष्ठंस्तेजसोऽन्तरो यं तेजो न वेद यस्य तेजः शरीरं यस्तेजोऽन्तरो यमयत्येष त आत्माऽन्तर्याम्यमृतः इत्यधिदैवतमथाधिभूतम् ॥14॥

यः सर्वेषु भूतेषु तिष्ठन्सर्वेऽभ्यो भूतेभ्योऽन्तरो यं सर्वाणि भूतानि न विदुर्यस्य सर्वाणि भूतानि शरीरं यः सर्वाणि भूतान्यन्तरो यमयत्येष त आत्माऽन्तर्याम्यमृत इत्यधिभूतमथाध्यात्मम् ॥15॥ यः

प्राणे तिष्ठन्प्राणादन्तरो यं प्राणो न वेद यस्य प्राणः शरीरं यः प्राणमन्तरो यमयत्येष त आत्माऽन्तर्याम्यमृतः ॥16॥ यो वाचितिष्ठन्वाचोऽन्तरो यं वाङ् न वेद यस्य वाक् शरीरं यो

वाचमन्तरो यमयत्येष त आत्माऽन्तर्याम्यमृतः ॥17॥ यश्चक्षुषितिष्ठंश्चक्षुषोऽन्तरो यं चक्षुर्न वेद यस्य चक्षुः शरीरं यश्चक्षुरन्तरो यमयत्येष त आत्मान्तर्याम्यमृतः ॥18॥ यः श्रोत्रे तिष्ठन्

श्रोत्रादन्तरो यं श्रोत्रं न वेद यस्य श्रोत्रं शरीरं यः श्रोत्रमन्तरो यमयत्येष त आत्माऽन्तर्याम्यमृतः ॥19॥ यो मनसि तिष्ठन्मनसोऽन्तरो यं मनो न वेद यस्य मनः शरीरं यो

मनोऽन्तरो यमयत्येष त आत्माऽन्तर्याम्यमृतः ॥20॥ यस्त्वचि तिष्ठंस्त्वचोऽन्तरो यं त्वङ् न वेद यस्य त्वक् शरीरं यस्त्वचमन्तरो यमयत्येष त आत्माऽन्तर्याम्यमृतः ॥21॥ यो विज्ञाने

तिष्ठन्विज्ञानादन्तरो यं विज्ञानं न वेद यस्य विज्ञानं शरीरं यो विज्ञानमन्तरो यमयत्येष त आत्माऽन्तर्याम्यमृतः

॥ 22 ॥ यो रेतसि तिष्ठन्नेत्रसोऽन्तरो यं रेतो न वेद यस्य रेतः शरीरं यो रेतोऽन्तरो यमयत्येष त
आत्माऽन्तर्याम्यमृतोऽदृष्टो द्रष्टाऽश्रुतः श्रोताऽमतो मन्ताऽविज्ञातो विज्ञाता नान्योऽतोऽस्ति
द्रष्टृचानान्योऽतोऽस्ति श्रोता नान्योऽतोऽस्ति मन्ता नान्योऽतोऽस्ति विज्ञातैष त
आत्माऽन्तर्याम्यमृतोऽतोऽन्यदार्तं ततो होद्दालक अरुणिरुपरराम ॥ 23 ॥

॥ इत्यन्तर्यामिब्राह्मणम् ॥ 5 ॥ 7 ॥

भा – पुनस्तस्यैव सर्वनियन्तृत्वमुच्यते। योऽन्तरो यमयतीति द्वितीयशब्दो विष्णुशब्दपर्यायः।

‘अकयप्रविसम्भूमसखहा विष्णुवाचकाः।

एकाक्षरा ह इत्येष निर्दोषत्वाज्जनार्दनः।

आनन्दत्वात् क इत्युक्तः पूर्णत्वाद् य इतीर्यते’ इत्यादि शब्दनिर्णये।

इति स्वप्रतिज्ञातप्रकारेण।

‘ब्रह्मवित् पूर्णविज्ञानाल्लोकानां कर्तृवेदनात्।

लोकविदेवविच्चासौ देवानां देववेदनात्।

वेदार्थवेदनाच्चैव वेदविद्भूतवित् तथा।

तन्नियन्तृपरिज्ञानादात्मविच्चाप्तवेदनात्।

सर्ववित् सर्वसारज्ञो यो वेद पुरुषोत्तमम्।

देशाधिष्ठातृविज्ञानादेशज्ञ इति चोच्यते।

यथा तद्वद्दहरेर्ज्ञानात् सर्वज्ञ इति वैदिकम्’ इति ब्रह्मतर्कः।

‘स्यूतं जगदिदं यस्मिन् सूत्रं वायुरसौस्मृतः।

तं चापि यमयेद्यस्मादन्तर्यामी हरिः स्मृतः।

पृथिव्याद्या देवतास्तु देहवद्यद्वयशत्वतः।

शरीरमिति चोच्यन्ते यस्य विष्णोर्महात्मनः।

अन्तस्थो देवतानां च न विदुर्यं च देवताः।

प्रविष्टत्वाद्देवतास्थः सोऽन्तरः स्ववशत्वतः।

बाह्यापेक्षां विना यस्तु रमते सोऽन्तरः स्मृतः।

अतिप्रियत्वाच्च हरेरन्तरत्वमुदाहृतम्।

जीवानां स्वप्रियत्वं च विष्णुना नियतं यतः।

तस्य प्रियत्वं नान्येन देवस्य नियतं क्वचित्।

स्वतन्त्रः सन्नियन्तासावन्तर्यामी ततः स्मृतः।

देवतानां स्वभावोऽपि स्वरूपमपि सर्वदा।

तदधीनं ततो यामी वासुदेवः प्रकीर्तितः।

स्वभावसत्तादातृत्वं यन्तृत्वमिति कथ्यते' इति ब्रह्मतर्कः।

'अधिभूतं सर्वजीवा अध्यात्मं तच्चरीरगाः।

देवतास्ताः स्वलोकस्था अधिदेवाभिधा मताः।

लोकाभिमानिन्यस्ता एवाधिलोका इतीरिताः।

यज्ञाभिमानिनो देवा अधियज्ञा इति स्मृताः' इति च।

भवनाधिकारे स्थितत्वादधिभूतम्।

'पृथुं नारायणं वाति समादायैव पक्षिराट्।

अतः स पृथिवीत्युक्तस्त्वन्तरिक्षं हरः स्मृतः।

स्वान्तर्गतं यतः सर्वमिच्छया क्षपयेदसौ।

द्यौर्नाम देवी विद्युत् स्यात् साक्षादेव सरस्वती।

द्योतनात् सर्ववस्तूनां तमो दुर्गा प्रकीर्तिता।

यतः सङ्ग्लपयेत् सर्वास्तेजः श्रीः परिकीर्तिता।

आकाशो विघ्नः उद्दिष्टः काशते हि पृथूदरः।

आपो वरुण उद्दिष्टो तदेतत् पालयत्यसौ।

आत्मा विज्ञानमिति तु सर्वजीवाभिमानवान्।

ब्रह्मैवोक्तस्त्वमे सर्वेऽप्यनुक्ता याश्च देवताः।

ये च जीवाः परे सर्वे नियता विष्णुनैव हि।

जीवानां नियमेऽजीवं किमु वाच्यमिति श्रुतिः।

पृथक् तन्नियमं नैषा वक्ति सिद्धत्वतः स्वतः ।
स एष सर्ववेत्ता हि परमात्परमो हरिः ।
नान्यो वेत्ता स्वतन्त्रोऽस्ति जीवाः सर्वे हि दुःखिनः ।
यदि स्वतन्त्रा नैवैते दुःखिनः स्युः कदाचन ।
अत अर्तिमातामार्तिदाता मुक्तिप्रदश्च सः ।
भगवान् परमो विष्णुः स्वतन्त्रः सर्वदैकराट् '

इत्यादि महामीमांसायाम् ॥

॥ इत्यन्तर्यामिब्राह्मणम् ॥ 5 ॥ 7 ॥

अक्षरब्राह्मणम् ॥ 5 ॥ 8 ॥

अथ ह वाचक्रव्युवाच ब्राह्मणा भगवन्तो हन्ताहमिमं द्वौ प्रश्नौप्रक्ष्यामि तौ चेन्मे वक्ष्यति न वै जातु
युष्माकमिमं कश्चिद्ब्रह्मोद्यं जेतेति पृच्छ गार्गीति ॥ 1 ॥ सा होवाचाहं वै त्वा याज्ञवल्क्य यथा काश्यो
वा वैदेहो वोग्रपुत्र उज्यं धनुरधिज्यं कृत्वा द्वौ बाणवन्तौ सपत्नातिव्याधिनौ हस्ते
कृत्वोपोत्तिष्ठेदेवमेवाहं त्वा द्वाभ्यां प्रश्नाभ्यामुपोदस्थां तौ मे ब्रूहीति पृच्छ गार्गीति ॥ 2 ॥ सा होवाच
यदूर्ध्वं याज्ञवल्क्य दिवो यदवाक् पृथिव्या यदन्तरा द्वावापृथिवी इमे यद्भूतं च भवच्च
भविष्यच्चेत्याचक्षते कस्मिंस्तदोतं च प्रोतं चेति ॥ 3 ॥ स होवाच यदूर्ध्वं गार्गी दिवो यदवाक्पृथिव्या
यदन्तरा द्वावापृथिवी इमे यद्भूतं च भवच्च भविष्यच्चेत्याचक्षत आकाशे तदोतं च प्रोतं चेति ॥ 4 ॥ सा
होवाच नमस्तेऽस्तु याज्ञवल्क्य यो म एतं व्यवोचोऽथ परस्मै धारयस्वेति पृच्छ गार्गीति ॥ 5 ॥ सा
होवाच यदूर्ध्वं याज्ञवल्क्य दिवो यदवाक्पृथिव्या यदन्तरा द्वावापृथिवी इमे यद्भूतं च भवच्च
भविष्यच्चेत्याचक्षते कस्मिंस्तदोतं च प्रोतं चेति ॥ 6 ॥ स होवाच यदूर्ध्वं गार्गी दिवो यदवाक्पृथिव्या
यदन्तरा द्वावापृथिवी इमे यद्भूतं च भवच्च भविष्यच्चेत्याचक्षत आकाश एव तदोतं च प्रोतं चेति
कस्मिन्नुखल्वाकाश ओतश्च प्रोतश्चेति ॥ 7 ॥ स होवाचैतद्वै तदक्षरं गार्गी ब्राह्मणा अभिवदन्त्यस्थूल-
मनण्वहस्वमदीर्घमलोहितमस्त्रेहमच्छायमतमोऽवाय्वनाकाशमसङ्गमरसमगन्धमचक्षुष्कमश्रोत्रमवा
गमनोऽतेजस्कमप्राणममुखममात्रमगोत्रमजरमभयममृतमरजोऽशब्दमविवृतमसंवृतमपूर्वमनपरम
नन्तरमबाह्यं न तदश्नाति किञ्चन न तदश्नाति कश्चन ॥ 8 ॥ एतस्य वा अक्षरस्य गार्गी सूर्याचन्द्रमसौ

विधृतौ तिष्ठत प्रशासने एतस्य वा अक्षरस्य प्रशासने गार्गी द्वावापृथिव्यौ विधृते तिष्ठत एतस्य वा
अक्षरस्य प्रशासने गार्गी निमेषा मुहूर्ता अहोरात्र्याण्यर्धमासा मासा ऋतवः संवत्सरा इति
विधृतास्तिष्ठन्त्येतस्य वा अक्षरस्य प्रशासने गार्गी प्राच्योऽन्या नद्यः स्यन्दन्ते श्वेतेभ्यः पर्वतेभ्यः
प्रतीच्योऽन्या यां यां च दिशमन्वेतस्य वा अक्षरस्य प्रशासने गार्गी ददतो मनुष्याः प्रशंसन्ति
यजमानं देवा दर्वी पितरोऽन्वा यत्ताः ॥ 9 ॥ यो वा एतदक्षरं गार्ग्यविदित्वाऽस्मिंल्लोके जुहोति यजते
तपस्तप्यते बहूनि वर्षसहस्राण्यन्तवदेवास्य तद्भवति यो वा एतदक्षरं गार्ग्यविदित्वाऽस्माल्लोकात्प्रैति
स कृपणोऽथ य एतदक्षरं गार्गी विदित्वाऽस्माल्लोकात्प्रैति स ब्राह्मणः ॥ 10 ॥ तद्वा एतदक्षरं गार्ग्यदृष्टं
द्रष्टृश्रुतं श्रोत्रमतं मन्त्रविज्ञातं विज्ञातृ नान्यदतोऽस्ति द्रष्टृ नान्यदतोऽस्ति श्रोतृ नान्यदतोऽस्ति मन्त्र
नान्यदतोऽस्ति विज्ञात्रेतस्मिन्नु खल्वक्षरे गार्ग्याकाश ओतश्च प्रोतश्चेति ॥ 11 ॥ सा होवाच ब्राह्मणा
भगवन्तस्तदेव बहु मन्यध्वं यदस्मान्नमस्कारेण मुच्येध्वं न वै जातु युष्माकमिमं कश्चिद्ब्रह्मोद्यं जेतेति
ततो ह वाचक्रव्युपरराम ॥ 12 ॥

॥ इत्यक्षरब्राह्मणम् ॥ 5 ॥ 8 ॥

पूर्वं गार्ग्या जीवानामुत्तरोत्तराश्रयत्वं सर्वेषां भगवदाश्रयत्वं च श्रुतम्। न तु
मूलप्रकृतेराधारत्वमाधेयत्वं वा। अतः पुनः पृच्छति। विजिगीषुकथात्वाद्ब्राह्मणानुज्ञया।
स्वभर्तुर्विद्याबलं चानत्यपि युष्माकमेनं जेतुं न शक्य इति ज्ञापयित्वा तेषामुपकारार्थं च पप्रच्छ। न च
युक्त्या पूर्वमुपरता। भार्यात्वाद्भगवतोऽन्याधारत्वं नाशङ्क्यमित्युक्ते भीत्यैवोपरता।
भगवतोऽन्याधारत्वं च सर्वाधारमूलप्रकृतेरपि भगवानेवाधार इत्युक्ते युक्तित एव निवारितं भवति।
'नान्यदतोऽस्तिद्रष्टृ' इत्यादियुक्तिभिश्च। अस्थूलत्वादियुक्तिभिश्च।

भा - 'वादो जल्पो वितण्डेति त्रिविधा विदुषां कथा।

केवलं तत्त्वविज्ञानमुद्दिश्य गुरुशिष्ययोः।

अन्ययोर्वा बहूनां वा निर्दुष्टमनसां कथा।

वाद इत्युच्यते सद्भिर्जयस्तत्रार्थिको भवेत्।

विजये शिष्यताऽन्येषां पूजा च जयिनः सदा।

पुनश्च संशयो यत् स्यात् तेषां तस्यापि वारणम्।

कर्तव्यं जयिना नित्यमशक्तस्य स्वतोऽधिकात्।
अन्योन्यनिर्णयश्चेत् स्यात् तदा सब्रह्मचारिणः।
पृष्टेन प्रथमं मानं वक्तव्यं वादिना शुभम्।
वेदाः सर्वे शुभं मानं सेतिहासपुराणकाः।
सपञ्चरात्रमीमांसाः स्मृतयश्चाप्यनन्तरम्।
तदन्यदशुभं प्रोक्तं न प्रयोज्यं कथासु च।
मिश्रमक्षानुमाने तु ग्राह्ये शब्दार्थनिर्णये।
अदुष्टमिन्द्रियं त्वक्षमुपपत्तिस्तथाऽनुमा।
अनुमैव त्वभावाख्यो ह्यर्थापत्त्युपमे तथा।
उपपत्तिभेदा यत्तेऽपि वाक्यमेवागमः शुभम्।
तत्त्वनिर्णयवैलोम्यं संवादो वा विरोधिते।
पराजय इति प्रोक्तः समः सर्वकथासु च।
तत्त्वनिर्णयवैलोम्ये दण्ड्या वादकथास्वपि।
गुरुणैव त्ववश्यानां राजा दण्डं प्रयोजयेत्।
गरुदण्डस्तु वाचा स्याद्राजदण्डोऽर्थदेहतः।
गुरुदण्डोऽप्यर्थतः स्यात् संवादे व्रततोऽपि वा।
राजदण्डो बलाच्च स्याद्दोषस्य गुरुलाघवात्।
संवादे दण्ड्यता नास्ति जल्पादौ च कथञ्चन।
तत्त्वविप्लवकर्तारं संसत्सु च पराजितम्।
छित्वा जिह्वां च काकाङ्कं राजा राज्याद्विवासयेत्।
अन्यसाम्यमभेदो वा निचता वा कुतश्चन।
विष्णोः श्रीपूर्वकाणां च व्यत्यासो गुणदोषतः।
तद्भक्तेरन्यधर्मत्वं पञ्चैते तत्त्वविप्लवाः।
तत्त्वविप्लवकं शूद्रं वैश्यं क्षत्रियमेव वा।
हन्यादेवाविचारेण विप्रजिह्वां तथोदरेत्।

बौद्धादीनां यतः सर्वे तत्त्वविप्लावकास्ततः ।
सर्वनास्तिकवादी वा स्वमनीषामतोऽपि वा ।
तस्यापि पक्षं संश्रित्य दूषयेद्वाक्ययुक्तितः ।
यस्य नैवागमो मानं तं ब्रूयादागमाश्रयः ।
धर्मार्थोऽथवृथैवायं तव पक्षस्य सङ्ग्रहः ।
धर्मार्थश्चेन्न धर्मो हि शक्यो द्रष्टुं विनाऽगमात् ।
यथाऽनुमीयते हिंसा पापहेतुस्तथैव हि ।
धर्महेतुत्वमप्यस्या अनुमातुं सुशक्यते ।
वृथा पक्षं वृथा हन्याद्यदि कश्चित् किमुत्तरम् ।
इत्यशक्तौ सतां सर्वे सम्भूयापि निवारणम् ।
कुर्युरेवासतां सन्तस्तत्त्वविप्लाविनां जये ।
येषां विष्णोः समं किञ्चिदधिकं वा न तु क्वचित् ।
क्षरक्षराभ्यां भिन्नं च विष्णुं पश्यन्ति ये सदा ।
तारतम्यविदः सर्वजीवानां प्रकृतेरपि ।
भगवद्धर्मिणो नित्यं ते सन्तः परिकीर्तिताः ।
पराजितेष्वसत्सूक्तं राजा दण्डं प्रपातयेत् ।
जितेषु सत्स्वसद्विस्तु राजोदासीनतां व्रजेत् ।
यावदेषां विजेता स्यादथ दण्डं निपातयेत्' इत्यादि ब्रह्मतर्कः ।

'बाणस्त्वयोमयः प्रोक्तः शरो नालोऽस्य कीर्तितः' इत्यभिधानम् ।

'कर्मारस्तु तदा बाणं तीक्ष्णमञ्जलिकाभिधम् ।

सन्दधानः शरे यान्तं राजानं न ददर्श ह' इति पादौ ।

'दीप्तेराकाशशब्दोक्ता श्रीर्हि सर्वाश्रया मता ।

तदाश्रयः परो विष्णुः सोऽस्थूलादिगुणो मतः' इति स्कान्दे ।

पुन प्रश्नः सर्वाधारा प्रकृतिरित्यनुपचरितत्वेनावधारणार्थम् । आकाश एवेत्यवधारणात् ।

‘पुनरुक्तिः शब्ददोषो न्यूनाधिक्यादिकं तथा ।
न जीगीषुकथायां च कारणं स्यात् पराजये ।
क्वचिद्विद्याधिकस्यापि स्वलनं सम्भवेद्यतः ।
तत्त्वनिर्णय वैलोम्यं विलम्बो वा मुहूर्ततः ।
विद्यादौर्बल्यहेतुः स्यादतस्तस्मिन् पराजयः’ इति ब्रह्माण्डे ।

अतस्तत्त्वनिर्णयविरोधिपुनरुक्त्यादीनि निग्रहः ।

‘प्रसिद्धस्थूलसूक्ष्मादिवैलक्षण्याज्जनार्दनः ।
अस्थूलादिरिति प्रोक्तो नैव स्थौल्याद्यभावतः ।
अनावृत्तेस्तमो नास्य स्वातन्त्र्यान्नाद्यते क्वचित् ।
द्यावापृथिव्यौ श्रीभूमी केशौ सूर्यविधू मतौ ।
दीप्तेः पृथुत्वाज्ज्ञानाच्च तथाह्लादविधेरपि ।
तदाधारो हरिर्नित्यं स्वातन्त्रेण प्रशासकः ।
आधारत्वं श्रियो यच्च तच्च विष्णोः प्रशासनात् ।
तद्वशान्न स्वतन्त्रत्वं स स्वतन्त्रो हरिः सदा’

इति महामीमांसायाम् ।

‘न तस्य प्राकृता मूर्तिर्मांसमेदोऽस्थिसम्भवा ।
न योगित्वादीश्वरत्वात् सत्यरूपाच्युतो विभुः’ इति वाराहे ।
‘आदित्यवर्णं तमसस्तु पारे’ इत्यादेश्च ।
‘न सत् तन्नासदुच्यते ।’ ‘अदुःखमसुखं समम् ।’
‘न प्रज्ञं नाप्रज्ञम्’ इत्यादि च ॥

॥ इत्यक्षरब्राह्मणम् ॥ 5 ॥ 8 ॥

शाकल्यब्राह्मणम् ॥ 5 ॥ 9 ॥

अथ हैनं विदग्धः शाकल्यः पप्रच्छ कति दैवा याज्ञवल्क्येति हैतयैव निविदा प्रतिपेदे यावन्तो

वैश्वदेवस्य निविद्युच्यन्ते त्रयश्चत्री च शता त्रयश्चत्री च सहस्रेत्योमिति होवाच कत्येव देवा
याज्ञवल्क्येति त्रयस्त्रिंशदित्योमिति होवाच कत्येव देवा याज्ञवल्क्येति षडित्योमिति होवाच कत्येव
देवा याज्ञवल्क्येति त्रय इत्योमिति होवाच कत्येव देवा याज्ञवल्क्येति द्वावित्योमिति होवाच कत्येव
देवा याज्ञवल्क्येत्यध्यर्ध इत्योमिति होवाच कत्येव देवा याज्ञवल्क्येत्येक इत्योमिति होवाच कतमे ते
त्रयश्चत्री च शता त्रयश्चत्री च सहस्रेति ॥ 1 ॥ स होवाच महिमान एवैषामेते त्रयस्त्रिंशत्त्वेव देवा इति
कतमे ते त्रयस्त्रिंशदित्यष्टौवसव एकादश रुद्रा द्वादशादित्यास्त एकत्रिंशदिन्द्रश्चैव
प्रजापतिश्चत्रयस्त्रिंशा इति ॥ 2 ॥ कतमे वसव इत्यग्निश्चपृथिवी च वायुश्चान्तरिक्षं
चादित्यस्त्र्यष्टौश्चन्द्रमाश्च नक्षत्राणि चैते वसव एतेषु हीदं वसु सर्वं हितमिति तस्माद् वसव
इति ॥ 3 ॥ कतमे रुद्रा इति दशमे पुरुषे प्राणा आत्मैकादशस्ते यदाऽस्माच्छरीरान्मर्त्यादुत्क्रामन्त्यथ
रोदयन्ति तद्यद्रोदयन्ति तस्माद् रुद्रा इति ॥ 4 ॥ कतम आदित्या इति द्वादश वैमासाः संवत्सरस्यैत
आदित्या एते हीदं सर्वमाददाना यन्ति ते यदिदं सर्वमाददाना यन्ति तस्मादादित्या इति ॥ 5 ॥
कतम इन्द्रः कतमः प्रजापतिरेति स्तनयित्बुरेवेन्द्रो यज्ञः प्रजापतिरिति कतमः
स्तनयित्बुरित्यशनिरिति कतमो यज्ञ इति पशव इति ॥ 6 ॥ कतमे षडित्यग्निश्च पृथिवी च
वायुश्चान्तरिक्षं चादित्यश्चद्यौश्चैते षडेतेषु हीदं सर्वं षडिति ॥ 7 ॥ कतमे ते त्रयो देवा इतीम एव त्रयो
लोका एषु हीमे सर्वे देवा इति कतमौ तौ द्वौ देवावित्यन्नं चैव प्राणश्चेति कतमोऽध्यर्ध इति योऽयं
पवत इति ॥ 8 ॥ तदाहुर्यदयमेक इवैव पवतेऽथ कथमध्यर्ध इति यदस्मिन्निदं सर्वमध्याध्नोत्तेनाध्यर्ध
इति कतम एको देव इति प्राण इति स ब्रह्मत्यदित्याचक्षुते ॥ 9 ॥ पृथिव्येव यस्यायतनमग्निर्लोको-
मनोज्योतिर्यो वै तं पुरुषं विद्यात्सर्वस्यात्मनः परायणं स वै वेदिता स्याद्याज्ञवल्क्य वेदवा अहं तं
पुरुषं सर्वस्यात्मनः परायणं यमात्थ य एवायं शारीरः पुरुषः स एष वदैव शाकल्य तस्य का
देवतेत्यमृतमिति होवाच ॥ 10 ॥
काम एव यस्यायतनं हृदयं लोको मनो ज्योतिर्यो वै तं पुरुषं विद्यात्सर्वस्यात्मनः परायणं स वै
वेदिता स्याद्याज्ञवल्क्य वेद वा अहं तं पुरुषं सर्वस्यात्मनः परायणं यमात्थ य एवायं काममयः
पुरुषः स एष वदैव शाकल्य तस्य का देवतेति स्त्रिय इति होवाच ॥ 11 ॥ रूपाण्येव यस्यायतनं
चक्षुर्लोको मनोज्योतिर्यो वै तं पुरुषं विद्यात्सर्वस्यात्मनः परायणं स वै वेदिता स्याद्याज्ञवल्क्य वेद
वा अहं तं पुरुषं सर्वस्यात्मनः परायणं यमात्थ य एवासावादित्ये पुरुषः स एष वदैव शाकल्य तस्य

का देवतेति सत्यमित होवाच ॥ 12 ॥ आकाश एव यस्यायतनं श्रोत्रं लोको मनोज्योतिर्यो वै तं पुरुषं
विद्यात्सर्वस्यात्मनः परायणं स वै वेदिता स्याद्याज्ञवल्क्य वेद वा अहं तं पुरुषं सर्वस्यात्मनः
परायणं यमात्थ य एवायं श्रौत्रः प्रातिश्रुत्कः पुरुषः स एष वदैव शाकल्य तस्या का देवतेति दिश
इति होवाच ॥ 13 ॥ तम एव यस्यायतनं हृदयं लोको मनोज्योतिर्यो वै तं पुरुषं विद्यात्सर्वस्यात्मनः
परायणं स वै वेदिता स्याद्याज्ञवल्क्य वेद वा अहं तं पुरुषं सर्वस्यात्मनः परायणं यमात्थ य एवायं
छायामयः पुरुषः स एष वदैव शाकल्य तस्य का देवतेति मृत्युरिति होवाच ॥ 14 ॥ रूपाण्येव
यस्यायतनं चक्षुर्लोको मनो ज्योतिर्यो वै तं पुरुषं विद्यात्सर्वस्यात्मनः परायणं स वै वेदिता
स्याद्याज्ञवल्क्य वेद वा अहं तं पुरुषं सर्वस्यात्मनः परायणं यमात्थ य एवायमादर्शं पुरुषः स एष
वदैव शाकल्य तस्य का देवतेत्यसुरिति होवाच ॥ 15 ॥
अप एव यस्यायतनं हृदयं लोको मनोज्योतिर्यो वै तं पुरुषं विद्यात्सर्वस्यात्मनः परायणं स वै वेदिता
स्याद्याज्ञवल्क्य वेद वा अहं तं पुरुषं सर्वस्यात्मनः परायणं यमात्थ य एवायमप्सुपुरुषः स एष वदैव
शाकल्य तस्य का देवतेति वरुण इति होवाच ॥ 16 ॥ रेत एव यस्यायतनं हृदयं लोको मनोज्योतिर्यो
वै तं पुरुषं विद्यात्सर्वस्यात्मनः परायणं स वै वेदिता स्याद्याज्ञवल्क्य वेद वा अहं तं पुरुषं
सर्वस्यात्मनः परायणं यमात्थ य एवायं पुत्रमयः पुरुषस्स एष वदैव शाकल्य तस्य का देवतेति
प्रजापतिरिति होवाच ॥ 17 ॥ शाकल्येति होवाच याज्ञवल्क्यस्त्वांस्विदिमे ब्राह्मणा
अङ्गारावक्रयणमकृता इति ॥ 18 ॥ याज्ञवल्क्येति होवाच शाकल्यो यदिदं कुरुपाञ्चालानां
ब्राह्मणानत्यवादीः किं ब्रह्म विद्वानिति दिशो वेद सदेवाः सप्रतिष्ठा इति यदिशो वेत्थ सदेवाः
सप्रतिष्ठाः ॥ 19 ॥ किं देवतोऽस्यां प्राच्यां दिश्यसीति आदित्यदेवत इति स आदित्यः कस्मिन्प्रतिष्ठित
इति चक्षुषीति कस्मिन्नुचक्षुः प्रतिष्ठितमिति रूपेष्विति चक्षुषा हि रूपाणि पश्यति कस्मिन्नु रूपाणि
प्रतिष्ठितानीति हृदय इति होवाच हृदयेन हि रूपाणि जानाति हृदये ह्येव रूपाणि प्रतिष्ठितानि
भवनत्तीत्येवमेवैतद्याज्ञवल्क्य ॥ 20 ॥
किं देवतोऽस्यां दक्षिणायां दिश्यसीति यमदेवत इति स यमः कस्मिन्प्रतिष्ठित इति यज्ञ इति कस्मिन्
यज्ञः प्रतिष्ठित इति दक्षिणायामिति कस्मिन्नु दक्षिणा प्रतिष्ठितेति श्रद्धायामिति यदा ह्येव श्रद्धत्तेऽथ
दक्षिणां ददाति श्रद्धायां ह्येव दक्षिणा प्रतिष्ठितेति कस्मिन्नु श्रद्धा प्रतिष्ठितेति हृदय इति होवाच हृदयेन
हि श्रद्धां जानाति हृदये ह्येव श्रद्धा प्रतिष्ठिता भवतीत्येवमेवैतद्याज्ञवल्क्य ॥ 21 ॥ किं देवतोऽस्यां

प्रतीच्यां दिश्यसीति वरुणदेवता इति स वरुणः कस्मिन्प्रतिष्ठित इत्यप्स्विति कस्मिन्वापः प्रतिष्ठिता इति रेतसीति कस्मिन्नु रेतः प्रतिष्ठितमिति हृदय इति तस्मादपि प्रतिरूपं जातमाहुर्हृदयादिव सृष्टो हृदयादिव निर्मित इति हृदये ह्येव रेतः प्रतिष्ठितं भवतीत्येवमेवैतद्याज्ञवल्क्य ॥ 22 ॥ किंदेवतोऽस्यामुदीच्यां दिश्यसीति सोमदेवत इति स सोमः कस्मिन्प्रतिष्ठित इति दीक्षायामिति कस्मिन्नु दीक्षा प्रतिष्ठितेति सत्य इति तस्मादपि दीक्षितमाहुः सत्यं वदेति सत्ये ह्येव दीक्षा प्रतिष्ठितेति कस्मिन्नु सत्यं प्रतिष्ठितमिति हृदय इति होवाच हृदयेन हि सत्यं जानाति हृदये ह्येव सत्यं प्रतिष्ठितं भवतीत्येवमेवैतद्याज्ञवल्क्य ॥ 23 ॥ किंदेवतोऽस्या ध्रुवायां दिश्यसीत्यग्निदेवत इति सोऽग्निः कस्मिन्नु प्रतिष्ठित इति वाचीति कस्मिन्नु वाक्प्रतिष्ठितेति हृदय इति कस्मिन्नु हृदयं प्रतिष्ठितमिति ॥ 24 ॥ अहल्लिकेति होवाच याज्ञवल्क्यो यत्रैतदन्यत्रास्मन्मन्यासै यच्चेतदन्यत्रास्मत्स्याच्छ्वानो वैनदद्युर्वयांसि वैनद्विमधीरन्निति ॥ 25 ॥ कस्मिन्नुत्वं चात्मा च प्रतिष्ठितौ स्थ इति प्राण इति कस्मिन्नु प्राणः प्रतिष्ठित इत्यपान इति कस्मिन्नुपानः प्रतिष्ठित इति व्यान इति कस्मिन्नु व्यानः प्रतिष्ठित इत्युदान इति कस्मिन्नुदानः प्रतिष्ठित इति समान इति स एष नेति नेत्यात्माऽगृह्यो न हि गृह्यतेऽशीर्यो न हि शीर्यतेऽसङ्गो न हि सज्यतेऽसितो न व्यथते न रिष्यत्येतान्यष्टावायतनान्यष्टौ लोका अष्टौ देवा अष्टौ पुरुषाः स यस्तान्पुरुषान्निरूह्य प्रत्यूह्यात्यक्रामत्वं त्वौपनिषदं पुरुषं पृच्छामि तं चेन्मे न विवक्ष्यसि मूर्धा ते विपतिष्यतीति तं ह न मेने शाकल्यस्तस्य ह मूर्धा विपपातापि हास्या परिमोषिणोऽस्थिन्यपजहुरन्यन्मन्यमानाः ॥ 26 ॥ अथ होवाच ब्राह्मणा भगवन्तो यो वः कामयते स मा पृच्छतु सर्वे वा मा पृच्छत यो वः कामयते तं वः पृच्छामि सर्वान्वा वः पृच्छामीति ते ह ब्राह्मणा न दधृषुः ॥ 27 ॥ तान्हैतैः श्लोकैः पप्रच्छ ॥

यथा वृक्षो वनस्पतिस्तथैव पुरुषोऽमृषा ।

तस्य लोमानि पर्णानि त्वगस्योत्पाटिका बहिः ॥ 1 ॥

त्व च एवास्य रुधिरं प्रस्यन्दि त्व च उत्पटः ।

तस्मात्तदा तृण्णात्प्रैति रसो वृक्षादिवाहतात् ॥ 2 ॥

मांसान्यस्य शकराणि किन्नाटं स्नाव तत्स्थिरम्।

अस्थीन्यन्तरतो दारूणि मज्जामज्जोतपमा कृता ॥ 3 ॥

यद्वृक्षो वृक्णो रोहति मूलान्नवतरः पुनः।

मर्त्यः स्विन्मृत्युना वृक्णः कस्मान्मूलात् प्ररोहति ॥ 4 ॥

रेतस इति मा वोचत जीवतस्तत्प्रजायते।

धानारुह इव वै वृक्षोऽञ्जसा प्रेत्य सम्भवः ॥ 5 ॥

यत्समूलमावृहेयुर्वृक्षं न पुनराभवेत्।

मर्त्यः स्विन्मृत्युना वृक्णः कस्मान्मूलात् प्ररोहति ॥ 6 ॥

जात एव न जायते को न्वेनं जनयेत् पुनः ॥

विज्ञानमानन्दं ब्रह्म रातिर्दातुः परायणम् ॥

तिष्ठमानस्य तद्विद इति ॥ 7 ॥ 28 ॥

॥ इति शाकल्यब्रह्मणम् ॥ 5 ॥ 9 ॥

॥ इति पञ्चमोऽध्यायः ॥ 5 ॥

भा - 'ये ये वराः सुरास्ते तु परेषां महिमात्मकाः।

महीत्युक्तं हि माहात्म्यं महिमानो हि तन्मिताः।

एवं हि महिमाशब्दस्तद्वशत्वं वदत्ययम्।

यत्र माहात्म्यवाची स्यान्महत्त्वं महिमा तथा।

त्रयस्त्रिंशत्सुराणां हि परिवारस्ततः परे।

षण्णामेते त्रयाणां ते ते द्वयोः साधिकस्य तौ ।
एकस्य सोऽपि क्रमतः पराधीनस्वरूपिणः ।
पराधीनबलाश्चैव पराधीनप्रवृत्तयः ।
एक एव स्वतन्त्रोऽसौ भगवान् पुरुषोत्तमः ।
अग्रं विष्णुं नयेद्यस्मात् सुपर्णोऽग्निरुदाहृतः ।
प्रथितं हरिमादाय वातीति प्रथिवः स्मृतः ।
तद्धार्या पृथिव नाम यत्तदिच्छानुसारिणी ।
सर्वज्ञानात् तथाऽऽयुष्वात् सूत्रात्मा वायुरुच्यते ।
श्रद्धानामैव तत्पत्नी सर्वस्यान्तर्निरीक्षणम् ।
अन्तरिक्षमिति प्रोक्ता देवेभ्योऽधिकवीक्षणात् ।
आदिकालस्थितो यस्मादादित्यस्तु सदाशिवः ।
द्यौरुमा च समुद्दिष्टा वाग्रूपा द्योतिका यतः ।
त एते सर्वदेवेभ्यो विशिष्टास्तद्वशाः परे ।
नक्षत्रमिन्द्र उद्दिष्टश्चन्द्रः काम उदाहृतः ।
अत्राणात् सूर्यचन्द्राद्यैराह्लादाच्चैव हेतुतः ।
वासयन्ति जगद्यस्मादेतेऽष्टौ वसवः स्मृताः ।
ज्ञानादिषड्गुणाः षड् तदन्येभ्योऽधिका यतः ।
वसुष्वपि त एवोच्चा वीन्द्राद्याः पूर्वकीर्तिताः ।
प्राणाद्या वायुपुत्रास्तु दश बुद्ध्यभिमानवान् ।
बृहस्पतिरिति ह्येते रुद्रा इत्येव कीर्तिताः ।
मासाभिमानिनो ये तु यमचन्द्रयुता द्विषट् ।
धात्रर्यमाद्या आदित्या इन्द्राविष्णू विनैव तु ।
स्तनयित्त्वरभीमानी वायुजस्त्विन्द्र उच्यते ।
स एव वज्र इन्द्रस्य सोऽशनिश्चाशनादरेः ।
यज्ञो नामेन्द्रपुत्रो यो जयन्त इति चोच्यते ।

स एव पशुमानित्वात् पशवश्चेति कथ्यते।
एवं प्राधान्यतो देवास्रयस्त्रिंशत्प्रकीर्तिताः।
दक्षाग्निप्रमुखाः सर्वे प्राणा एव हि वायुजाः।
रुद्रा अपि तदावेशात् पृथङ् नोदीरिता इह।
काम एवानु विष्टत्वादनिरुद्धश्च नोदितः।
मन्वावेशादिन्द्रजस्तु सङ्ख्यायामनुवेशितः।
अश्विनौ निर्ऋतिश्चैव कुबेरश्च विनायकः।
अर्यम्प्यंशादिचतुर्षु विशेषावेशसंयुताः।

अत्रोक्ता अपि पृथिव्याद्या अन्तर्यामिब्राह्मणे भवन्ति।

षड् प्रधानास्तिस्रो हि वायुवीन्द्रमहेश्वराः।
स्वभार्याणां स्वाश्रयत्वात् ते लोका ज्ञानरूपतः।
पदैक्याद्ब्रह्मवाय्वोस्तु पदसाम्याच्छिवस्य च।
शेषस्यापि तु नैवोक्तिः पृथक् श्रद्धा च मारुतः।
द्वौ देवाविति सम्प्रोक्तावन्नं श्रद्धा प्रकीर्तिता।
अतीतत्वाद्देवताभ्यो नेतृत्वाच्चात्तमुच्यते।
श्रद्धेति वायोः पत्नी सा प्राणो वै विष्णुरुत्तरः।
णेत्येवानन्द उद्धिष्ट आसमन्तात् प्रकृष्टतः।
प्राणो हि भगवान् विष्णुरध्यर्धो वायुरुच्यते।
अध्यर्धा हि गुणा नित्यं वायोरध्यर्ध एव तत्।
न चैकत्वं भवेद्वायोस्तद्विशिष्टो यतो हरिः।
न च द्वतीयता तस्मिन् प्रीतिरत्यधिका हरेः।
तेनाध्यर्द्धगुणो यस्मात् सर्वस्माद्देवतागणात्।
न चाशक्यं न चाप्राप्यमतोऽध्यर्ध इतीरितः।
अत्यन्तरङ्गं यत्तस्मान्न हरेः पृथगीरिता।
श्रीः स्वरूपविभेदेऽपि सर्वोत्कृष्टाऽपि नित्यशः।

तस्या अपि परो विष्णुर्गुणैः सर्वैरदोषवान्।
एक इत्युच्यते नित्यं यस्मान्नान्यस्तथाविधः।
तत्परो वा गुणोद्रेके ब्रह्माऽसौ गुणपूर्तिः।
तथात्वेन यतो नित्यमविकारेण याति हि।
त्यदित्युक्तास्ततो विष्णुः सर्वदेवेश्वरेश्वरः'

इति महामीमांसायाम्।

'शारीरो मनुरुद्दिष्टः कामः प्रद्युम्न उच्यते।
आदित्यस्थस्तथा रुद्रः श्रोत्रश्चन्द्र उदाहृतः।
छायामयस्तु निरृक्त्वातिरादर्शे सूर्य एव च।
पर्जन्यस्त्वप्सु पुरुषः शक्रः पुत्राभिमानवान्।
अमृतं वायुरुद्दिष्टः स्त्रियः श्रीर्गीरुमा तथा।
सत्यं ब्रह्मा समुद्दिष्टो गरुत्मच्छेषका दिशः।
आदेशनादिशः प्रोक्ता मृत्युर्यम उदाहृतः।
अन्तर्गतेन रूपेण वायुरेव त्वसुः स्मृतः।
पापकेन स्वरूपेण ब्रह्मैवात्र प्रजापतिः।
प्रकाशस्त्वन्तरो ज्योतिर्लोको बाह्य इतीर्यते।
मनःस्थिता मनोनाम्नी बोधरूपत्वतो रमा।
सैवाग्निस्थाऽदनान्नित्यमग्निरित्येव गीयते।
हृदयं बुद्धिसंस्था सा त्वयनं हृदि यत् ततः।
चक्षुः सा दृष्टिहेतुत्वाद्दृष्टानां लोक एव सा' इति च

बुद्धिवृत्त्यपेक्षया बहिः प्रकाशहेतुत्वमपि देव्या न विरुध्यते।
इम एव त्रयो लोका इति पूर्वोक्तानां देवानामनुक्तौ कथं लोकमात्रे सर्वदेवानामन्तर्भावः ?।
उक्ताङ्गीकारेऽनन्तर्भावः कथम् ?। कथं चाश्यादिषु ?। न चावासमात्रमत्र विवक्षितम्।

प्रतिशरीरमपि सर्वदेवानामावासान्न लोकादीनां विशेषः। सामर्थ्याधिक्यं चात्र विवक्षितम्। एतेषु
हीदं सर्वं षष्ठिति।

‘यदस्मिन्नदं सर्वमध्यार्द्रोत्स ब्रह्म त्यदित्याचक्षते।

महिमान एवैषाम्’ इत्यादिषु षड्गुणोद्रेकादीनामुक्तेः।

अन्तर्भावस्य च महिमकारणत्वोक्तेः। इदं सर्वं गुणषट्कं पूर्णं गुणषट्कमित्यर्थः। इदंशब्दो
विवक्षितत्वादयं भगवानितिवत्। एवमेवेदं सर्वमध्यार्द्रोदिति च गुणाधिक्येन तदधीनत्वे विवक्षिते
निवासत्वादिकमन्तर्भवति। उत्तमानामधिकव्याप्त्यादेः। न तु निवासत्वादौ गुणाधिक्यादिकं। कथं च
तन्महिमत्वेनान्तर्भावमुक्त्वा निवासत्वमात्रेणान्तर्भावा उच्यते ?। कथं चान्यथा कामादीनां
प्रसिद्धमहिमानां स्त्रीमात्रादिकं देवतोच्येत ?।

प्रसिद्धं चैतत् –

‘आत्मा देवानां भुवनस्य गर्भः’। ‘आत्मा ते वातः’।

‘इन्द्रो वै देवानामोजिष्ठः’। ‘ब्रह्मादेवानां प्रथमः सम्बभूव’।

‘अयं वाव शिशुर्योऽयं मध्यमः प्राणः’।

‘तमेताः सप्ताक्षितय उपतिष्ठन्ते’।

‘तद्या इमा अक्षन् लोहिन्यो राजयस्ताभिरेनं रुद्रोऽन्वायत्तो यच्छुक्लं तेनेन्द्रः’।

‘अष्वमेधःक्रतुश्रेष्ठोज्योतिःश्रेष्ठोदिवाकरः। ब्राह्मणो द्विपदां श्रेष्ठो देवश्रेष्ठस्तु मारुतः’

वायुर्भीमो भीमनादो महौजास्स्वेषांच प्राणिनां प्राणभूतः।

अनावृत्तिर्देहिनां देहपाते तस्माद्वायुर्देवदेवो विशिष्टः’।

‘क्रतुं सचन्त मारुतस्य वेधसः’।

‘वायोरात्मानं कवयो निचक्युः’।

‘आत्मत एष प्राणो जायते’। ‘यो वायौ तिष्ठन्’।

‘देवानां देवता वायुर्वायोर्देवो जनार्दनः’।

‘स प्राणमसृजत। प्राणच्छ्रद्धाम्’। ‘एतस्माज्जायते प्राणः’।

तदा बोधात्मिका शक्तिर्नास्या देहाभिरक्षणे।
अरक्षितान्मानुषादीन् श्वानो वाऽद्युर्वयांसि वा।
शिवस्य च तथोमायाः प्राणात्मा शेष आश्रयः।
शेषस्यापानारूपा सा भारत्येव व्यपाश्रयः।
तस्या व्यानाभिधो वायुर्विशिष्टानो यतो हि सः।
उन्नेतृत्वादुतानारख्या तस्य श्रीराश्रयः सदा।
समानारख्यो हरिस्तस्याः सहैव ह्यनयत्यसौ।
स्वावरस्यानकास्त्वन्ये सर्वेषां चेष्टको हि सः।
स एष भगवान् नैवं श्रीवदन्याश्रयो हरिः।
न च ब्रह्मादिवद्विष्णुर्नैवासौ बद्धवत् क्वचित्।
न च मुक्तवदीशेशः कुत एव जडोपमः।
अग्राह्योऽसीर्यसङ्गोऽसावसितश्च न रिष्यति।
न हि सर्वात्मना कापि केनचिज्ज्ञायते क्वचित्।
स्वल्पोऽपि शीर्यते नैव कारणात् कालतोऽपि वा।
न लिप्यते जगन्नाथः क्वचिद्वेषेण केनचित्।
भूतपूर्वो भविष्यो वा बन्धो नास्य कुतश्चन।
न च नाशो भवेत् कापि न नशिष्यति च क्वचित्।
अन्यत्सर्वं गृहीतं हि तेन ज्ञानादिना सदा।
आशीर्यत्वादयोऽन्येषां सर्वेषां तत्प्रसादतः।
अतस्तस्यापि वैषम्यान्नेति नेत्याह तं श्रुतिः' इत्यादि च।
'तद्गुणानां सुपूर्णानां विष्णुं प्रतिबिम्बितम्।
श्रीभुङ्क्ते तद्गुणान् ब्रह्मा तस्य रुद्रादयोऽपि च' इत्यादि च।
अहर्ज्ञानमस्य लीनमित्यहर्लीक एवाहल्लिकः। अज्ञेत्याक्षिपति।
न हि गृह्यत इत्यादिना ग्रहणशीरणादिषु सर्वप्रमाणाभावं दर्शयति।
'नेति नेत्यादिरूपेण विज्ञापितगुणोऽपि तु।

विशेषापेक्षया पृष्टो न शाकल्यो विवेद तम्' इति ब्रह्माण्डे ।
'तदपेक्षां विनैवासौ निर्गत्य पुरुषोत्तमः ।
वहत्येवानिशं सर्वं निरूढं तेन तज्जगत् ।
प्रति प्रतिस्थितो रूपैर्यस्माद्धत्ते हरिः सदा ।
अतः प्रत्यूह्यते तेन व्यक्ताव्यक्तमिदं जगत्' इति ब्रह्मतर्के ।
'न विनोपनिषद्भिः स ज्ञेयः केनापि कस्यचित् ।
अत औपनिषत्कं तं प्राहुर्विष्णुं सनातनम्' इति च ।
'प्रश्नो वादे च जल्पादौ कर्तव्यः प्रतिवादिना ।
तदुक्तिमात्रे प्रामाण्यं यदि नास्यागमान्तरम् ।
अपेक्षितं यदा शङ्का दर्शनीयस्तदाऽऽगमः ।
निःशङ्कत्वेन यो वक्ता प्रश्नानामुत्तरं सदा ।
आनुकूल्येनागमानां नाशङ्क्यं तद्वचः क्वचित् ।
दशतालो दशमुखो ललाटत्रिंशकस्तथा ।
सार्धोन्नतश्चैव पुनः पर्यग्दशशिरास्तथा ।
पञ्चोराः सप्तपादो यो नाशङ्क्यं तद्वचः क्वचित् ।
नवाङ्गुलमुखो यस्तु गले चतुरङ्गुलः ।
चतुर्विंशाङ्गुलतनुस्तद्वाक्यं देवपूजितम् ।
प्राधान्याल्लक्षणोपेतो दुर्लक्षणयुतोऽपि सन् ।
तस्यापि वाक्यं मानं स्यात् किमु सर्वयुतस्य तु ।
प्रायो देवाश्च ऋषयो न सर्वशुभलक्षणाः ।
ऋते विष्णुं सुरश्रेष्ठं ब्रह्माणं वाऽप्यनन्तरम् ।
यस्मान्न विदुषां वाक्यमाशङ्क्यं केनचित् क्वचित् ।
तस्माद्वेदेषु सर्वेषु कथाः प्रश्नोत्तरात्मिकाः ।
न प्रमाणान्तरं तत्र पृच्छन्ति घटिनां विना ।

एतस्मादाश्वलाद्याश्च पप्रच्छुर्नैव कुत्रचित्।

आगमं याज्ञवल्क्योक्तेरन्यं तं मिथिलोऽपि च' इति ब्रह्मतर्के।

'यश्छिन्नविचिकित्सस्तु च्छिनत्यपि च संशयान्।

तस्य पर्येषणं कुर्यात् प्रतीच्छन्नोत दक्षिणाम्' इति च भारते।

'षण्णवत्युङ्गुलो यस्तु न्यग्रोधपरिमण्डलः।

दशतालश्चतुर्हस्तः स देवैरपि पूज्यते' इति वायुप्रोक्ते।

अत एव च सर्वांगमेषु प्रतिसंहितामाचार्यलक्षणमुच्यते।

यथा वनस्पतौ वृक्ष इत्ययंशब्दोऽमृषा तथैव पुरुषे पुरुषशब्दो विद्यमान एव। स च नित्यत्वे सम्भवति। पुरुकालेऽपि सन्पुरुष इति। स्नावमध्ये यत्स्थिरं विद्यतेऽस्थि सल्लीनं तद्दारुसंश्लिष्टपाशवत्।

वृक्षो मूलाद्रोहतीत्यङ्गीकारमात्रम्। यत्समूलमावृहेयुरिति तस्यापि दूषणात्। अन्यस्य रेतसो जननमपि जीवतः पुरुषान्तरस्य भावे। प्रलये तु सर्वप्रलयात् कस्मादुत्पत्तिः ?।

तत्पृष्ठं सर्वं वक्तुमशक्यत्वात् पुरुषस्य पुनरुत्पत्तौ कारणं भगवन्तं जानन्तोऽपि तूष्णीमृषयो बभूवुः।

पुरुषनामकत्वान्नित्यस्य जीवस्य यावन्मुक्तिः पुनरुत्पत्त्या भवितव्यं न शरीरेण सह नाशः। तस्य च स्वोत्पत्तावस्वातन्त्र्यादन्येनोत्पादकेन भाव्यम्। कोऽसाविति प्रश्नाशयः।

तेषु तूष्णीम्भूतेषु स्वयमेव परिहरति विज्ञानमानन्दं ब्रह्मेति। तस्याप्यन्य उत्पादक इत्याशङ्का मा भूदिति जात एव न जायत इत्याह। पुरुषान्तरापेक्षया पुनः शब्दो न तु क्रियाभ्यासापेक्षया।

'एक एव हरिर्वन्धुः पुनरन्यो न विद्यते' इतिवत्।

रातिरिष्टः। तिष्ठमानस्य तद्विदः परायणम्।

'विजित्य सर्वान् पप्रच्छ याज्ञवल्क्यः पुनर्मुनीन्।

यथा वनस्पतौ वृक्षशब्दं एवं यथार्थतः।

पुरुषेऽपि हि तच्छब्दो नित्यत्वादेव युज्यते।

तस्मान्नास्य शरीरेण नाशस्तत्मात् पुनर्जनिः।

आमुक्तेर्भविता नित्यं कुतस्तदिति चोच्यताम्।

रेतसो जननं यावत् प्रलयस्तावदेव हि।
निर्मूलस्य च वृक्षस्य प्रलये पुरुषस्य च।
पुनरुत्पादको यस्तं वदन्तु मम कृत्स्नशः।
धानाजात इवायं हि दृश्यतेऽविदुषां तरुः।
अस्वातन्त्र्यात्तु विदुषां नैव तत् कारणं भवेत्।
अञ्जसा प्रेत्य सम्भूतिकारणं तद्वदन्तु नः।
प्रेत्य सम्भूतिकर्ता हि स्वतन्त्रो घटते यतः।
इति पृष्टास्तु मुनयो न वक्तुं शेकुरञ्जसा।
तद्वेत्तारोऽपि तत्प्रश्ननिर्मूलनबलोऽज्झिताः।
अघाष्ट्यात् मत्प्रभावेन धर्षिता नाशकन् यदा।
स्वयमेव तदोवाच याज्ञवल्क्यो महामुनिः।
पूर्णानन्दो हरिर्नान्यः कारणं सृज्यसर्जने।
नैवास्य जनकः कश्चिन्नित्यजातो ह्यसौ हरिः।
स प्रियः सर्वधातृणां ज्ञानिनां परमप्रियः।
ये तु तद्भाविता नित्यं तेषामेष परायणम् इति नारदीये।

॥ इति शाकल्यब्राह्मणम् ॥ ५ ॥ १ ॥

॥ इति श्रीमदानन्दतीर्थभगवत्पादाचार्यविरचिते बृहदारण्यकोपनिषद्भाष्ये पञ्चमोऽध्यायः ॥ ५ ॥

षष्ठोऽध्यायः ॥ ६ ॥

षडाचार्यब्राह्मणम् ॥ ६ ॥ १ ॥

जनको ह वैदेह आसाञ्चक्रेऽथ ह याज्ञवल्क्य आवव्राज तं होवाच याज्ञवल्क्य किमर्थमचारीः
पशूनिच्छन्नण्वन्तानित्युभयमेव सम्प्राळिति होवाच ॥ १ ॥ यत्ते कश्चिदब्रवीत्तच्छृणवामेत्यब्रवीन्मे
जित्वाशैलिनिर्वाग्वै ब्रह्मेति यथा मातृमान्पितृमानाचार्यवान्ब्रूयात्तथा तच्छैलिनोऽब्रवीद्वाग्वै
ब्रह्मेत्यवदतो हि किं स्यादित्य ब्रवीत्तु ते तस्यायतनं प्रतिष्ठां न मेऽब्रवीदित्येकपाद्वा एतत्सम्प्राडिति स
वै नो ब्रूहि याज्ञवल्क्य वागेवायतनमाकाशः प्रतिष्ठा प्रज्ञेत्येनदुपासीत का प्रज्ञता याज्ञवल्क्य वागेव

सम्राळिति होवाच वाचा वै सम्राड् बन्धुः प्रज्ञायत ऋग्वेदो यजुर्वेदः सामेवेदोऽथर्वाङ्गिरस इतिहासः
पुराणं विद्या उपनिषदः श्लोकाः सूत्राण्यनुव्याख्यानानि व्याख्यानानीष्टं हुतमाशितं पायितमयं च
लोकः परश्चलोकः सर्वाणि च भूतानि वाचैव सम्राट् प्रज्ञायन्ते वाग्वै सम्राट् परमं ब्रह्म नैनं
वाग्जहाति सर्वाण्येनं भूतान्यभिक्षरन्ति देवो भूत्वा देवानप्येति य एवं विद्वानेतदुपास्ते हस्त्यृषभं
सहस्रं ददामीति होवाच जनको वैदेह स होवाच याज्ञवल्क्यः पिता मेऽमन्यत नाननुषिष्य
हरेतेति ॥ 2 ॥

यदेव ते कश्चिदब्रवीत्तच्छृण्वामेत्यब्रवीन्म उदङ्कः शौल्बायनः प्राणो वै ब्रह्मेति यथा
मातृमान्पितृमानाचार्यवान्ब्रूयात्तथा तच्छौल्बायनोऽब्रवीत्प्राणो वै ब्रह्मेत्यप्राणतो हि किं स्यादित्य
ब्रवीत्तु ते तस्यायतनं प्रतिष्ठां न मेऽब्रवीदित्येकपाद्वा एतत्सम्राडिति स वै नो ब्रूहि याज्ञवल्क्य पाण
एवायतनमाकाशः प्रतिष्ठा प्रियमित्येनदुपासीत का प्रियता याज्ञवल्क्य प्राण एव सम्राडिति होवाच
प्राणस्य वै सम्राट् कामायायाज्यं याजयत्यप्रतिगृहस्य प्रतिगृह्णात्यपि तत्र वधाशङ्कं भवति यां
दिशमेति प्राणस्यैव सम्राट् कामाय प्राणो वै सम्राट् परमं ब्रह्म नैनं प्राणो जहाति सर्वाण्येनं
भूतान्यभिक्षरन्ति देवो भूत्वा देवानप्येति य एवं विद्वानेतदुपास्ते हस्त्यृषभं सहस्रं ददामीति होवाच
जनको वैदेहः स होवाच याज्ञवल्क्यः पिता मेऽमन्यत नाननुशिष्य हरेतेति ॥ 3 ॥

यदेव ते कश्चिदब्रवीत्तच्छृण्वान्मेत्यब्रवीन्मे बर्कुर्वाष्णश्चक्षुर्वै ब्रह्मेति यथा
मातृमान्पितृमानाचार्यवान्ब्रूयात्तथा तद्वाष्णोऽब्रवीच्चक्षुर्वै ब्रह्मेत्यपश्यतो हि किं स्यादित्यब्रवीत्तु ते
तस्यायतनं प्रतिष्ठां न मेऽब्रवीदित्येकपाद्वा एतत्सम्राडिति स वै नो ब्रूहि याज्ञवल्क्य
चक्षुरेवायतनमाकाशः प्रतिष्ठा सत्यमित्येनदुपासीत का सत्यता याज्ञवल्क्य चक्षुरेव सम्राडिति
होवाच चक्षुषा वै सम्राट् पश्यन्तमाहुरद्राक्षीरिति स आहाद्राक्षमिति तत्सत्यं भवति चक्षुर्वै सम्राट्
परमं ब्रह्मनैनं चक्षुर्जहाति सर्वाण्येनं भूतान्यभिक्षरन्ति देवो भूत्वा देवानप्येति य एवं विद्वानेतदुपास्ते
हस्त्यृषभं सहस्रं ददामीति होवाच जनको ह वैदेहः स होवाच याज्ञवल्क्यः पिता मेऽमन्यत
नाननुशिष्य हरेतेति ॥ 4 ॥

यदेव ते कश्चिदब्रवीत्तच्छृण्वामेत्य ब्रवीन्मे गर्दभीविपीतोभारद्वाजः श्रोत्रं वै ब्रह्मेति यथा
मातृमान्पितृमानाचार्यवान्ब्रूयात्तथा तद्भारद्वाजोऽब्रवीच्छ्रोत्रं वै ब्रह्मेत्यशृण्वतो हि किं
स्यादित्यब्रवीत्तुते तस्यायतनं प्रतिष्ठां न मेऽब्रवीदित्येकपाद्वा एतत्सम्राडिति स वै नो ब्रूहि

याज्ञवल्क्य श्रोत्रमेवायतनमाकाशः प्रतिष्ठानं त इत्येनदुपासीत काऽनन्तता याज्ञवल्क्य दिश एव
सम्राडिति होवाच तस्माद्वै सम्राडपि यां कां च दिशं गच्छति नैवास्या अन्तं गच्छत्यनन्ता हि दिशः
दिशो वै सम्राट् श्रोत्रं श्रोत्रं वै सम्राट् परमं ब्रह्म नैनं श्रोत्रं जहाति सर्वाण्येनं भूतान्यभिक्षरन्ति देवो
भूत्वा देवानप्येति य एवं विद्वानेतदुपास्ते हस्त्यृषभं सहस्रं ददामीति होवाच जनको ह वैदेहः स
होवाच याज्ञवल्क्यः पिता मेऽमन्यत नाननुशिष्य हरेतेति ॥ 5 ॥

यदेव ते कश्चिदब्रवीत्तच्छृणवामेत्य ब्रवीन्मे सत्यकामो जाबालो मनो वै ब्रह्मेति यथा
मातृमान्पितृमानाचार्यावान्ब्रूयात्तथा तज्जाबालोऽब्रवीन्मनो वै ब्रह्मेत्यमनसो हि किं स्यादित्य
ब्रवीत्तु ते तस्यायतनं प्रतिष्ठां न मेऽब्रवीदित्येकपाद्वा एतत्सम्राडिति स वै नो ब्रूहि याज्ञवल्क्य मन
एवायतनमाकाशः प्रतिष्ठाऽऽनन्द इत्येनदुपासीत काऽऽनन्दता याज्ञवल्क्य मन एव सम्राडिति
होवाच मनसा वै सम्राट् स्त्रियमभिहार्यते तस्यां प्रतिरूपः पुत्रो जायते स आनन्दो मनो वै सम्राट्
परमं ब्रह्म नैनं मनो जहाति सर्वाण्येनं भूतान्यभिक्षरन्ति देवो भूत्वा देवानप्येति य एवं
विद्वानेतदुपास्ते हस्त्यृषभं सहस्रं ददामीति होवाच जनको वैदेहः स होवाच याज्ञवल्क्यः पिता
मेऽमन्यत नाननुशिष्य हरेतेति ॥ 6 ॥

यदेव ते कश्चिदब्रवीत्तच्छृणवामेत्य ब्रवीन्मे विदग्धः शाकल्यो हृदयं वै ब्रह्मेति यथा
मातृमान्पितृमानाचार्यावान्ब्रूयात्तथा तच्छाकल्योऽब्रवीत् हृदयं वै ब्रह्मेत्यहृदयस्य किं स्यादित्य
ब्रवीत्तु ते तस्यायतनं प्रतिष्ठां न मेऽब्रवीदित्येकपाद्वा एतत्सम्राडिति स वै नो ब्रूहि याज्ञवल्क्य
हृदयमेवायतनमाकाशः प्रतिष्ठा स्थितिरित्येनदुपासीत का स्थितता याज्ञवल्क्य हृदयमेव
सम्राडिति होवाच हृदयं वै सम्राट् सर्वेषां भूतनामायतनं हृदयं वै सम्राट् सर्वेषां भूतानां प्रतिष्ठा हृदये
ह्येव सम्राट् सर्वाणि भूतानि प्रतिष्ठानि भवन्ति हृदयं वै सम्राट् परमं ब्रह्मनैनं हृदयं जहाति सर्वाण्येनं
भूतान्यभिक्षरन्ति देवो भूत्वा देवानप्येति य एवं विद्वानेतदुपास्ते हस्त्यृषभं सहस्रं ददामीति होवाच
जनको वैदेहः स होवाच याज्ञवल्क्यः पिता मेऽमन्यत नाननुशिष्य हरेतेति ॥ 7 ॥

॥ इति षडाचार्यब्राह्मणम् ॥ 6 ॥ 1 ॥

भा – अणुर्भगवान् तद्विषयान् निर्णयान् वक्तुं वा ।

‘प्रतिष्ठा प्रतिमा प्रोक्ता प्रतिरूपेण संस्थितेः ।

प्रतिमाऽधिकसादृश्यान्मुख्या विष्णोः सदा रमा।

दीप्तत्वादासमन्तात् सा चाकाश इति गीयेते।

प्रत्येकं विष्णुरूपाणामन्यदायतनं पृथक्' इत्यध्यात्मे।

'प्रतिमानमवस्थानं रहस्यं नाम सार्थकम्।

चतुष्टयं यदा ज्ञातं सम्यग्विद्याफलं तदा' इति च।

का प्रज्ञता वागेवेत्यादेर्धर्मधर्म्यभेदः।

'अमिताक्षरं पञ्चरात्रं विद्येत्याहुर्मनीषिणः।

मिताक्षरं श्लोकवाच्यमुभयं वेद ईर्यते' इति ब्रह्माण्डे।

'सूत्रं तु ब्रह्मसूत्राख्यं महामीमांसिका तथा।

तथा साङ्ख्यं सूत्रं ब्रह्मतर्कादयस्तथा।

प्रकाशिका निर्णयश्च तत्त्वनिर्णय एव च।

व्याख्येति कथिताः सर्वाः स्वयं भगवता कृताः।

बृहत्तर्कादयः सर्वा अनुव्याख्याः प्रकीर्तिताः' इति प्रतिसङ्ख्यानम्।

'वाग्विष्णुर्वाचकत्वेन प्राणः प्रणयनात् स्वयम्।

मनो मन्तृत्वतो नित्यं स चक्षुः सर्वदर्शनात्।

श्रोत्रं श्रवणशक्तित्वाद्बृहत्तर्कादयः हृद्गतो यतः' इति प्रत्याहारे।

'अन्नं प्राणं चक्षुः श्रोत्रं मनो वाचम्' इत्यादि च।

'वागादिषु स्थितं विष्णुं य उपास्ते सदैव तु।

वादादिनाम्ना नैनं स प्रजहाति कदाचन' इति सत्तत्त्वे।

अत आयतनमेव वागीन्द्रियादि। परमं ब्रह्मेति वचनान्न वागिन्द्रियादिमात्रमुपास्यम्।

'प्रतिमाद्यं हरित्वेन पृथिव्याद्यमथापि वा।

इन्द्रियप्राणजीवाद्यमथवा य उपासते।

मिथ्योपास्तिमतां तेषां निष्कृतिर्न कदाचन।

अतिदुःखे पतन्त्यद्वा तमस्यन्धे पतङ्गवत् ' इत्युपासानिर्णये।
'सर्वेन्द्रियेषु या विष्णोरुपासा युगपत् सदा।
देवानामेव जोग्या सा तथा देवत्वमाप्नुयुः।
सर्वे देवपदे योग्याः सायुज्यं स्वेत्तमेष्वथ।
सम्प्राप्य ब्रह्मणा सार्धं प्राप्नुयुः पुरुषोत्तमम्।
दुहन्ति सर्वभागांश्च तेभ्योऽन्ये मुक्तिगा नराः।
स्वोत्तमेभ्यश्च देवेभ्यस्ते मुक्ता हरये सदा' इति च।
'प्रविश्य देहं यो भोगः स्वरूपव्यतिरेकतः।
सायुज्यमिति तं प्राहुः संयुक्तत्वाद्विशेषतः। इति च।
'इन्द्रियेषु स्थितं विष्णुमुपासीत क्रमेणतु।
सदा देवपदायोग्यः स मानुषसुरो भवेत्।
मानुषा देवलोकस्थास्ते प्रोक्ता मानुषाः सुराः।
मानुषा देवसायुज्यं यान्त्युपासनयाऽनया' इति च।
'ऋषभान् गजमिश्रांस्तु क्षत्रियो गुरुदक्षिणाम्।
विप्रो दद्याद्दृषानेव वैश्यो गाः प्रतिविद्यकम्
इति मानसंहितायाम्।
'अन्यया विद्यया मुक्तिः सुराणामन्यया नृणाम्।
तत्रापि योग्यताभेदात् प्रतिभेदा अवान्तराः।
यया यस्य विमुक्तिः स्यात्तद्दाता मुख्यतो गुरुः।
एकदेशगुरुत्वं स्यादन्यविद्याप्रदस्य तु' इति च।
'प्राणसंस्थस्य वै विष्णोः सम्प्रीत्यैभोजनं भवेत्।
तदिच्छयैव चौर्यादि कुर्युरज्ञा अपि ध्रुवम्।
तथापि तं न जानीयुः प्राणात्मानं जनार्दनम्' इति प्रवृत्ते।

‘यच्छक्षुषि स्थितं रूपं विष्णोश्चक्षुस्तदुच्यते।
शब्दादेरप्यापरोक्ष्ये तद्धेतुर्विश्वनामकम्।
तद्गतस्य ततो विष्णोः कण्ठस्थानागमो यदा।
तदा स्वप्नो भवेज्जाग्रद्दर्शनं नैव जायते।
चक्षुर्निमीलनं च स्यात् सर्वेन्द्रियागुणैः सह।
चक्षुरात्मा ततो विष्णुः सत्यमित्यभिधीयते’ इति च।
‘सर्वव्यापी तु भगवाननन्त इति कीर्तितः।
दिङ्गामा स तु विज्ञेयो दिक्षुस्थो नित्यदेशनात्’ इति च।
‘मनः स्थितस्य यद्विष्णोः सम्बन्धादेव कामतः।
जातः सुतः सुखे हेतुः परानन्दो हरिः किमु’ इति ब्रह्मतर्के।

सदा प्रतिष्ठितानि भवन्ति। विशेषतोऽपि प्रतिष्ठितानि सुप्तौ।

‘हृदये सर्वशो व्यापी प्रादेशः पुरुषोत्तमः।
जीवानां स्थानमुद्दिष्टः सर्वदैव सनातनः।
हृत्कर्णिकामूलगतः सोऽङ्गुष्ठाग्रप्रमाणकः।
मूलेश इति नामास्मिन् सर्वे जीवाः प्रतिष्ठिताः।
अङ्गुष्ठमात्रे पुरुषे कर्णिकाग्रस्थिते हरौ।
प्रविशन्ति सुषुप्तौ तु प्रबुध्यन्ते ततस्तथा।
सोऽयं त्रिरूपो भगवान् हृदयारव्यः प्रकीर्तितः’ इति च।
‘स्थानमायतनं प्रोक्तं प्रतिष्ठा धारकः पुमान्’ इति च॥

॥ इति षडाचार्यब्राह्मणम् ॥ 6 ॥ 1 ॥

कूर्चब्राह्मणम् ॥ 6 ॥ 2 ॥

जनको ह वैदेहः कूर्चादुपावसर्पन्नुवाच नमस्तेऽस्तु याज्ञवल्क्यानु मा शाधीति स होवाच यथा वै
सम्प्राणमहान्तमध्वानमेष्यन्नथं वा नावं वा समाददीतैवमेवैताभिरुपनिषद्भिः समाहितात्माऽस्येवं

वृन्दारक अढ्यः सन्नधीतवेद उक्तोपनिषत्क इतो विमुच्यमानः क्व गमिष्यसीति नाहं तद्भगवान्वेद
यत्र गमिष्यामीत्यथ वै तेऽहं तद्वक्ष्यामि यत्र गमिष्यसीति स होवाच ब्रवीतु भगवानिति ॥ 1 ॥ इन्द्रो
ह वै नामैष योऽयं दक्षिणेक्षन्पुरुषस्तं वा एतमिन्द्रं सन्तमिन्द्र इत्याचक्षते परोक्षेणैव परोक्षप्रिया इव
हि देवाः प्रत्यक्षद्विषः ॥ 2 ॥ अथैतद्वामेऽक्षिणि पुरुषरूपमेषास्य पत्नी विराट् तयोरेष संस्तावो य
एषोऽन्तर्हृदय आकाशोऽथैनयोरेतदन्नं य एषोऽन्तर्हृदये लोहितपिण्डोऽथैनयोरेतत्प्रावरणं
यदेतदन्तर्हृदये जालकमिवाथैनयोरेषा सृतिः सञ्चरणीयैषा हृदयादूर्ध्वा नाड्युच्चरति यथा केशः
सहस्रदा भिन्न एवमस्यैता हिता नाम नाड्योऽन्तर्हृदये प्रतिष्ठिता भवन्त्येताभिर्वा एतदास्रवदास्रवति
तस्मादेष प्रविविक्ताहारतर इवैव भवत्यस्माच्छारीरादात्मनः ॥ 3 ॥ तस्य प्राची दिक् प्राञ्चः प्राणा
दक्षिणा दिक् दक्षिणाः प्राणाः प्रतीची दिक् प्रत्यञ्चः प्राणा उदीची दिग्दञ्चः प्राणा ऊर्ध्वा दिग्ूर्ध्वाः
प्राणा अवाची दिग्वाञ्चः प्राणाः सर्वा दिशः सर्वे प्राणाः स एष नेति नेत्यात्माऽगृह्यो नहि
गृह्यतेऽशीर्यो नहि शीर्यते असङ्गो नहि सज्यतेऽसितो न व्यथते न रिष्यत्यभयं व जनक प्राप्तोऽसीति
होवाच याज्ञवल्क्यः स होवाच जनको ह वैदेहोऽभयं त्वागच्छताद्याज्ञवल्क्य यो नो भगवन्नभयं
वेदयसे नमस्तेऽस्त्वमे विदेहा अयमहमस्मि ॥ 4 ॥

॥ इति द्वितीयं कूर्चब्राह्मणम् ॥ 6 ॥ 2 ॥

भा – स्वयोग्यं ज्ञानं श्रोतुं सिंहासनादवरुह्योपसदनं कृत्वोवाच।
यत्स्वात्मना प्राप्यं मुक्तौतदुपास्यैव मुक्तिर्भवतीत्यतः प्राप्यं पृच्छति।
'वृन्दैः प्राप्यतमत्वात्तु वृन्दारक इति स्मृतः' इति च पाद्वे।
'राज्ञां हृदयसंस्थो य इन्द्रो नाम जनार्दनः।
स इन्द्रे च यमे चैव स प्राप्यो मुक्तराजभिः।
तस्मात् तेषामुपास्यः स विराण् नाम तदाश्रया।
श्रीस्तयोः स्तुतिरेषा हि प्राणेन क्रियते सदा।
कर्णौ पिधाय या ज्ञेया सर्ववेदात्मिका हि सा।
काशनात् सर्वजीवानामाकाश इति सा स्तुतिः।
जाग्रतां सर्वजीवानां स विष्णुर्दक्षिणाक्षिगः।

तस्य पूर्वदिशीन्द्राग्नी सभार्यौ सम्प्रतिष्ठितौ।
यमराक्षसौ दक्षिणस्यां वरुणो वायुरेव च।
पश्चिमस्यामुत्तरस्यां सोमेशानौ प्रतिष्ठितौ।
ब्रह्मा प्रदानवायुश्च तथोर्ध्वायां दिशि स्थितौ।
अधरायां शेषकामौ सभार्याः सर्व एव च।
एकैकस्यां हि चत्वारो नेतृत्वात्प्राणनामकाः।
इन्द्रियाभिमतेश्चैव प्राणा इत्येव शब्दिताः'।

त्वत्प्रसादाद्यदभयमस्माकं प्राप्तं तदेव तव तृप्तयेऽस्तु नान्यद्वयं प्रत्युपकर्तुं शक्नुम इत्यर्थः। 'स
भगवान् स्वकृतेन तुष्येत्' इतिवत्।
इन्धो दीप्तः।

'जीवभोगस्य भोक्तेशो जीवस्तद्भोगभुङ्क्ते न तु।
विविक्तभुगिवातोऽसौ भगवान् पुरुषोत्तमः' इति पाद्वे ॥

॥ इति कूर्चब्राह्मणम् ॥ 6 ॥ 2 ॥

ज्योतिर्ब्राह्मणम् ॥ 6 ॥ 3 ॥

जनकं ह वैदेहं याज्ञवल्क्यो जगाम स मेने न वदिष्य इत्यथ ह यज्जनकश्च वैदेहो
याज्ञवल्क्यश्चाग्निहोत्रे समूदाते तस्मै ह याज्ञवल्क्यो वरं ददौ स ह कामप्रश्नमेव वच्चे तं हास्मै ददौ तं
ह सम्राडेव पूर्वं पप्रच्छ ॥ 1 ॥ याज्ञवल्क्य किं ज्योतिरयं पुरुष इत्यादित्य ज्योतिः सम्राडिति
होवाचादित्येनैवायं ज्योतिषाऽऽस्ते पल्ययते कर्म कुरुते
विपल्येतित्येवमेवैतद्याज्ञवल्क्य ॥ 2 ॥ अस्तमित आदित्ये याज्ञवल्क्य किञ्ज्योतिरेवायं पुरुष इति
चन्द्रमा एवास्य ज्योतिर्भवतीति चन्द्रमसैवायं ज्योतिषाऽऽस्ते पल्ययते कर्म कुरुते
विपल्येतीत्येवमेवैतद्याज्ञवल्क्य ॥ 3 ॥ अस्तमित आदित्ये याज्ञवल्क्य चन्द्रमस्यस्तमिते
किञ्ज्योतिरेवायं पुरुष इत्यग्निरेवास्य ज्योतिर्भवतीत्यग्निनैवायं ज्योतिषास्ते पल्ययते कर्म कुरुते
विपल्येतीत्येवमेवैतद्याज्ञवल्क्य ॥ 4 ॥ अस्तमित आदित्ये याज्ञवल्क्य चन्द्रमस्यस्तमिते
शान्तेऽग्नौ किं ज्योतिरेवायं पुरुष इति वागेवास्य ज्योतिर्भवतीति वाचैवायं ज्योतिषाऽऽस्तेपल्ययते

कर्म कुरुते विपल्येतीति तस्माद्धै सम्राडपि यत्र स्वः पाणिर्न विनिर्ज्ञायतेऽथ यत्र वागुच्चरत्युपैव तत्र
न्येतीत्येवमेवैतद्याज्ञवल्क्य ॥ 5 ॥

अस्तमित आदित्ये याज्ञवल्क्य चन्द्रमस्यस्तमिते शान्तेऽग्नौशान्तायां वाचि किं ज्योतिरेवायं पुरुष
इत्यात्मैवास्य ज्योतिर्भवतीत्यात्मनैवायं ज्योतिषाऽऽस्ते पल्ययते कर्म कुरुते विपल्येतीति
॥ 6 ॥ कतम आत्मेति योऽयं विज्ञानमयः प्राणेषु हृद्यन्तर्ज्योतिः पुरुषः स समानः सद्भुभौ लोकावनु
सञ्चरति ध्यायतीव लेलायतीव स हि स्वप्नो भूत्वेमं लोकमतिक्रामति मृत्यो रूपाणि ॥ 7 ॥ स वाऽयं
पुरुषो जायमानः शरीरमभिसम्पद्यमानः पाप्मभिः संसृज्यते स उत्क्रामन् म्रियमाणः पाप्मनो
विजहाति ॥ 8 ॥ तस्य वा एतस्य पुरुषस्य द्वे एव स्थाने भवत इदं च परलोकस्थानं च सन्ध्यं तृतीयं
स्वप्नस्थानं तस्मिन्सन्ध्ये स्थाने तिष्ठन्नेते उभे स्थाने पश्यतीदं च परलोकस्थानं चाथ यथाक्रमोऽयं
परलोकस्थाने भवति तमाक्रममाक्रम्योभयान्पाप्मन् आनन्दांश्चपश्यति स यत्र प्रस्वपित्यस्य
लोकस्य सर्वावतो मात्रामुपादाय स्वयं विहृत्य स्वयं निर्माय स्वेन भासा स्वेन ज्योतिषा
प्रस्वपित्यत्रायं पुरुषः स्वयं ज्योतिर्भवति
॥ 9 ॥ न तत्र रथा न रथयोगा न पन्थानो भवन्त्यथ रथान्त्रथयोगान्पथः सृजते न तत्रानन्दा मुदः
प्रमुदो भवन्त्यथानन्दान्मुदः प्रमुदः सृजते न तत्र वेशान्ताः पुष्करिण्यः स्रवन्त्यो भवन्त्यथ
वेशान्तान्पुष्करिण्यः स्रवन्त्यः सृजते स हि कर्ता ॥ 10 ॥

तदेते श्लोका भवन्ति –

स्वप्नेन शारीरमभिप्रहत्यासुप्तः सुप्तानभिचाकशीति ।

शुक्रमादाय पुनरेति स्थानं हिरण्मयः पुरुष एकहंसः ॥ 11 ॥

प्राणेन रक्षन्नवरं कुलायां बहिष्कुलायादमृताश्चरित्वा ।

स ईयतेऽमृतो यत्र कामं हिरण्मयः पुरुष एकहंसः ॥ 12 ॥

स्वप्नान्त उच्चावचमीयमानो रूपाणि देवः कुरुते बहूनि ।

उतेव स्त्रीभिः सह मोदमानो जक्षदुतेवापि भयानि पश्यन् ॥ 13 ॥

आराममस्य पश्यन्ति न तं पश्यति कश्चनेति ॥

तं नायतं बोधयेदित्याहुर्दुर्भिषज्यं हास्मै भवति यमेष न प्रतिपद्यतेऽथो खल्वाहुर्जागरितदेश एवास्यैष
इति यानि ह्येव जाग्रत्पश्यति तानि सुप्त इत्यत्रायं पुरुषः स्वयञ्ज्योतिर्भवति सोऽहं भगवते सहस्रं
ददाम्यत ऊर्ध्वं विमोक्षाय ब्रूहीति ॥ 14 ॥ स वा एष एतस्मिन्सम्प्रसादे रत्वा चरित्वा दृष्टैव पुण्यं च
पापं च पुनः प्रतिन्यायं प्रतियोन्याद्रवति स्वप्नायैव स यत्तत्र किञ्चित्पश्यत्यनन्वागतस्तेन भवत्यसङ्गो
ह्ययं पुरुष इत्येवमेवैतद्याज्ञवल्क्य सोऽहं भगवते सहस्रं ददाम्यत ऊर्ध्वं विमोक्षायैव
ब्रूहीति ॥ 15 ॥ स वा एष एतस्मिन्स्वप्ने रत्वा चरित्वा दृष्टैव पुण्यं च पापं च पुनः प्रतिन्यायं
प्रतियोन्याद्रवति बुद्धान्तायैव स यत्तत्र यत्किञ्चित्पश्यत्यनन्वागतस्तेन भवत्यसङ्गो ह्ययं पुरुष
इत्येवमेवैतद्याज्ञवल्क्य सोऽहं भगवते सहस्रं ददाम्यत ऊर्ध्वं विमोक्षायैव ब्रूहीति ॥ 16 ॥ स वा एष
एतस्मिन्बुद्धान्ते रत्वा चरित्वा दृष्टैव पुण्यं च पापं च पुनः प्रतिन्यायं प्रतियोन्याद्रवति
स्वप्नान्तायैव ॥ 17 ॥ तद्यथा महामत्स्य उभे कूले अनुसञ्चरति पूर्वं चापरं चैवमेवायं पुरुष
एतावुभावन्तावनुसञ्चरति स्वप्नान्तं च बुद्धान्तं च ॥ 18 ॥
तद्यथाऽस्मिन्नाकाशे श्येनो वा सुपर्णो वा विपरिपत्य श्रान्तः संहत्य पक्षौ सल्लयायैव ध्रियत
एवमेवायं पुरुष एतस्मा अन्ताय धावति यत्र सुप्तो न कञ्चन कामं कामयते न कञ्चन स्वप्नं
पश्यति ॥ 19 ॥ ता वा अस्यैता हिता नाम नाड्यो यथा केशः सहस्रधा भिन्नस्तावताऽणिम्नातिष्ठन्ति
शुक्लस्य नीलस्य पिङ्गलस्य हरितस्य लोहितस्य पूर्णा अथ यत्रैनं घ्नन्तीव जिनन्तीव हस्तीव
विच्छाययति गर्तमिव पतति ॥ यदेव जाग्रद्भयं पश्यति तदत्राविद्यया मन्यतेऽथ यत्र देव इव
राजेवाहमेवेदं सर्वोस्मीति मन्यते सोऽस्य परमो लोकः ॥ 20 ॥ तद्वा अस्यैतदतिच्छन्दा
अपहतपाप्माऽभयं रूपं तद्यथा प्रियया स्त्रिया सम्परिष्वक्तो न बाह्यं किञ्चन वेद नान्तरमेव मेवायं
पुरुषः प्राज्ञेनात्मना सम्परिष्वक्तो न बाह्यं किञ्चन वेद नान्तरं तद्वा अस्यैतदाप्तकाममात्मकाममकामं
रूपं शोकान्तरम् ॥ 21 ॥
अत्र पिताऽपिता भवति माताऽमाता लोका अलोका देवा अदेवा वेदा अवेदा अत्र स्तेनोऽस्तेनो
भवति भ्रूणहाऽभ्रूणहा चाण्डालोऽचाण्डालः पौल्कसोऽपौल्कसः श्रमणोऽश्रमण-
स्तापसोऽतापसोऽनन्वागतं पुण्येनानन्वागतं पापेन तीर्णो हि तदा सर्वान् शोकान् हृदयस्य
भवति ॥ 22 ॥ यद्वै तन्न पश्यति पश्यन्वै तन्न पश्यति न हि द्रष्टृष्टेर्विपरिलोपो विद्यतेऽविनाशित्वान्न
तु तद्वितीयमस्ति ततोऽन्यद्विभक्तं

यत्पश्येत्॥23॥ यद्वै तन्नजिघ्रति जिघ्रन्वै तन्न जिघ्रति न हि घ्रातुर्घातेर्विपरिलोपो
विद्यतेऽविनाशित्वान्न तु तद्वितीयमस्ति ततोऽन्यद्विभक्तं यज्जिघ्रेत्॥24॥ यद्वै तन्नरसयते रसयन्वै
तन्न रसयते न हि रसयित् रसयतेर्विपरिलोपो विद्यतेऽविनाशित्वान्न तु तद्वितीयमस्ति
ततोऽन्यद्विभक्तं यद्रसयेत्॥25॥ यद्वै तन्नवदति वदन्वै तं न वदति न हि वक्तुर्वक्तेर्विपरिलोपो
विद्यतेऽविनाशित्वान्न तु तद्वितीयमस्ति ततोऽन्यद्विभक्तं यद्वदेत् ॥26॥
यद्वै तन्न शृणोति शृण्वन्वैतन्नशृणोति न हि श्रोतुः श्रुतेर्विपरिलोपो विद्यतेऽविनाशित्वान्न तु
तद्वितीयमस्ति ततोऽन्यद्विभक्तं यच्छृणुयात्॥27॥ यद्वै तन्नमनुते मन्वानो वै तन्नमनुते न हि
मन्तुर्मतेर्विपरिलोपो विद्यतेऽविनाशित्वान्न तु तद्वितीयमस्ति ततोऽन्यद्विभक्तं यन्मन्वीत ॥28॥ यद्वै
तन्न स्पृशति स्पृशन्वै तन्न स्पृशति नहि स्पृष्टुः स्पृष्टेर्विपरिलोपो विद्यतेऽविनाशित्वान्न तु
तद्वितीयमस्ति ततोऽन्यद्विभक्तं यत्स्पृशेत्
॥29॥ यद्वै तन्न विजानाति विजानन्वै तन्न विजानाति न हि विज्ञातुर्विज्ञातेर्विपरिलोपो
विद्यतेऽविनाशित्वान्न तु तद्वितीयमस्ति ततोऽन्यद्विभक्तं यद्विजानीयात्॥30॥ यत्र वा अन्यदिव
स्यात्तत्रान्योऽन्यत्पश्येदन्योऽन्यज्जिघ्रेदन्योऽन्यद्रसयेदन्योऽन्यद्वदेदन्योऽन्यच्छृणुयादन्योऽन्यन्म
न्वी तान्योऽन्यत्सृशेदन्योऽन्यद्विजानीयात्॥31॥ सलिल एको द्रष्टाऽद्वैतो भवत्येष ब्रह्मलोकः
सम्राडिति हैनमनुशशास याज्ञवल्क्य एषाऽस्य परमा गतिरेषाऽस्य परमा सम्पदेशोऽस्य परमो लोक
एषोऽस्य परम आनन्द एतस्यैवानन्दस्यान्यानि भूतानि मात्रामुपजीवन्ति ॥32॥
स यो ह वै मनुष्याणां राद्धः समृद्धो भवत्यन्येषामधिपतिस्सर्वैर्मानुषैकैर्भोगैः सम्पन्नतमः स
मनुष्याणां परम आनन्दोऽथ ये शतं मनुष्याणामानन्दाः स एकः पितृणां चितलोकानामानन्दोऽथ ये
शतं पितृणां जितलोकानामानन्दाः स एको गन्धर्वलोक आनन्दोऽथ ये शतं गन्धर्वलोक आनन्दाः
स एकः कर्मदेवानामानन्दो ये कर्मणा देवत्वमभिसम्पद्यन्तेऽथ ये शतं कर्मदेवानामानन्दाः स एक
आजानदेवानामानन्दो यश्च श्रोत्रीयोऽवृजिनोऽकामहतोऽथ ये शतमाजानदेवानामानन्दाः स एकः
प्रजापतिलोक आनन्दो यश्च श्रोत्रीयोऽवृजिनोऽकामहतोऽथ ये शतं प्रजापतिलोक आनन्दाः स
एको ब्रह्मलोक आनन्दो यश्चश्रोत्रीयोऽवृजिनोऽकामहतोऽथैष एव परम आनन्द एष ब्रह्मलोकः
सम्राडिति होवाच याज्ञवल्क्यः सोऽहं भगवते सहस्रं ददाम्यत ऊर्ध्वं विमोक्षायैव ब्रूहीत्यत्र ह
याज्ञवल्क्यो विभयाञ्चकार मेधावी राजा सर्वेभ्यो माऽन्तेभ्य उतरौत्सीदिति ॥33॥

स वा एष एतस्मिन्स्वप्नान्ते रत्वा चरित्वा दृष्टैव पुण्यं च पापं च पुनः प्रतिन्यायं प्रतियोन्याद्रवति
बुद्धान्तायैव ॥ 34 ॥ तद्यथाऽनः सुसमाहितमुत्सर्जद्यायादेवमेवायं शरीर आत्मा
प्राज्ञेनात्मनाऽन्वारूढं उत्सर्जद्याति यत्रैतदूर्ध्वोच्छ्वासी भवति ॥ 35 ॥ स यत्रायमणिमानं न्येति जरया
वोपतपता वाऽणिमानं निगच्छति तद्यथाऽम्रमौदुम्बरं वा पिप्पलं वा बन्धनात्प्रमुच्यत एवमेवायं पुरुष
एभ्योऽङ्गेभ्यः सम्प्रमुच्य पुनः प्रतिन्यायं प्रतियोन्याद्रवति प्राणायैव ॥ 36 ॥ तद्यथा
राजानमायान्तमुग्राः प्रत्येनसः सूतग्रामण्योऽन्नयैः पानैरावसथैः प्रतिकल्पन्तेऽ-
यमायात्ययमागच्छतीत्येवं हैवंविदं सर्वाणि भूतानि प्रतिकल्पन्त इदं
ब्रह्मयातीदमागच्छतीति ॥ 37 ॥ तद्यथा राजानं प्रयियासन्तमुग्राः प्रत्येनसः
सूतग्रामण्योऽभिसमायन्त्येवमेवेममात्मानमन्तकाले सर्वे प्राणा अभिसमायन्ति यत्रैतदूर्ध्वोच्छ्वासी
भवति ॥ 38 ॥

॥ इति ज्योतिर्ब्राह्मम् ॥ 6 ॥ 3 ॥

भा - 'याज्ञवल्क्यो वरं दत्वा राज्ञा संवादकामुकः ।

वैदेहनगरं प्रायात् सन्तो यच्छास्त्रलोलुपाः' इति स्कान्दे ।

तथापि सम्राडेव पूर्वं पप्रच्छ । आत्मा भगवानेवास्य ज्योतिः ।

'भावेऽभावेऽपि सूर्यादेर्जीवानां विष्णुरेव हि ।

ज्योतिस्तथाऽप्य भावे तु तज्ज्ञेयं हि विशेषतः ।

अस्वातन्त्र्यात्तु जीवस्य द्योतयन् बुद्धिमस्य सः ।

प्रवर्तयति सर्वेशस्तमस्यपि जनार्दनः' इ च ।

'स्वातन्त्र्याच्चायतीवासौ ध्यायन् जीवमञ्जसा ।

गृह्णातीव ग्राहयन् स जीवं सर्वेश्वरेश्वरः ।

सदा विज्ञानपूर्णोऽसौ समानोऽसौ सदा समः ।

अविकारात् समानः सन् जीवमादाय सञ्चरेत् ।

उभौ लोकौ स्वापकत्वाद्भूत्वाऽसौ स्वप्ननामकः ।

इमं लोकं जाग्रदाख्यं मृत्युरूपात्मकं सदा ।

आनन्दपापलोकादेर्दशनं स्वप्नसुप्तयोः।
अपि विष्णोः सदैवास्ति न जीवस्य कथञ्चन।
अत्रायं भगवान् विष्णुर्जीवस्य स्वयमेव तु।
ज्योतिर्विशेषतो भूयान्नैवान्यज्ज्योतिरत्र यत्।
न हि जीवः स्वयं द्रष्टुं सुप्तः शक्नोति हि ध्रुवम्।
अतः स नैव जीवोऽयं सर्वं पश्यति सूक्ष्मदृक्।
स्वप्नेऽन्तरिक्षे स्वर्गे वा न रथाद्याः पुरा स्थिताः।
तदैव तत्कर्मयोग्यान्निर्मिमीते हरिः स्वयम्।

इत्यादि महामीमांसायाम्।

जीवपक्षे प्रसिद्धत्वात् कतम आत्मेति प्रश्नो न युक्तः। न च जीवः समानः सन्नुभौ लोकौ सञ्चरति।
सुखदुःखविशेषत्वात्।
न च सुखदुःखादेर्मिथ्यात्वे किञ्चिन्मानम् –

‘याथातथ्यतोऽर्थान् व्यदधाच्छाश्वतीभ्यः समाभ्यः’।

‘असत्यमप्रतिष्ठं ते जगदाहुरनीश्वरम्’।

‘वैधर्म्याच्च न स्वप्नादिवत्’ इत्यादि वचनविरुद्धत्वाच्च।

न चैतन्नासीदस्ति भविष्यतीत्यनुभवः कदाचिद्भविष्यतीत्यत्र किञ्चिन्मानम्।
किञ्चित्कालस्थिरत्वमात्रस्य शून्यवादिनामपि सिद्धत्वाद्द्वैधर्म्याच्च न स्वप्नादिवदित्यादिवचनम् व्यर्थं
स्यात्। अतो न कदाचिदस्य नासीदस्ति भविष्यतीत्यनुभवो भविष्यतीत्यभिप्रायेणैव तद्वचनम्।
न च तथानुभवे शून्यस्यानिर्वचनीयस्य च कश्चिद्विशेषः। न च शून्यवादिनां तद्वादिनां च
कश्चिद्विशेषो मोक्षे।
न च नित्यज्ञानस्वरूपमस्तीति वचनेन कश्चिद्विशेषः ज्ञेयाभावे ज्ञानस्याप्यभावात्। न हि ज्ञेयरहितं
ज्ञानं नामास्तीत्यत्र किञ्चिन्मानम्। न च स्वविषयं तदिति तेषां पक्षः। तदा कर्तृकर्मविरोध इति हि
तेषां वचनम्। न च जानातीत्यादिकर्तृत्वं ज्ञानस्य तैरङ्गीक्रियते। निर्विशेषत्वाङ्गीकारात्। अतः
शून्यवादिन एव तेऽपि।

मुन्नामविषयोत्थं यत् प्रकृष्टविषयात् प्रमुत् इति च।

शुक्रं जीवमादाय।

‘शोकेन रत्या युक्तत्वाच्छुक्रो जीव उदाहृतः’ इति च।

‘रत्यानन्दौ पूर्णनित्यौ हितौ तेन हिरण्मयः।

स्वर्णवर्णतया वाऽपि वासुदेवो हिरण्मयः।

प्रधानहंसरूपत्वादेकहंस इतीरितः’ इति च।

‘अंशेन जीवमादाय क्विचिदीशो बहिर्नयेत्।

स्वप्नेषु फल्गुनं यद्वत्कृष्णः कैलासमानयत्।

वासनारूपकान्प्रायस्त्वन्तरेव प्रदर्शयेत्।

अतो बहिः कुलायादित्यपि वाङ् न विरुद्ध्य ते’ इति।

‘उच्चावचेषु रूपेषु प्रविशन् पुरुषोत्तमः।

बहुरूपत्वमायाति स्वप्ने स जगतः प्रभुः’ इति च।

‘मोदरूपत्वतो विष्णोः स्त्रिभिर्मोदो विडम्बनम्।

जीवस्य मृतिकाले च स्वप्नकाले च केशवः।

एवंविधानि कर्माणि कुर्वाणोऽपि न दृश्यते।

तथा जागरिते सुप्तौ मुक्तैरेव तु दृश्यते।

तथाफि नायतेभ्यस्तं ज्ञानी ब्रूयाज्जनार्दनम्।

यस्य गोचरतां विष्णुः कदाचिन्न प्रपद्यते।

तस्यायतस्य पापस्य भेषजं न हि विद्यते।

सुप्तिकालोऽप्ययं विष्णोः सदा जागरितात्मकः।

यानि जागरिते पश्येत् तानि सुप्तेऽपि पश्यति।

नित्यज्ञानस्वरूपत्वाद् भगवान् पुरुषोत्तमः।

नित्यानन्यप्रकाशत्वेऽप्यन्य ज्योतिर्यदा भवेत्।

तदा स्यात् संशयोऽज्ञानामित्यत्रेति विशेषणम्’ इति च।

जीवस्यापि स्वप्नावस्थायां जागरितत्वेऽस्येति विशेषणं व्यर्थम्। पूर्वोक्तमपि मोक्षायैव भवति। अत ऊर्ध्वं विशिष्टमोक्षाय ब्रूहि।

‘स्वयोग्यभगवद्दृष्टेः सर्वैर्मुक्तिरवाप्यते।
पुनर्ज्ञानान्तराधिक्यात् सुखाधिक्यं विमोक्षगम्’ इति ब्रह्मतर्कः।
स्वप्नसुषुप्त्युभयाभिप्रायेण तानि सुप्त इत्युक्तम्।
तत्र सुषुप्तिमात्राभिप्रायेण स वा एष एतस्मिन् प्रसाद इत्याह।
‘यत्रोभयविवक्षा स्यात् परामर्शस्तदोभयोः।
एकस्यापि भवेन्नैकविवक्षायां क्वचिद्द्वयोः’ इति शब्दनिर्णये।

स्वप्नावब्योऽन्तः स्थानं स्वप्नान्तम्।

‘अन्तः स्थानं स्थलं वासः प्रदेश इति चोच्यते’ इति च।

स्वप्नान्तं च बुद्धान्तं चेत्यत्रापि स्वप्नान्तशब्दः स्वप्नसुषुप्त्युभयाभिप्रायेण।

‘शुभाशुभं तु दृष्टैव स्वप्ने जागरितेऽपि च।
असंस्पृष्टः सदा दुःखैश्चरतीशः पुनः पुनः।
स्वप्नसुप्त्यात्मकं कूलमेकं बुद्धात्मकं परम्।
महामत्स्य इवासङ्गी चरत्येको जनार्दनः।
यं विष्णुं श्येनवच्छ्रान्तो जीवो जागरिते भ्रमन्।
स्वप्ने च सुप्तावभ्येति संश्रान्तः सद्गृहं यथा।
स्वित्यानन्दः परो विष्णुस्तमाप्तः सुप्त उच्यते।
सम्प्राप्य तमयं जीवः कामयेन्नैव किञ्चन।
न च स्वप्नसमभ्रान्तिज्ञानं याति कदाचन।
सुषुप्तौ च किमु ज्ञानान्मुक्तौ प्राप्तो जनार्दनम्।
निहितो भगवान् यत्र हिता नाड्यः प्रकीर्तिताः।
नानावर्णो हरिस्तासु नानारूपी व्यवस्थितः।
तासां मध्ये सुषुप्ता च तत्र सुप्तिं व्रजत्ययम्।

ता एव कण्ठदेशस्था जीवस्तत्र व्यवस्थितः ।
स्वप्नान् पश्यति जाग्रद्वद्भयं च प्रतिपद्यते ।
अ इत्यादिश्यते विष्णुरविद्या तन्निरीक्षणम् ।
तेन स्वप्नानयं पश्येज्जीवो जागरितं तथा ।

इति महामीमांसायाम् ।

जिनन्तीव – ताडयन्तीव । विच्छाययति भयेन विच्छायं करोति ।
अहमेवेदं सर्वोऽस्मि स्वयोग्यतापेक्षया पूर्णोऽस्मि । विषयभोगानन्वितस्वरूपानन्देनेत्येवशब्दः ।
इदमिति पूर्णत्वविशेषणम् ।
'अजानता महिमानं तवेदम्' इतिवत् स्वपूर्णातामापरोक्ष्येणानुभूयेदं पूर्णोऽस्मीति मन्यते ।

'क्वचित् तद्भावशेषः स्यात् क्रियाशेषः क्वचिद्भवेत् ।
क्वचित् पदार्थशेषः स्यादिदमादिस्त्रिधा स्मृतः' इति शब्दनिर्णये ।

न हि राजा देवो वा सर्वजगद्भवति । राज्ञो भोगापेक्षया पूर्तिर्भवतीति देवदृष्टान्तः । प्रत्यक्षदर्शनार्थं
राजदृष्टान्तः ।

'स्वयोग्यपूर्तेः स्वातन्त्र्याद्राज्ञो देवगणस्य च ।
सर्वभावस्तथा मोक्षे न तु सर्वस्वरूपतः' इति ब्रह्मतर्कः ।
'छन्दसामप्यवाच्यत्वादतिच्छन्दा हरिः स्मृतः ।
तेनाश्लिष्टो ह्ययं जीवः सुप्तो मुक्तोऽथवा भवेत् ।
विष्णोरूपं हि यन्नित्यमभयं पापवर्जितम् ।
आप्तकामं च पूर्णत्वादात्मकामं सुखत्वतः ।
शोकं विना सुरमणाच्छोकान्तरमितीरितम् ।
तेनाश्लिष्टः स्वपुत्राणां दायदानां न वै पिता ।
तेषां दुःखाददुःखित्वान्न माता लोकमान्यपि ।
अलोकमानान्नो लोको देवोऽपि स्वाधिकारतः ।
वर्षणादेर्व्युत्थितत्वान्न देवो वेदमान्यपि ।

अवेदमानान्नो वेदः पापी पापफलाप्ययात्।
अपापः श्रमणश्चापि यतिधर्मात् समुत्थितेः।
अयतिस्तापसश्चैवमनिष्टं पुण्यमप्यमुम्।
नान्वेत्येवंविधो मुक्तो विष्णोः सम्प्राप्तिमात्रतः।
यत् तन्न विष्णुः पश्येत पश्यन् वै तन्न पश्यति।
नित्यज्ञानस्वरूपत्वात् तत्समं नान्यदिष्यते' इति च।

यत्किञ्चिद्वस्तु भगवता न दृष्टं तन्नास्त्येव। विद्यमानं सर्वं पश्यत्येव। न हि द्वितीयो द्रष्टा यो
विभक्तत्वेन जगत्पश्यति। तद्विरोधेन पश्यत्यभ्रान्तः। तद्दृष्टादन्यद्वा। 'नान्योऽतोऽस्ति द्रष्टा' इत्यादि
श्रुतेः।

यत्तद्दृष्टं भगवता तदेवास्ति न चापरम्।
न ह्यन्यो विद्यते द्रष्टा यः पश्येत् तददर्शितम्।
ब्रह्मादिरपि यो द्रष्टा पश्येत् तस्य प्रसादतः।
तद्दृष्टं कुतः पश्येदतः को व विरोधतः' इति च।

यदवतारादिकं द्वैतत्वेन न पश्यति न तु तत् ततो द्वितीयम्। नित्यज्ञानत्वाद्ब्रह्माभावात्।
'यद्विभक्तत्वेन विष्णुः पश्यति तत् ततोऽन्यदस्ति च' इति च।

यस्माद्विष्णुर्विश्वं विभक्तत्वेनैव पश्यति तस्मात् तदन्यदस्त्येव। न च जगद्भावोऽत्रोच्यते।
अन्यद्विभक्तमिति विशेषणवैयर्थ्यात्।
न च भ्रान्तिकल्पितम् जगदित्यत्र किञ्चिन्मानम्।

'असत्यमप्रतिष्ठं ते जगदाहुरनीश्वरम्' इत्यादि निन्दनाच्च।
द्रष्टृन्तरनिषेधेन तस्यैव सर्वद्रष्टृत्वमेव च यत्र वा अन्यदिवस्यादित्यादिनोपसंहीयते।
अन्यथाऽन्योऽन्यत् पश्येदित्यादिकमनर्थकम्। न ह्येकस्यान्यत्वेऽन्यस्यान्यत्वं भवति। अतो
द्वितीयोऽन्यशब्दः व्यर्थ एव स्यात्। न च तत्पक्षे दृश्यत्वादिकमात्मनो विद्यते।
तस्माद्यत्र किञ्चिदपि स्वातन्त्र्यमन्यस्य भवति तत्रैव भगवतोऽन्यः पुरुषो भगवद्दृष्टादन्यत्
पश्यतीत्यादि युज्यते तदेव नास्ति स्वतः। अतो नान्योऽन्यत् पश्येदित्यर्थः।

अन्यदिवेतीवशब्दोऽल्पस्वातन्त्र्यार्थे। राज्ञः पृथगिव भृत्य इतिवत्।

‘उपमार्थे तथाऽल्पत्वेऽपीवशब्दः प्रयुज्यते’ इति शब्दनिर्णये।

‘स्वरूपभेदे स्वातन्त्र्ये विरोधे च विलक्षणे।

अन्यशब्दश्चतुर्ष्वेषु प्रयोक्तव्यो मनीषिभिः’ इति च।

‘अनन्याः सर्व एवैते योधाः कुन्तीसुतादपि’ इति प्रयोगाच्च।

‘दशरात्रैर्भुक्तमिव न सम्यक् स्वल्पभोजनात्’ इति च।

‘प्रकृतेः पुरुषाणां च नाणुमात्रमपि क्वचित्।

स्वातन्त्र्यं विष्णुना सर्वे नियताः सर्वदैव हि।

तददृष्टं ततः को हि पश्येत् किं वाऽपि तद्भवेत्’

इति महामीमांसायाम्।

‘अभेदेन स्वावतारान् जीवाजीवं तु भेदतः।

यदभ्रमो हरिर्वेत्ति स तदन्यच्च तद्वयम्’ इति च।

अन्यदप्यस्वातन्त्र्येणान्यदिव स्थितं यस्मिन् पक्षेऽस्ति तत्रैवान्यदर्शनादि व्यवहारो युज्यते।

सप्तमरसादिदर्शनाभावादिति च। सर्वेन्द्रियोपभोगोऽपि विष्णोः स्वात्मनि विद्यते। यदि जगदेव न

स्यात् तदा कथं मोक्षेऽप्यन्यानि भूतानि मात्रामुपजीवन्तीति युज्यते ?। मोक्षप्रकरणं चैतत्।

‘स्वाप्ययसम्पत्तोरन्यतरापेक्षमाविष्कृतं हि’ इति भगवद्वचनम्।

‘यदा हि सलिलत्वेन प्रकृतिर्व्याप्य तिष्ठति।

तदा तस्यां परो विष्णोरेको द्रष्टा व्यवस्थितः।

अविरोधादद्वितीय एकोऽसौ समवर्जनात्।

बृहज्ज्ञानाद्ब्रह्मलोकः सदैव पुरुषोत्तमः।

सार्वगत्वादस्य गतिः परा विष्णोः सदैव हि।

पूर्णैश्वर्यादस्य सम्पत् परमा सम्प्रकीर्तिता।

सार्वज्ञात्परमो लोको विष्णोरानन्द एव च।

श्रोत्रियत्वावृजिनत्वाकामहतत्वानां गुणानां मुक्तौ समुच्चयार्थः। मुक्तस्यैवैते गुणा भवन्तीति
मुक्तस्वीकारार्थं य इति विशेषणम्।

‘सर्वं श्रुतिफलं मुक्तैः प्राप्यं नान्येन केनचित्।

अतस्तु श्रोत्रियो मुक्तो ह्यन्यः श्रोत्रियको भवेत्।

अदुःखत्वं च तस्यैव कामैरहतता तथा।

यः कामितं न प्राप्नोति स कामहत उच्यते।

काम्याप्राप्तेश्च पापाच्च कामात् कामहतः स्मृतः।

उभयस्याप्यभावेन मुक्तोऽकामहतो मतः’ इति च।

‘आजानदेव इन्द्राद्या जातेभ्यस्ते वरा यतः’ इति च।

प्रजापतिलोक इत्युक्तेनैव मुक्तप्रजापतिसिद्धावपि मुक्तस्यैव प्रजापतेर्ब्रह्मणश्चायं विशेष इति
स्वरूपकथनार्थं यश्च श्रोत्रिय इत्यादि। अनुपचरितश्रोत्रियादित्वमिति ज्ञापयितुमभ्यासः। सर्वेषामपि
मुक्तानां नियमेन तदस्तीति ज्ञापयितुं च।

‘प्रजास्तु पशुशब्दोक्ताः पशुपस्तु प्रजापतिः’ इति च।

अथशब्दादेष ब्रह्मलोक इति विशेषणाच्च द्वितीयब्रह्मलोकशब्देन परब्रह्मैवोच्यते। अन्यथैष एव परम

आनन्द इत्युक्त्वा पुनरेष इति शब्दोऽनर्थकः स्यात्। तस्यैव ब्रह्मलोकशब्देन पूर्वमभ्यासाच्च।

न च तैत्तिरीयादि श्रुतिविरोधः। शतशब्दस्यायुते दशलक्षादावपि समत्वात्। अतश्चक्रवर्तिभ्यो

मनुष्यगन्धर्वाः शताधिकाः। देवगन्धर्वा अयुताधिकाः। पितरो दशलक्षाधिका इत्यविरोधः।

उत्तमगन्धर्वापेक्षया पितृभ्यो गन्धर्वाणामाधिक्यं च युज्यते। आजानदेवेभ्यो जाता आजानजा

इत्यतस्तत्राप्यविरोधः। यत्राजानजा इत्येवोपरिपाठस्तत्राजानेभ्यो ब्रह्मादिभ्यो जाता इति भवति।

इन्द्रबृहस्पत्यादीनां विशेषस्तु विशेषवचनत्वादत्राप्यङ्गीकर्तव्य एव।

‘सामान्यधर्मो बलवान् धर्माद्विशेषिकाद्यथा।

बलवद्विशेषवचनं सामान्यवचनात् तथा’ इति च।

‘नृपा मनुष्यगन्धर्वा देवाश्च पितरस्तथा।

देवैः सहितगन्धर्वा ऋषयो देवतास्तथा।

इन्द्रो बृहस्पतिश्चैव प्रधानेन्द्रः पुरन्दरः।
रुद्रो ब्रह्मेति क्रमशो मुक्ताः शतगुणोत्तराः' इति च।
'अतिप्रयत्नतो यावत्प्राप्तुं शक्यं विमुक्तिगम्।
सुखाद्यं तस्य सम्प्राप्त्यैज्ञानश्रेण्यः क्रमात् स्मृताः।
एकां श्रेणीं प्रविज्ञाय तदुत्कृष्टां च तद्वराम्।
क्रमेणैव विजिज्ञासुर्जनकः पृच्छति स्म ह।
पुनः पुनर्विमोक्षाय ब्रूहीत्यद्धा वरात् पुरा' इति च।
'रहस्यमस्यायोग्यं च यदि मामेष पृच्छति।
दत्तो मया वरोऽस्येति वक्तव्यं मे भविष्यति।
इति भीतोऽभवद्राज्ञो याज्ञवल्क्यः सुमेधया' इति ब्रह्माण्डे।

तेभ्योऽश्वलादिभ्यः।

'सर्वदा जीवमादाय नियमाद्विष्णुरेव हि।
जाग्रदादिषु संयाति नान्यथा तु कथञ्चन।
एवं नियमविज्ञप्त्यै जीवास्वातन्त्र्यवित्तये।
परिवृत्तिमवस्थासु साभ्यासा वक्ति हि श्रुतिः' इति निर्णये।

अतस्तात्पर्यार्थं पुनर्वचनम्। ग्रामादिकमुत्सर्जद्यायात्।

'यथा ग्रामं परित्यज्य यात्यनः पुमधिष्ठितम्।
एवं देहं परित्यज्य विष्णुनाऽधिष्ठितः पुमान्' इति च।

अणिमानं – भगवन्तम्।

'स य एषोऽणिमा' 'तेजः परस्यां देवतायाम्' इति हि श्रुतिः।

उपतपता रोगादिना।

'आम्रं बाल्येऽपि पतति परिणामे ह्युदुम्बरम्।
सम्यक्पाके यथाऽश्वत्थफलं जीवमृतिस्तथा।

कलावाघ्नोपमा जीवास्त्रेतास्वौदुम्बरोपमाः ।

कृतेऽश्वत्थसमाश्रैव यान्ति ब्रह्मवशाः सदा' इति पाद्रे ।

प्राणायैव ।

'वायुमेवाद्रवत्येष जीवो मोक्षाय तत्त्ववित् ।

तदनुज्ञयैव ज्ञानित्वमतस्तं पुनराब्रजेत् ।

सर्वेपि वायुमासाद्य जायस्व ज्ञानमाप्नुहि ।

इति तस्य वरादेव जायन्ते ज्ञानिनोऽखिलाः ।

पुनस्तं प्राप्य मुक्तिं च प्राप्नुयुस्तदनुज्ञया' इति प्रवृत्ते ।

इदं मुक्तजीवस्वरूपमायाति । अतोऽनेन सहेदं परं ब्रह्मायातीति परब्रह्मणः पूजार्थं प्रतिकल्पन्ते ।

यथा राज्ञो ध्वजादिकं दृष्ट्वाऽयं ध्वज आगच्छति तस्माद्राजाऽऽयातीति पूजां प्रतिकल्पन्ते तद्वत् ।

अन्यथेदं ब्रह्मायातीदमागच्छतीति द्विरुक्तिर्व्यर्थास्यात् । वीप्सात्वे त्वयमायातीत्येकप्रकारेण

शब्दाभ्यासः स्यात् ।

'एकप्रकारशब्दानामभ्यासस्त्वादरार्थकः ।

स्वरवर्णादिमात्रं वाऽप्यन्यथा चेत् तदा परः ।

अर्थः स्यादेष नियमो वाक्ये वीप्सापदे तथा ।

प्रातिस्विकार्थेऽपि भवेदभ्यासे वा तथा स्थितः' इति शब्दनिर्णये ।

न च कुत्रचिदादरार्थे द्विरूपप्रयोगो दृष्टोऽनन्तरितः ।

'यदा मुक्तो ब्रजत्यूर्ध्वं तदा तत्सहितो हरिः ।

नियमाद्दृश्यते देवैरमुक्ते नियमो न तु ।

यथा ध्वजादिकं दृष्ट्वा पूजां राज्ञः प्रकुर्वते ।

एवं विमुक्तिगं दृष्ट्वा विष्णोः पूजां प्रकुर्वते' इति तत्त्वनिर्णये ।

तस्मादणिमानं न्येतीत्यादिना जीवगतं ब्रह्म चोच्यते । जीवोपतापादि तु नैव ।

'जीवमादाय गच्छन्तमनुयान्ति दिवोकसः ।

प्राणाभिमानिनो विष्णुं नृपं परिजना यथा' इति च ।

पापेनाथो खल्वाहुः काममय एवायं पुरुष इति स यथाकामो भवति तत्कतुर्भवति यत्कतुर्भवति
तत्कर्म कुरुते यत्कर्म कुरुते तदभिसम्पद्यते ॥ 5 ॥
तदेष श्लोको भवति ॥

तदेव सक्तः सह कर्मणैति लिङ्गं मनो यत्र निषिक्तमस्य ।

प्राप्यान्तं कर्मणस्तस्य यत्किञ्चेह करोत्ययम् ।

तस्माल्लोकात्पुनरेत्यस्मै लोकाय कर्मण इति नु कामयमानोऽथाकामयमानो योऽकामो निष्काम
आप्तकाम आत्मकामो न तस्य प्राणा उत्क्रामन्ति ब्रह्मैव सन्ब्रह्माप्येति ॥ 6 ॥ तदेष श्लोको भवति ॥

यदा सर्वे प्रमुच्यन्ते कामा येऽस्य हृदि श्रिताः ।

अथ मर्त्योऽमृतो भवत्यत्र ब्रह्म समश्नुत इति ।

तद्यथाऽहिर्निलयनी वल्मीके मृता प्रत्यस्ता शयीतैवमेवेदं शरीरं शेतेऽथायमशरीरोऽमृतः प्राणो
ब्रह्मैव तेज एव सोऽहं भगवते सहस्रं ददामीति होवाच जनको वैदेहः ॥ 7 ॥ तदेते श्लोका भवन्ति ॥

अणुः पन्था विततः पुराणो मां स्पृष्टोऽनुवित्तो मयैव ॥

तेन धीरा अपियन्ति ब्रह्मविदः स्वर्गं लोकमित ऊर्ध्वो विमुक्ताः ॥ 8 ॥

तस्मिञ्छुक्लुमुत नीलमाहुः पिङ्गलं हरितं लोहितं च ।

एष पन्था ब्रह्मणा हानुवित्तस्तेनैति ब्रह्मवित्पुण्यकृत्तैजसश्च ॥ 9 ॥

अन्धंतमः प्रविशन्ति येऽविद्यामुपासते ।

ततो भूय इव ते तमो य उ विद्यायां रताः ॥ 10 ॥

आनन्दा नाम ते लोका अन्धेन तमसाऽऽवृताः ।

तांस्ते प्रेत्याभिगच्छन्त्यविद्वांसो बुधो जनाः ॥ 11 ॥

आत्मानं चेद्विजानीयादयमस्मीति पूरुषः ।

किमिच्छन्कस्य कामाय शरीरमनुसञ्चरेत् ॥ 12 ॥

यस्यानुवित्तः प्रतिबुद्ध आत्माऽस्मिन्सन्धोघे गहने प्रविष्टः ।

स विश्वकृत्स हि सर्वस्य कर्ता तस्य लोकः स उ लोक एव ॥ 13 ॥

इहैव सन्तोऽथ विद्वस्तद्वयं न चेदवेदीर्महती विनष्टिः ।

य एतद्विदुरमृतास्ते भवन्त्यथेतरे दुःखमेवापियन्ति ॥ 14 ॥

यदैतमनुपश्यन्त्यात्मानं देवमञ्जसा ।

ईशानां भूतभव्यस्य न ततो विजुगुप्सते ॥ 15 ॥

यस्मादर्वाक् संवत्सरोऽहोभिः परिवर्तते ।

तद्देवा ज्योतिषां ज्योतिरायुर्होपासतेऽमृतम् ॥ 16 ॥

यस्मिन्पञ्च पञ्चजना आकाशश्च प्रतिष्ठितः ।

तमेव मन्य आत्मानं विद्वान्ब्रह्मामृतोऽमृतम् ॥ 17 ॥

प्राणस्य प्राणमुत चक्षुषश्चक्षुरुत श्रोत्रस्य श्रोत्रम् ।

मनसो ये मनो विदुस्ते निचिक्युर्ब्रह्म पुराणमग्र्यम् ॥ 18 ॥

मनसैवानुद्रष्टव्यं नेह नानास्ति किञ्चन ।

मृत्यो स मृत्युमाप्नोति य इह नानेव पश्यति ॥ 19 ॥

एकधैवानुद्रष्टव्यमेतदप्रमयं ध्रुवम्।

विरजः पर आकाशादज आत्मा महान् ध्रुवः ॥ 20 ॥

तमेव धीरो विज्ञाय प्रज्ञां कुर्वीत ब्राह्मणः।

नानुध्यायेद्वहूञ्चब्दान्वाचो विग्लापनं हि तदिति ॥ 21 ॥

स वा एष महानजं आत्मा योऽयं विज्ञानमयः प्राणेषु य एषोऽन्तर्हृदय आकाशस्तस्मिंच्छेते सर्वस्य वशी सर्वस्येशानः सर्वस्याधिपतिः स न साधुना कर्मणा भूयान्नो एवासाधुना कनीयानेष सर्वेश्वर एष भूताधिपतिरेष भूतपाल एष सेतुर्विधरण एषां लोकानामसम्भेदाय तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेनैतमेव विदित्वा मुनिर्ब्रवत्येतमेव प्रवाजिनो लोकमिच्छन्तः प्रव्रजन्त्येतद्धस्मवैतत्पूर्वे विद्वांसः प्रजां न कामयन्ते किं प्रजया करिष्यामो येषां नोऽयमात्माऽयं लोक इति ते ह स्म पुत्रैषणायाश्च वित्तैषणायाश्च लोकैषणायाश्च व्युत्थायाथ भिक्षार्च्यं चरन्ति या ह्येव पुत्रैषणा सा वित्तैषणा या वित्तैषणा सा लोकैषणोभेद्येते एषणे एव भवतः स एष नेति नेत्यात्माऽगृह्यो न हि गृह्यतेऽशीर्यो न हि शीर्यतेऽसङ्गो न हि सज्जतेऽसितो न व्यथते न रिष्यत्येतमु हैवैतेन तरत इत्यतः पापमकरवमित्यतः कल्याणमकरवमित्युभे उ हैवैष एते तरति नैनं कृताकृते तपतः ॥ 22 ॥ तदेतदृचाभ्युक्तम्।

एष नित्यो महिमा ब्राह्मणस्य न वर्धते कर्मणा नो कनीयान्।

तस्यैव स्यात्पदं वित्तं विदित्वा न लिप्यते कर्मणा पापकेनेति ॥

तस्मादेवंविच्छान्तो दान्त उपरतस्तिक्षुः समाहितो भूत्वाऽऽत्मन्येवात्मानं पश्यति सर्वमात्मानं पश्यति नैनं पाप्मा तरति सर्वं पाप्मानं तरति नैनं पाप्मा तपति सर्वं पाप्मानं तपति विपापो विरजोऽविचिकित्सो ब्राह्मणो भवत्येष ब्रह्मलोकः सम्राळिति होवाच याज्ञवल्क्यः सोऽहं भगवते विदेहान् ददामि मां चापि सह दास्यायेति ॥ 23 ॥ स वा एष महानज आत्माऽन्नादो वसुदानो विन्दते

वसु य एवं वेद ॥ 24 ॥ स वा एष महानज आत्माऽजरोऽमरोऽमृतोऽभयो ब्रह्माभयं वै ब्रह्माभयं हि वै
ब्रह्मभवति य एवं वेद ॥ 25 ॥

॥ इति शारीरब्राह्मणम् ॥ 6 ॥ 4 ॥

भा - 'सर्वेषां बलकारित्वाद्बल्यो विष्णुः प्रकीर्तितः ।
तं यदा प्राप्य जीवात्मा मृतेः पूर्वं विमुग्दताम् ।
याति विष्णुं तदा देवा यान्ति तेजःस्वरूपिणः ।
तानादाय हरिश्चक्षुःस्थानाद्दृदयमाव्रजेत् ।
तदा न किञ्चिज्जानाति जीवो ब्रह्मसमाश्रितः' इति च ।

एनं बल्यमभिसमायान्ति । पराक् स्थितश्चाक्षुषो भगवान् प्रत्यक्पर्यावर्तते ।

'इन्द्रो ह वै नामैष योऽयं दक्षिणेऽक्षन्पुरुषः' इत्यादि श्रुतेः ।
'हृदये संस्थितो जीवो विशेषेण हरिस्तथा ।
चक्षुरादिषु रूपाणि जाग्रत्काले तयोः सदा ।
बहूनि सन्ति तान्येव यदैकीभावमाप्नुयुः ।
हृदयस्थेन रूपेण तदा जीवो न किञ्चन ।
जानातीति विदुः प्राज्ञास्तदा विष्णोः स्वतेजसा ।
द्योतते हृदयाग्रं च तेन द्वारेण केशवः ।
निष्क्रामेज्जीवमादाय प्राण एनमनुव्रजेत् ।
प्राणमन्ये तथा देवा विद्या कर्म च योग्यता'

इति महामीमांसायम् ।

'कर्माभिमानी गरुडो ब्रह्मा ज्ञानाभिमानवान् ।
पूर्वप्रज्ञा योग्यता स्याद्रमा तदभिमानीनी ।
एतेऽपि विष्णुं गच्छन्तमनुयान्ति सदैव हि ।
वायुर्ज्ञानात्मकश्चैव प्राणात्मक इति द्विधा ।

अनुयाति हृषीकेशं सर्वैर्देवैः समन्वितः' इति च।

'देवलोके चिरं रत्वा यस्तु मुक्तिं ब्रजिष्यति।

स तु तद्देवताद्वारेणोत्क्रामति न संशयः।

विष्णोर्लोकं परं गच्छन्नुत्क्रामेन्मूर्ध एव तु।

तथैव ब्रह्मणो लोकं सुषुम्नाया विभेदतः' इत्यध्यात्मे।

सविज्ञानो भवति। जीवेन सहितो भवति। सः विज्ञानं जीवमेवान्ववक्रामति। जीवमारुह्य गच्छति

भगवान् प्राज्ञेनात्मनाऽन्वारूढ इति ह्युक्तम्।

'यो विज्ञाने तिष्ठन् य आत्मनि तिष्ठन्' इत्युभयोर्जीवाभिप्रायेण हि पाठः।

'शारीरश्चोभयेऽपि हि भेदेनैनमधीयते' इति भगवद्वचनम्।

'विज्ञानात्मा सह देवैश्च सर्वैः प्राणा भूतानि सम्प्रतिष्ठन्ति यत्र'

इति च।

एष आत्मा निष्क्रामतीति जीवाङ्गीकारे 'शरीरं निहत्याविद्यां गमयित्वाऽन्यन्नवतरं कल्याणतरं रूपं कुरुते' इत्यादिकमयुक्तं स्यात्। न हि जीवः शरीरं निहत्याविद्यां गमयति रूपान्तरं वा करोति। न च

सर्वमयत्वं जीवस्य। ब्रह्मेति विशेषणाच्च।

'यथा तृणजलूकैवं भगवान् पुरुषोत्तमः।

जीवस्य सूक्ष्मरूपं तु प्राप्य स्थूलं परित्यजेत्।

इदं शरीरं भूतेषु विलापयति केशवः।

अविद्यां चैव जीवस्य गमयेज्ज्ञानसर्जनात्।

स्वर्णकारो यथा स्वर्णमलमग्नौ निहत्य च।

शुद्धेन तेन चात्मेष्टं कुरुते रूपमञ्जसा।

एवं स भगवान्विष्णुर्जीवस्वर्णस्य यन्मलम्।

अविद्याकामकर्माद्यमात्मान्नौ नाशय सर्वकृत्।

स्वेच्छया कुरुते रूपं यद्योग्यं तस्य मुक्तिगम्।

पितृजीवस्य पितृयं स गान्धर्वं तस्य चैव हि।

द्वैवं तु देवजीवस्य प्राजापत्यं प्रजापतेः।
ब्रह्मणो ब्राह्ममेवेति नित्यानन्दस्वरूपकम्।
न योग्यतां विना कापि पूर्वप्रज्ञाश्रुतेः क्वचित्।
यदा मुक्तो भवेद्ब्रह्मा तदा ब्रह्मा स मुख्यतः।
एवं प्रजापतिश्चैव तथैवान्येऽपि सर्वशः।
यथा हि स्वर्णरूप्याद्यं मलहानौ हि तद्भवेत्।
पूर्वं तु योग्यतामात्रं द्विजत्वं बालके यथा' इत्यादि च।

न ह्यमुक्तानां कल्याणतरत्वम्। न च मृगादीनां कल्याणत्वमपि। मरणमात्रं चेदत्रोच्यते तदा
कल्याणतरमिति विशेषणं व्यर्थमेवस्यात्। पूर्वोक्तश्रोत्रियावृजिनाकामहतदेवादीनां चात्रोक्तिः।
पूर्वाननुभूतत्वान्नवतरं च भवति।

'अल्पतेजस्तथैवाल्पं जीवरूपं हि संसृतौ।
तथैव सुमहत्तेजः करोति भगवान् महत्।
अतो नवतरं चैतद्ब्रह्मादीनां करोत्यजः।

अन्येषां वा भूतानां मनुष्यादीनाम्। नासुरादीनां भविष्यतीति च।

मयं तु मानुषं स्वर्णं पीतं गान्धर्वमेव च।
इन्द्रगोपनिभं नाम्ना जाम्बूनदमिति स्मृतम्।
द्वैवं चामीकरं नाम प्रोद्यदादित्यसन्निभम्।
नैजो विशेषः स्वर्णानामेतेषां सर्वदैव च।
नाभ्यादिनाऽपि समतां यान्ति तानि कथञ्चन।
एवं मानुषगान्धर्वपितृदेवाः प्रजापतिः।
ब्रह्मेति क्रमशो जीवा विशिष्टा उत्तरोत्तरम्।
स्वभावेनैव मुक्तानां स्वभावो व्यक्तिमात्रजेत्' इत्यादि च।
'स यत्राणिमानं न्येति' 'तस्य ह वै तस्य हृदयस्याग्रं प्रद्योतते' 'तेन धीरा अपियन्ति ब्रह्मविदः
स्वर्गं लोकमित ऊर्ध्वो विमुक्ताः' 'तेनैति ब्रह्मवित् पुण्यकृत तैजसश्च'

इत्येवमादेश्च मुक्तविषयमेवैतत्। मुक्तविषयत्वेन चैतत् प्रकरणं सूचयामास भगवान्।

‘तदोकोग्रज्वलनं तत्प्रकाशितद्वारो विद्यासामर्थ्यात्’ इत्यादिना। न चान्या मुक्तिरस्तीत्यत्र

किञ्चिन्मानम्।

‘सोऽश्रुते सर्वान् कामान् सह ब्रह्मणा विपश्चिता।

एतमानन्दमयमात्मानमुपसङ्गम्येमान् लोकान् कामान्नीकामरूप्यनुसञ्चरन्’।

‘ऋचां त्वः पोषमास्ते पुपुष्वान् गायत्रं त्वो गायति शकरीषु’।

‘परञ्ज्योतिरुपसम्पद्य स्वेन रूपेणाभिनिष्पद्यत एष आत्मेति होवाच’।

‘स तत्र पर्येति जक्षन् क्रीडन् रममाणः’।

‘स य एवंविदेवं पश्यन्नेवं मन्वानस्तस्य सर्वेषु लोकेषु कामचारो भवति’

‘स एकधा भवति त्रिधा भवति पञ्चधा सप्तधा पुनश्चैकादश स्मृतः’।

‘न हास्य कर्म क्षीयतेऽस्माद्धेवात्मनो यद्यत्कामयते तत्तत्सृजते’।

‘यथोदकं शुद्धे शुद्धमासिक्तं तादृगेव भवति।

एवं मुनेर्विजानत आत्मा भवति गौतम’।

‘तदा विद्वान् पुण्यपापे विधूय निरञ्जनः परमं साम्यमुपैति’।

‘परं भूयः प्रवक्ष्यामि ज्ञानानां ज्ञानमुत्तमम्।

यज्ज्ञात्वा मुनयः सर्वे परां सिद्धिमितो गताः’।

‘इदं ज्ञानमुपाश्रित्य मम साधर्म्यमागताः।

सर्गेऽपि नोपजायन्ते प्रलये न व्यथन्ति च’।

‘न वर्तते यत्र रजस्तमस्तयोः सत्त्वं च मिश्रं न च कालविक्रमः।

न यत्रमया किमुतापहे हरेरनुव्रता यत्र सुरासुरार्चिताः।

श्यामावदाताः शतपत्रलोचनाः पिशङ्गवस्त्राः सुरुचः सुपेशसः’

इत्यादि श्रुतिस्मृतीतिहासपुराणेषु तेषां निर्गुणमुक्तिविषयत्वेन प्रसिद्धेष्वेव स्थलेषु मुक्त्यनन्तरं

भोगोक्तेश्च।

‘अशरीराक्रिया गौणदेहादेस्ते ह्यभावतः ।

चिदानन्दशरीरादेः सदेहाद्या विमोक्षिणः ।

अनिन्द्रिया अनाहारा अनिष्पन्दाः सुगन्धिनः’ इत्यादेश्च ।

मयट् प्राचुर्ये स्वरूपे च ।

‘आत्माऽयमाततत्वाद्धि ब्रह्म पूर्णगुणत्वतः ।

दूरस्थत्वात् स इत्युक्तः समीपस्थो ह्ययं स्मृतः ।

पूर्णज्ञानस्वरूपत्वाद्विज्ञानमय ईर्यते ।

सर्वमन्तृस्वरूपत्वात् स एवोक्तो मनोमयः ।

बलपूर्णस्वरूपत्वात् स प्राणमय ईरितः ।

सर्वद्रष्टृस्वरूपत्वाच्चक्षुर्मय इतीर्यते ।

सर्वश्रोतृस्वरूपत्वात् स श्रोत्रमय ईरितः ।

सर्वाधारात् सुगन्धत्वात् पृथिवीमय उच्यते ।

सर्वतृप्तिकरत्वाच्च विष्णुरापोमयः स्मृतः ।

सर्वकर्तृस्वरूपत्वाच्छ्रुतो वायुमयो हरिः ।

अवकाशप्रदातृत्वादाकाशमय ईर्यते ।

पूर्णतेजःस्वरूपत्वात् तोजोमय उदाहृतः ।

सृष्ट्यादीच्छास्वरूपत्वात् स्मृतः काममयो हरिः ।

सर्वदुष्टप्रतीपत्वात् स हि क्रोधमयो मतः ।

सुखादिधर्मरूत्वाज्ज्ञेयो धर्ममयः प्रभुः ।

अप्राकृतस्वरूपत्वाद्नेतन्मय एव च ।

अपार्थिवो हरेर्गन्धो न तृप्तिश्चाप्यभात्मिका ।

नाग्नेयं तस्य तेजोऽपि न च वायुर्बलं हरेः ।

श्रोत्राद्या नास्य चाकाशो मनस्तत्त्वं न तन्मनः ।

बुद्धितत्त्वं न तद्बुद्धिर्नाहमस्याहमुच्यते ।

महदात्मकं न तच्चित्तं प्रकृतिर्नास्य चेतना ।

प्रकृत्यादिगुणा यस्मात् तद्गुणप्रतिबिम्बकाः।
अतः सर्वमयो विष्णुः सर्वाद्यत्वादतन्मयः।
चिदानन्दात्मकस्तस्य गुणाः सर्वगुणात्मकाः।
सर्वदाऽतः सर्ववैलक्षण्यमेषां प्रकीर्तितम्।
क्रोधः क्षमात्मको यस्य चिदानन्दात्मकस्तथा।
अन्यक्रोधसमः क्रोधस्तस्य विष्णोः कथं भवेत्।
एवं सर्वगुणास्तस्य सर्वेभ्योऽपि विलक्षणाः।
पूर्वप्रज्ञानुसारेण विमुक्तस्तमुपेक्ष्यति।
अनातिकालसम्बन्धा या प्रज्ञा विष्णुसंश्रया।
पूर्वप्रज्ञेति सा प्रोक्ता ब्रह्मादेस्तारतम्यतः'

इत्यादि च महामीमांसायाम्।

'वर्तमानं यतो विष्णोर्वशे तस्मादिदममयः।
अतीतानागतं यस्मात् तद्वशेऽतो ह्यदोमयः।
प्राधान्ये च मयट् प्रोक्तः स्वरूपे च यतो भवेत्।
इदंपूपोऽप्यदोरूपस्ततो नित्यत्वतो हरिः।
अस्य तस्य प्रधानश्च नित्यपूर्णबलत्वतः' इत्यादि च।
'यथा पूर्वं तथेदानीमिति विष्णुस्तदुच्यते।
यथा बाह्ये तथैवान्ते ततो यदिति चोच्यते।
यथेदानीं तथा नित्यं यस्मादेष भविष्यति।
अत एतदितिप्रोक्तो वासुदेवो जगत्पतिः।
स यथा करोति पुरुषं तथैवायं भविष्यति।
साधुर्भवति साधुं चेत् करोति पुरुषोत्तमः।
पापो भवति पापं चेत् स करोति जनार्दनः।
तत्प्रेरितेन पुण्येन पुण्यो भवति मानवः।

तत्प्रेरितेन पापेन तथा पापः पुमान् भवेत्।
आहुश्च तत्कामाधीनं जीवमेनं सदैव हि।
तत्कामादस्य कामः स्याद्यथाकामस्तथा भवेत्।
कामानुसारिणी निष्ठा कर्मनिष्ठाऽनुसारतः।
फलं कर्मानुसारेण विष्णोः काममयस्ततः।
जीवोऽयं सर्वदैव स्यान्नान्यथा तु कथञ्चन' इत्यादि च।

जीवेश्वराभेदाङ्गीकारे 'सुषुप्त्युत्क्रान्त्योर्भेदेन' इति सूत्रविरोधः।

'प्राज्ञेनात्मनाऽन्वारूढः प्राज्ञेनात्मना सम्परिष्वक्तः'
इत्यादि श्रुतिविरोधश्च।

न च व्यावहारिकभेदो नाम कश्चिदस्तीत्यत्र किञ्चिन्मानम्। भ्रान्तिभेदत्वे श्रुतिसिद्धत्वमेव न स्यात्।
न हि निर्दोषश्रुतिवाक्यसिद्धं भ्रान्तमिति युक्तम्। उन्मत्तवाक्यवत् सर्ववेदस्याप्रामाण्यप्रसक्तेः। न च
स्वविषयस्य भ्रमत्वादयदप्रामाण्यं नाम किञ्चित्। तन्मते
ह्युन्मत्तवाक्यविषयस्याप्यनिर्वचनीयत्वमेव।

'सत्यः सो अस्य महिमा गृणे शवः'। 'त एते सत्याः कामाः'
इत्यादिश्रुतिभिर्भगवद्गुणानां सत्यत्वमेव ज्ञायते।

'सत्यमेनमनुविश्वे मदन्ति रातिं देवस्य गृणतो मघोनः'
इति सर्वजीवानां भगवदनुजीवनं च सत्यमित्येवोच्यते। तदा कथं जीवभेदस्यासत्यता ?। न च
सर्वविध्यर्थं क्रियासिद्धस्य कुत्रचिद्बाधो दृष्टः।

'न हास्य कर्म क्षीयतेऽस्माच्चेवात्मनो यद्यत् कामयते तत्तत् सृजते' इति मुक्त्यनन्तरमपि
तदधीनत्वप्रतीतेश्च।

न भेदस्यासत्यता। न हि संसारावस्थायामक्षीणकर्मता भवति। न च मुख्यार्थं परित्यज्यामुख्यो
युक्तः। अतः सत्य एव भेदः। स भगवान् यथाकारी यथा कारयति यथाचारी यथा चारयति तथा
भवति। स भगवान् यथा कामो भवति तथा कामो जीवो भवति। इत्थं कामोऽस्य भूयादिति

भगवदिच्छावशादस्य कामो भवतीत्यर्थः। क्रतुरितीत्थं करिष्याम्येवेति निश्चयरूपः कामः। स
भगवदिच्छया हि भवति।

‘कामेन मे काम आगात्’ इति च श्रुतिः।

‘अयोग्यकामराहित्यान्मुक्तो निष्काम उच्यते।

अ इत्युक्तः परो विष्णुस्तत्कामोऽकाम ईरितः।

तथा कामयमानः स योग्यकामस्य चापि तु।

कादाचित्कसमुद्भूतेर्भगवत्कामनां विना।

कामितस्याखिलस्याप्तेराप्तकामश्च मुक्तिगः।

चिदानन्दात्मकं रूपं कामत्वेन भविष्यति।

यतस्तेनैवात्मकाम इति मुक्तोऽभिधीयते।

मुक्तस्य न पुनः प्राणा उत्क्रामन्ति कदाचन।

जीवोऽपि ब्रह्मशब्दोक्तो जडाद्गुणबृहत्त्वतः।

प्राप्नोति परमं ब्रह्म प्रलये प्रलये सदा।

अन्यदा स्वेच्छया विष्णोः स्वरूपाद्बहिरेष्यति।

स्वेच्छयाऽन्तर्बहिर्वैरं रमते मुक्त आत्मवान्’ इत्यादि च।

न चामुक्तस्य कथञ्चिदाप्तकामता मुख्यतः। ब्रह्माप्तेतीतिवचनात् पूर्वब्रह्मशब्दो जीववाच्येव।

यद्यज्ञाननाशात् परिज्ञानमात्रं तदा स्वस्य ब्रह्मतां विजानातीत्येव स्यात्।

न तु ब्रह्माप्येतीति। न हि राजपुत्रः पूर्वमात्मानमजानन् पश्चाद्राजपुत्र इति विज्ञाय

राजपुत्रमप्येतीत्युच्यते। किन्तु राजपुत्रत्वेनात्मानं व्यजानादित्येवोच्यते। विस्मृतकण्ठमणिरपि

विज्ञात इत्येवोच्यते, न तु प्राप्त इति। अतः पूर्वब्रह्मशब्दो जीववाच्येव। ‘अथ मर्त्योऽमृतो भवति’।

अथ मुक्त्यनन्तरं न कदाचिन्मृतिरस्य भविष्यतीत्यर्थः। मुक्त एव परे ब्रह्मणीच्छया प्रविशति

निःसरति च। दर्शनादीन् ब्रह्मणो भोगांश्च करोति। स्वरूपभूताः कामा मुक्तानां भवन्तीत्यतो हृदि

श्रिता इति विशेषणम्। हृदयस्यैव मोचनात् तत्स्थाः कामा मुक्तानामपगच्छन्तीति युक्तमेव। न

ह्यमुक्तस्य कदाचित् सर्वे कामा मुच्यन्ते। सुप्त्यादावप्यभिभव एव वासनाय विद्यमानत्वात्।

वासनाया हि पुनरुद्भवः।

एवं विधोऽपि तस्यैव प्रसादाद्याति तां गतिम्।
अतः पन्थास्समुद्दिष्टो भगवान् केशवः स्वयम्।
स्वगताखिलभेदेन विहीनोऽपि स सर्वदा।
सर्वेषां व्यवहाराणां भेदोत्थानां स ईश्वरः।
अभिन्नोऽपि ह्यतो भिन्नः पञ्चभेदादिना मृषा।
अन्यथोपासका येऽस्य ते यान्ति ह्यधरं तमः।
ततः किञ्चिद्विशेषेण दुर्ज्ञानस्याविनिन्दकाः।
सम्यगाचार्यवचनमविज्ञाय विरोधिनि।
सत्वबुद्धिं यतः कुर्युरतस्तेऽधिकपापिनः।
अप्राप्तत्यागिनः प्राप्तनिष्ठाहीनो हि दोषवान्।
नित्यदुःखस्वरूपत्वादनन्दं तत्तमो मतम्।
भोदके विद्यमानेऽपि ये विदुर्न परं हरिम्।
तेऽपि यान्ति तमो घोरं नित्योद्विक्तासुखात्मकम् इत्यादि च।

बुदः सकाशोऽप्यविद्वांस इत्यर्तः।
'बोधनाज्ज्ञानवान्बुत्स्यात् तत्सकाशाच्च ये हरिम्।
न विदुस्ते तमो यान्ति सर्वदुःखात्मकं परम्।
यदि जीवः परात्मानमयमस्मीति वेदितुम्।
योग्यः शरीरच्छेदादेः कथं दुःखी तदा भवेत्।
दुःखी शरीरसम्बन्धाज्जीवो विष्णोः प्रसादतः।
अदुःखी विप्लुडानन्दं मुक्त एव च भोक्ष्यति।
नित्यमुक्तः पूर्णसुखः स्वतन्त्रः पुरुषोत्तमः।
परतन्त्रः कथं जीवो योग्यः सोऽस्मीति वेदितुम्।
तस्मात् सोऽस्मीति नैवायं विजानीयात् कदाचन।
तदीयोऽस्मीति जानीयात् सर्वदैव बुधस्ततः' इति च।

यस्य ज्ञातो नित्यबुद्धो भगवान् पुरुषोत्तमः।

तस्य लोकः स एवैको यो लोकः परमात्मनः।
स हि विष्णुः परो वायोरपि कर्ता प्रकीर्तितः।
विश्वो वायुः समुद्दिष्टः पूर्णत्वाज्जीवसङ्गतः।
तदन्यस्यापि सर्वस्य कर्तैको विष्णुरेव हि।
प्रविष्टो गहने देहमध्ये सन्दोहनामनि।
तज्ज्ञानी याति तं लोकं तत्प्रसादाच्च वर्तते।
न वत्सराश्च नाहानि यस्य नित्याविकारतः।
ज्योतिषां ज्योतिरचलं तद्देवाः समुपासते।
प्राणश्चक्षुस्तथैवान्नं मनः श्रोत्रं च पञ्चमम्।
मूलप्रकृतिसंयुक्तं यद्गतं प्रतिपूरुषम्।
तस्य रूपगुणाद्येषु न कश्चिद्भेद इष्यते।
तद्भेददर्शी संयाति मृत्योर्मृत्युभिर्धं तमः।
तस्मादेकप्रकारेण द्रष्टव्यो भगवान् हरिः।
परिमाणविहीनत्वादप्रमेय इतीरितः'।

इत्यादिवचनादप्रमेयत्वमवाच्यत्वममनोविषयत्वं च सर्वात्मना न मनसैवानुद्रष्टव्यमित्युक्तत्वात्। न
च केनाप्यवाच्यस्य लक्षणा दृष्टा। क्षीरमाधुर्यविशेषादेरपि तत्तच्छब्देनैव वाच्यत्वात्।

'विशदं क्षीरमाधुर्यं गुडे तीक्ष्णं घृते स्थिरम्' इत्यादि च।

न च निर्गुणस्य सत्यमेवास्ति। गुणभेदादीनामपि सन्त्येव गुणाः। न चानवस्था स्वनिर्वाहकत्वात्।

'अवाच्यममनोगम्यमगुणं चेत् कुतोऽस्ति तत्।
तस्मादेवं वदन्वस्तुशून्यतामर्थतो वदेत्।
गुणाश्च गुणिनः सर्वे स्वेनैव गुणिनो गुणाः' इत्यादि च।
'सर्वमस्य वशे यस्माद्धरिः सर्ववशी ततः।
सर्वस्य ब्रह्मरुद्रादेरन ईशान एव च।
गुणाधिकः पालकश्चेत्यतोऽधिपतिरीरितः' इति च।

भूत एवाधिपतिर्नास्याधिपत्यमादिमत् ।

‘नित्यभोधात्मकत्वाद्यो मुनिः प्रोक्तो जनार्दनः ।

तं विद्वांश्च मुनिर्नाम बोधस्तस्याप्यमुख्यतः ।

यं विदित्वा विमुक्ताश्चायुक्तकामविवर्जिताः ।

उत्पत्तिलयहीनाश्च नित्यानन्दैकभोगिनः ।

आनन्तभिक्षां विष्णूत्थां चरन्त्यज्ञानवर्जिताः ।

स एष मोक्षदो विष्णुर्यत्कल्याणं कृतं मया ।

पापं कृतं मयेत्येतन्न कदाचित् करिष्यति ।

कृते मया पुण्यपापे इति यच्चेतनात्मनाम् ।

तत्सर्वमत एवोक्तं विष्णोः सर्वेश्वरेश्वरात् ।

तीर्णो हि वर्तते नित्यं पुण्यपापे जनार्दनः ।

नैनं कदाचित् तपतः पुण्यपापे जनार्दनम् इति च ।

‘शान्तिस्तु भगवन्निष्ठा दमो मदविनिग्रहः ।

हृदिस्थविष्णौ सन्तोषः सदैवोपरमः स्मृतः ।

तितिक्षा द्वन्द्वसहता क्षमा क्रोधासमुत्थितिः’ इति शब्दनिर्णये ।

‘सर्वः पूर्णः समुद्दिष्टस्तथा ज्ञेयो जनार्दनः ।

रागसन्देहपापानि तथा जानंस्तरिष्यति ।

नित्यं हि रागपापादेर्मुक्तो यत्पुरुषोत्तमः ।

वेदारव्यब्रह्मणाऽण्यत्वाद्दिष्णुर्ब्राह्मण उच्यते ।

पूर्णत्वाज्ज्ञानरूपत्वाद्ब्रह्मलोकश्च स प्रभुः ।

न मरिष्यतीति ह्यमरो न मृतो यत्ततोऽमृतः ।

ब्रह्मायमाप्तकामत्वादेवं यो वेद तं परम् ।

आप्तकामोऽभयश्चैव भवेद्विष्णोरनुग्रहात् इति च ।

परमार्थेऽविचिकित्सा ब्रह्मणो भवतीति नित्यमेव तथा भवतीत्यर्थः ।

‘अभूद्भविष्यति भवत्येवमाद्यपदानि तु।

नित्यभावाभिधायीनि यत्र वाच्या हरेर्गुणाः’ इति शब्दनिर्णये ॥

॥ इति शारीरब्राह्मणम् ॥ 6 ॥ 4 ॥

मैत्रेयीब्राह्मणम् ॥ 6 ॥ 5 ॥

अथ ह याज्ञवल्क्यस्य द्वे भार्ये बभूवतुः मैत्रेयी च कात्यायनी च तयोर्हं मैत्रेयी ब्रह्मवादिनी बभूव
स्त्रीप्रज्ञैव तर्हि कात्यायन्यथ ह याज्ञवल्क्योऽन्यद्वृत्तमुपाकरिष्यन् ॥ 1 ॥ मैत्रेयीति होवाच
याज्ञवल्क्यः प्रव्रजिष्यन्वा अरेऽहमस्मात्स्थानादस्मि हन्त तेऽनया कात्यायन्याऽन्तं
करवामीति ॥ 2 ॥ सा होवाच मैत्रेयी यन्नुम इयं भगोः सर्वा पृथिवी वित्तेन पूर्णा स्यात्स्यां न्वहं
तेनामृताऽहो नेति नेति होवाच याज्ञवल्क्यो यथैवोपकरणवतां जीवितं तथैव ते जीवितं स्यादमृतत्व
स्य तु नाशाऽस्तिवित्तेनेति ॥ 3 ॥ सा होवाच मैत्रेयी येनाहं नामृता स्यां किमहं तेन कुर्यां यदेव
भगवान्वेत्थतदेव मे ब्रूहीति

॥ 4 ॥ स होवाच याज्ञवल्क्यः प्रिया वै खलु नो भवती सती प्रियामवृद्धन्त तर्हि
भवत्येतद्व्याख्यास्यामि ते व्याचक्षणस्य तु मे निदिध्यासस्वेति ॥ 5 ॥

स होवाच न वा अरे पत्युः कामाय पतिः प्रियो भवत्यात्मनस्तु कामाय पतिः प्रियो भवति न वा अरे
जायायै कामाय जाया प्रिया भवत्यात्मनस्तु कामाय जाया प्रिया भवति न वा अरे पुत्राणां कामाय
पुत्राः प्रिया भवन्त्यात्मनस्तुकामाय पुत्राः प्रिया भवन्ति न वा अरे वित्तस्य कामाय वित्तं प्रियं
भवत्यात्मनस्तु कामाय वित्तं प्रियं भवति न वा अरे पशूनां कामाय पशवः प्रिया
भवन्त्यात्मनस्तुकामाय पशवः प्रिया भवन्ति न वा अरे ब्रह्मणः कामाय ब्रह्मप्रियं
भवन्त्यात्मनस्तुकामाय ब्रह्मप्रियं भवति न वा अरे क्षत्रस्य कामाय क्षत्रं प्रियं भवत्यात्मनस्तु कामाय
क्षत्रं प्रियं भवति न वा अरे लोकानां कामाय लोकाः प्रिया भवन्त्यात्मनस्तु कामाय लोकाः प्रिया
भवन्ति न वा अरे देवानां कामाय देवाः प्रिया भवन्त्यात्मनस्तु कामाय देवाः प्रिया भवन्ति न वा
अरे वेदानां कामाय वेदाः प्रिया भवन्त्यात्मनस्तु कामाय वेदाः प्रिया भवन्ति न वा अरे भूतानां
कामाय भूतानि प्रियाणि भवन्त्यात्मनस्तु कामाय भूतानि प्रियाणि भवन्ति न वा अरे सर्वस्य कामाय
सर्वं प्रियं भवत्यात्मनस्तु कामाय सर्वं प्रियं भवत्यात्मा वा अरे द्रष्टव्यः श्रोतव्यो मन्तव्यो

निदिध्यासितव्यो मैत्रेय्यात्मनि खल्वरे दृष्टे श्रुते मते विज्ञात इदं सर्वं विदितम् ॥6॥

ब्रह्मतं परादाद्योऽन्यत्रात्मनो ब्रह्मवेद क्षत्रं तं परादाद्योऽन्यत्रात्मनः क्षत्रं वेद लोकास्तं परादुर्योऽ-
न्यत्रात्मनो लोकान्वेद देवास्तं परादुर्योऽन्यत्रात्मनो देवान्वेद वेदास्तं परादुर्योऽन्यत्रात्मनो वेदान्वेद
भूतानि तं परादुर्योऽन्यत्रात्मनो भूतानि वेद सर्वं तं परादाद्योऽन्यत्रात्मनः सर्वं वेदेदं ब्रह्मेदं क्षत्रमिमे
लोका इमे देवा इमे वेदा इमानि भूतानीदं सर्वं यदयमात्मा ॥7॥स यथा दुन्दुर्भेहन्यमानस्य न
बाह्याञ्छब्दान् शक्रुयाद्ग्रहणाय दुन्दुभेस्तु ग्रहणेन दुन्दुभ्याघातस्य वा शब्दो गृहीतः ॥8॥स यथा
शङ्खस्य ध्मायमानस्य न बाह्याञ्छब्दाञ्छक्रुयाद्ग्रहणाय शङ्खस्य तु ग्रहणेन शङ्खमध्यस्य वा शब्दो
गृहीतः ॥9॥स यथा वीणायै वाद्यमानायै न बाह्याञ्छब्दाञ्छक्रुयाद्ग्रहणाय वीणायै तु ग्रहणेन
वीणावादस्य वा शब्दो गृहीतः ॥10॥

स यथाऽऽर्ध्रैर्घाऽग्नेरभ्याहितस्य पृथग्धूमा विनिश्चरन्त्येवं वा अरेऽस्य महतोभूतस्य
निःश्वसितमेवैतद्यद्वेदो यजुर्वेदः सामवेदोऽथर्वाङ्गिरस इतिहासः पुराणं विद्या उपनिषदः श्लोकाः
सूत्राण्यनुव्याख्यानानि व्याख्यानानीष्टं हुतमाशितं पायितमयं च लोकः परश्चलोकः सर्वाणि च
भूतान्यस्यैवैतानि सर्वाणि निश्चसितानि ॥11॥स यथा सर्वसामपां समुद्र एकायनमेवं सर्वेषां
स्पर्शानां त्वगेकायनमेवं सर्वेषां रसानां जिह्वैकायनमेवं सर्वेषां गन्धानां नासिकैकायनमेवं सर्वेषां
रूपाणां चक्षुरेकायनमेवं सर्वेषां शब्दानां श्रोत्रमेकायनमेवं सर्वेषां सङ्कल्पानां मन एकायनमेवं
सर्वासां विद्यानां हृदयमेकायनमेवं सर्वेषां कर्माणां हस्तावेकायनमेवं
सर्वेषामानन्दानामुपस्थएकायनमेवं सर्वेषां विसर्गाणां पायुरेकायनमेवं सर्वेषामध्वनां
पादावेकायनमेवं सर्वेषां वेदानां वागेकायनं स यथा सैन्धवघनोऽनन्तरोऽबाह्यः कृत्स्नो रसघन एवैवं
वा अरेऽयमात्माऽनन्तरोऽबाह्यः कृत्स्नः प्रज्ञानघन एवैतेभ्यो भूतेभ्यः समुत्थाय तान्येवानुविनश्यति
न प्रेत्य संज्ञाऽस्तीत्यरे ब्रवीमीति होवाच याज्ञवल्क्यः ॥12॥

स होवाच मैत्रेय्यत्रैव मा भगवान् मोहान्तमापीपिपन्नवा अहमिमं विजानातीति स होवाच न वा
अरेऽहं मोहं ब्रवि म्यविनाशीवाऽरेऽयमात्मानुच्छित्तिधर्मा ॥13॥यत्र हि द्वैतमिव भवति तदितर
इतरं पश्यति तदितर इतरं जिघ्रति तदितर इतरं रसयते तदितर इतरमभिवदति तदितर इतरं
शृणोति तदितर इतरं मनुते तदितर इतरं स्पृशति तदितर इतरं विजानाति यत्र त्वस्य
सर्वमात्मैवाभूत्तत्केन कं पश्येत्तत्केन कं जिघ्रेत्तत्केन कं रसयेत्तत्केन कमभिवदेत्तत्केन कं

शृणुयात्तत्केन कं मन्वीत तत्केन कं स्पृशेत्तत्केन कं विजानीयाद्येनेदं सर्वं विजानाति तं केन
विजानीयात्स एष नेति तेत्यात्माऽगृह्यो न हि गृह्यतेऽशीर्यो न हि शीर्यतेऽसङ्गो न हि सज्यतेऽसितो
न व्यथते न रिष्यति विज्ञातारमरे केन विजानीयादित्युक्तानुशासनाऽसि मैत्रेय्येतावदरे
खल्वमृतत्वमिति होक्त्वा याज्ञवल्क्यो विजहार ॥ 14 ॥

॥ इति मैत्रेयीब्राह्मणम् ॥ 6 ॥ 5 ॥

भा – प्रियां वाचमवर्धयद्भवती। बाह्याभ्यन्तरविशेषाभावेन सर्वत्र लवणरसघन एव। न वा अहमिमं
विजानातीति। अहेयमिमं परमात्मानं जीवो न विजानातीत्यत्रैव भगवान्मोहान्तं मोहाख्यं
नाशमापीपिपत् प्रापयामास। अतोऽहं ब्रह्मास्मीत्यादिष्वप्यहंशब्दोऽहेयत्ववाचीति सिद्धम्। अन्यथा
कथमहं विजानातीति युज्यते ?। एतावद्विज्ञातुः परमात्मनो विज्ञानादिकमेव ह्यमृतत्वं मोक्षः।

‘विष्णोर्ज्ञानादिकं मोक्षस्तदभावे कुतः सुखम्।

ज्ञेयाभावान्न हि ज्ञानं ज्ञानाभावे हि शून्यता।

तस्माज्ज्ञेययुतो मोक्षः सुखरूपत्वतः सदा’ इति ब्रह्मर्तकं ॥

॥ इति मैत्रेयीब्राह्मणम् ॥ 6 ॥ 5 ॥

वंशब्राह्मणम् ॥ 6 ॥ 6 ॥

अथ वंशः पौतिमाष्यो गौपवनात् गौपवनः पौतिमाष्यात् पौतिमाष्यो गौपवनात् गौपवनः
कौशिकात्कौशिकः कौण्डिन्यात्कौण्डिन्यः शाण्डिल्याच्छाण्डिल्यः कौशिकाच्च गौतमाच्च
गौतमः ॥ 1 ॥ आग्निवेश्यादाग्निवेश्यो गार्ग्याद्गार्ग्यो गार्ग्याद्गार्ग्यो गौतमाद्गौतमः सैतवात् सैतवः
पाराशर्यायणात्पाराशर्यायणो गार्ग्यायणाद्गार्ग्यायण उद्दालकायनादुद्दालकायनो
जाबालायनाज्जाबालायनो माध्यन्दिनायनान्माध्यन्दिनायनः सौकरायणात्सौकरायणः
काषायणात्काषायणः सायकायनात्सायकायनः कौशिकायनेः कौशिकायनिः ॥ 2 ॥
घृतकौशिकाद्धृतकौशिकः पाराशर्यायणात्पाराशर्यायणः पाराशर्यात्पाराशर्यो जातूकर्ण्याज्जातूकर्ण्य
आसुरायणाच्चयास्काच्चासुरायणस्त्रैवर्णैरुतैवर्णिरौपबन्धनेरौपबन्धनिरासुरेरासुरिर्भारद्वाजाद्भारद्वाज
आत्रेयादात्रेयो माण्टेर्माण्टिर्गौतमाद्गौतमो वात्स्याद्यात्स्यः शाण्डिल्याच्छाण्डिल्यः

कैशोर्यात्काप्यात्कैशोर्यः काप्यः कुमारहारितात्कुमारहारितो गालवाद्गालवो विदर्भिकौण्डिन्यात्
विदर्भिकौण्डिन्यो वत्सनपादो ब्राभ्रवाद्वत्सनापाद्वभ्रवः पथः सौभरात्पन्थाः
सौभरोऽयास्यादाङ्गीरसादयास्याङ्गिरस आभूतेस्त्वाष्ट्रादाभूतिस्त्वाष्ट्रो विश्वरूपात्त्वाष्ट्राद्विश्वरूप-
स्त्वाष्ट्रोऽश्विभ्यामश्विनौ दधीच आथर्वणादध्यङ्गाथर्वणोऽथर्वणो दैवादथर्वादैवो मृत्योः
प्राध्वंसनान्मृत्युः प्राध्वंसनः प्रध्वंसनाःत्प्रध्वंसन एकर्षेरकर्षिर्विप्रचित्तेर्विप्रचित्तिर्व्यष्टेर्व्यष्टिः सनारोः
सनारुः सनातनात्सनातनः सनकात्सनकः परमेष्ठिनः परमेष्ठी ब्रह्मणो ब्रह्म स्वयम्भुर्ब्रह्मणे
नमः ॥ 06 ॥ 06 ॥

॥ इति षष्ठं वंशब्राह्मणम् ॥

॥ इति बृहदारण्यके षष्ठोऽध्यायः ॥ 6 ॥

भा - 'अवरेभ्योऽपि शृण्वन्ति परमाश्च क्वचित् क्वचित्।
लीलयैव न चैतेषां परमत्वं विहीयते' इति च ॥

॥ इति वंश ब्राह्मणम् ॥ 6 ॥ 6 ॥

॥ इति श्रीमदानन्दतीर्थभगवत्पादाचार्य विरचिते श्रीमद्बृहदारण्यकभाष्ये षष्ठोऽध्यायः ॥ 6 ॥

सप्तमोऽध्यायः ॥ 7 ॥

ओं ॥ पूर्णमदः पूर्णमिदं पूर्णात्पूर्णमुदच्यते।
पूर्णस्य पूर्णमादाय पूर्णमेवावशिष्यते।

ओं खं ब्रह्म खं पुराणं वायुरं खमिति ह स्माह कोख्यायणीपुत्रो वेदोऽयं ब्राह्मणा विदुर्वेदेनैव
यद्वेदितव्यम् ॥ इति प्रथमं ब्राह्मणम् ॥ 7 ॥ 1 ॥ त्रयाः प्राजापत्याः प्राजापतौ पितरि ब्रह्मचर्यमूषुर्देवा
मनुष्या असुरा उषित्वा ब्रह्मचर्यं देवा ऊचुर्ब्रवीतु नो भवानिति तेभ्यो हैतदक्षरमुवाच दइति
व्यज्ञासिष्टा इति व्यज्ञासिष्मेति होचुर्दाम्यतेति न आत्थेत्योमिति होवाच व्यज्ञासिष्टेति ॥ 1 ॥ अथ

हैनं मनुष्या ऊचुर्ब्रवीतु नो भवानिति तेभ्यो हैतदेवाक्षरमुवाच द इति व्यज्ञासिष्टा इति व्यज्ञासिष्मेति
होचुर्दत्तेति न अत्थेत्योमिति होवाच व्यज्ञासिष्टेति
॥ 2 ॥ अथ हैनमसुरा ऊचुर्ब्रवीतु नो भवानिति तेभ्यो हैतदेवाक्षरमुवाच द इति व्यज्ञासिष्टा इति
व्यज्ञासिष्मेति होचुर्दयध्वमिति न आत्थेत्योमिति होवच व्यज्ञासिष्टेति तदेतदेवैषा दैवी वागनुवदति
स्तनयिर्बुर्द द इति दाम्यत दत्तदयध्वमिति तदेतच्चयं शिक्षेद्दमं दानं दयामिति ॥ इति द्वितीयं
ब्राह्मणम् ॥ 7 ॥ 2 ॥ एष प्रजापतिर्यद्बृहदयमेतद्ब्रह्मैतत्सत्यं तदेतच्चक्षरं हृदयमिति हृदयेत्येकमक्षर-
मभिहरन्त्यस्मै स्वाश्रान्ये च य एवं वेद द इत्येकमक्षरं ददत्यस्मै स्वाश्रान्ये च य एवं वेद
यमित्येकमक्षरमेति स्वर्गं लोकं य एवं वेद ॥ इति तृतीयं ब्राह्मणम् ॥ 7 ॥ 3 ॥ तद्वैतदेतदेवतदास
सत्यमेव स यो हैतं महद्यक्षं प्रथमजं वेद सत्यं ब्रह्मेति जयतीमान् लोकान् जित इन्वसावसद्य
एवमेतं महद्यक्षं प्रथमजं वेद सत्यं ब्रह्मेति सत्यं ह्येव ब्रह्म ॥ इति चतुर्थं ब्राह्मणम् ॥ 7 ॥ 4 ॥
आप एवेदमग्र आसुस्ता आपः सत्यमसृजन्त सत्यं ब्रह्म ब्रह्म प्रजापतिं प्रजापतिर्देवांस्ते देवाः
सत्यमेवोपासते तदेतच्चक्षरं सत्यमिति स इत्येकमक्षरं तीत्येकमक्षरं यमित्येकमक्षरं प्रथमोत्तमे
अक्षरे सत्यं मध्यतोऽनृतं तदेतदनृतमुभयतः सत्येन परिगृहीतं सत्यभूयमेव भवति नैवं विद्वांसमनृतं
हिनस्ति ॥ 1 ॥ तद्यत्तत्सत्यमसौ स आदित्यो य एष एतस्मिन्मण्डले पुरुषो यश्चायं
दक्षिणेऽक्षन्यरुषस्तावेतावन्योन्यस्मिन्प्रतिष्ठितौ रश्मिभिरेषोऽस्मिन्प्रतिष्ठितः प्राणैरयममुष्मिन्स
यदोत्क्रमिष्यन् भवति शुद्धमेवैतन्मण्डलं पश्यति नैनमेते रश्मयः प्रत्यायन्ति ॥ 2 ॥ य एष
एतस्मिन्मण्डले पुरुषस्तस्य भूरिति शिर एकं शिर एकमेतदक्षरं भुव इति बाहू द्वौ बाहू द्वे एते अक्षरे
सुवरिति प्रतिष्ठा द्वे प्रतिष्ठे द्वे एते अक्षर तस्योपनिषदहरिति हन्ति पाप्मानं जहाति च य एवं
वेद ॥ 3 ॥ योऽयं दक्षिणेऽक्षन्यरुषस्तस्य भूरिति शिर एकं शिर एकमेतदक्षरं भुव इति बाहू द्वौ बाहू द्वे
एते अक्षरे सुवरिति प्रतिष्ठा द्वे प्रतिष्ठे द्वे एते अक्षरे तस्योपनिषदहमिति हन्ति पाप्मानं जहाति च य
एवं वेद ॥ 4 ॥ इति पञ्चमं ब्राह्मणम् ॥ 7 ॥ 5 ॥ मनोमयोऽयं पुरुषो भाः सत्यस्तस्मिन्नन्तर्हृदये यथा
व्रीहिर्वा यवो वा स एष सर्वस्येशानः सर्वस्याधिपतिः सर्वमिदं प्रशास्तियदिदं किञ्च ॥ इति षष्ठं
ब्राह्मणम् ॥ 7 ॥ 6 ॥
विद्युद्ब्रह्मेत्याहुर्विदानाद्विद्युत् विद्यत्येनं पाप्मनो य एवं वेद विद्युद्ब्रह्मेति विद्युच्चैव ब्रह्म ॥ इति सप्तमं
ब्राह्मणम् ॥ 7 ॥ 7 ॥ वाचं धेनुमुपासीत तस्याश्चत्वारः स्तनाः स्वाहाकारो वषट् कारो हन्तकारः

स्वधाकारस्तस्यै द्वौ स्तनौ देवा उपजीवन्ति स्वाहाकारं च वषट् कारं च हन्तकारं मनुष्याः
स्वधाकारं पितरस्तस्याः प्राण ऋषभो मनो वत्सः ॥ इति अष्टमं ब्राह्मणम् ॥ 7 ॥ 8 ॥ अयमग्निर्वैश्वानरो
योऽयमन्तः पुरुषे येनेदमन्नं पच्यते यदिदमद्यते तस्यैष घोषो भवति यमेतत्कर्णावपिधाय शृणोति स
यदोत्क्रमिष्यन् भवति नैनं घोषं शृणोति ॥ इति नवमं ब्राह्मणम् ॥ 7 ॥ 9 ॥ यदा वै
पुरुषोऽस्माल्लोकात्त्रैति स वायुमागच्छति तस्मै स तत्र विजिहीत यथा रथचक्रस्य खं तेन स ऊर्ध्वं
आक्रमते स आदित्यमागच्छति तस्मै स तत्र विजिहीते यथा लम्बरस्य खं तेन स ऊर्ध्वं आक्रमते स
चन्द्रमसमागच्छति तस्मै स तत्र विजिहीते यथा दुन्दुभेः खं तेन स ऊर्ध्वं आक्रमते स
लोकमागच्छत्यशोकमहिमं तस्मिन्वसति शाश्वतीः समाः ॥ इति दशमं ब्राह्मणम् ॥ 7 ॥ 10 ॥
एतद्वै परमं तपो यद्वाधितस्तप्यते परमं हैव स लोकं जयति य एवं वेदैतद्वै परमं तपो यं प्रेतमरण्यं
हरन्ति परमं हैव स लोकं जयति य एवं वेदैतद्वै परमं तपो यं प्रेतमग्नावभ्यादधति परमं हैव स लोकं
जयति य एवं
वेद ॥ इति एकादशं ब्राह्मणम् ॥ 7 ॥ 11 ॥ अन्नं ब्रह्मेत्येक आहुस्तन्न तथा पूयति वा अन्नमृते
प्राणात्प्राणो ब्रह्मेत्येक आहुस्तन्न तथा शुष्यति वै प्राण ऋतेऽन्नादेते ह्येव देवते एकधा भूयं भूत्वा
परमतां गच्छतस्तद्ध स्माह प्रातृदः पितरं किंस्वि देवैवं विदुषे साधु कुर्या किमेवास्मा असाधु
कुर्यामिति स ह स्माह पाणिनामा प्रातृदः कस्त्वेनयोरेकधा भूयं भूत्वा परमतां गच्छतीति तस्मा उ
हैतदुवाच वीत्यन्नं वै वि अन्ने हीमानि सर्वाणि भूतानि विष्टानि रमिति प्राणो वै रं प्राणे हीमानि
सर्वाणि भूतानि रमन्ते सर्वाणि ह वा अस्मिन्भूतानि विशन्ति सर्वाणि भूतानि रमन्ते य एवं वेद ॥ इति
द्वादशं ब्राह्मणम् ॥ 7 ॥ 12 ॥
उक्थं प्राणो वा उक्थं प्राणो हीदं सर्वमुत्थापयत्युद्धा स्मा उक्थविद्वीरस्तिष्ठत्युक्थस्य सायुज्यं
सलोकतां जयति य एवं वेद
॥ 1 ॥ यजुः प्राणो वै यजुः प्राणे हीमानि सर्वाणि भूतानि युज्यन्ते हास्मै सर्वाणि भूतानि श्रैष्ठ्याय
यजुषः सायुज्यं सलोकतां जयति य एवं वेद ॥ 2 ॥ साम प्राणो वै साम प्राणे हीमानि सर्वाणि भूतानि
सम्यञ्चि सम्यञ्चि हास्मै सर्वाणि भूतानि श्रैष्ठ्याय कल्पन्ते साम्नः सायुज्यं सलोकतां जयति य एवं वेद
॥ 3 ॥ क्षत्रं प्राणो वैक्षत्रं प्राणे हि वैक्षत्रं त्रायते हैनं प्राणः क्षणितोः प्रक्षत्रमत्र प्राप्नोति क्षत्रस्य सायुज्यं
सलोकतां जयति य एवं वेद ॥ 4 ॥ इति त्रयोदशं ब्राह्मणम् ॥ 7 ॥ 13 ॥

भूमिरन्तरिक्षं द्यौरित्यष्टावक्षराण्यष्टाक्षरं ह वा एकं गायत्र्यै पदमेतदुहैवास्या एतत्सयावदेषु त्रिषु
लोकेषु तावद्धजयति योऽस्या एतदेवं पदं वेद ॥ 1 ॥ ऋचो यजूषि सामानीत्यष्टावक्षराण्यष्टाक्षरं ह वा
एकं गायत्र्यै पदमेतदु हैवास्या एतत्सयावतीयं त्रयी विद्या तावद्धजयति योऽस्या एतदेवं पदं
वेद ॥ 2 ॥ प्राणोऽपानो व्यान इत्यष्टावक्षराण्यष्टाक्षरं ह वा एकं गायत्रैपदमेतदु हैवास्या एतत्सयावदिदं
प्राणि तावद्धजयति योऽस्या एतदेवं पदं वेदाथास्या एतदेव तुरीयं दर्शतं पदं परो रजा य एष तपति
यद्वै चतुर्थं तत्तुरीयं दर्शतं पदमिति ददृश इव ह्येष परोरजा इति सर्वमु ह्येषै रज उपर्युपरि तपति एवं
हैव श्रिया यशसा तपति योऽस्या एतदेवं पदं वेद ॥ 3 ॥ सैषा गायत्र्येतस्मिंस्तुरीये दर्शते पदे
परोरजसिप्रतिष्ठिता तद्धैतत्सत्ये प्रतिष्ठितं चक्षुर्वै सत्यं चक्षुर्हि वैसत्यं तस्माद्यदिदानीं द्वौ
विवदमानावेयातामहमदर्शमहमश्रौषमिति य एवं ब्रूयादहमदर्शमिति तस्मा एव श्रद्दध्याम तद्वै
तत्सत्यं बले प्रतिष्ठितं प्राणो वै बलं तत्प्राणे प्रतिष्ठितं तस्मादाहुर्बलं सत्यादो जीय इत्येवमेषा
गायत्र्यध्यात्मं प्रतिष्ठिता सा हैषा गयांस्तत्रे प्राणा वै गयास्तत्प्राणांस्तत्रे तद्यद्गयांस्तत्रे
तस्माद्गायत्रीनाम स यामेवामूं सावित्रीमन्वाहैषैव सा स यस्मा अन्वाह तस्य प्राणां स्त्रायते ॥ 4 ॥ तां
हैतामेके सावित्रीमनुष्टुभमन्वाहुर्वागनुष्टुबेतद्वाचमनुब्रूम इति तन्न कथा कुर्याद्गायत्रीमेव
सावित्रीमनुब्रूयाद्यदि ह वा अप्येवंविद्धि व प्रतिगृह्णाति न ह वै तद्गायत्र्या एकञ्चन पदं प्रति ॥ 5 ॥
स य इमां स्त्रींल्लोकान्पूर्णांन्प्रतिगृह्णीयात्सोऽस्या एतत्प्रथमं पदमाप्नुयादथ यावतीयं त्रयी विद्या
यस्तावत्प्रतिगृह्णीयात्सोऽस्या एतद्वितीयं पदमाप्नुयादथ यावदिदं प्राणि यस्तावत्प्रतिगृह्णीयात्सोऽस्या
एतत्तृतीयं पदमाप्नुयादथास्या एतदेव तुरीयं दर्शतं पदं परोरजा य एष तपति नैव केनचनाप्यं कुत उ
एतवत्प्रतिगृह्णीयात् ॥ 6 ॥ तस्या उपास्थानं गायत्र्यस्येकपदी द्विपदी त्रिपदी चतुष्पद्यपदसि न हि
पद्यसे नमस्ते तुरीयाय दर्शताय पदाय परोरजसेऽसावदो मा प्रापदिति यं द्विष्यादसावस्मै कामो मा
समृद्धीति वा न हैवास्मै स काम ऋच्छते यस्मा एवमुपतिष्ठतेऽहमदः प्रापमिति वा ॥ 7 ॥ एतद्धवै
तज्जनको वैदेहो बुडिलमाश्वतराश्विमुवाच यन्नु हो तद्गायत्रीविदब्रूथा अथ कथं हस्तीभूतो वहसीति
मुखं ह्यस्याः सम्राण्ण विदाञ्चकारेति होवाच तस्याग्निरेव मुखं यदि ह वा अपि बह्विवाग्भव्यादधति
सर्वमेव तत्सन्दहत्येवं हैवैवंविद्यद्यपि बह्विव पापं कुरुते सर्वमेव तत्सम्प्रसाय शुद्धः पूतोऽजरोऽमृतः
सम्भवति ॥ 8 ॥ इति चतुर्दशं ब्राह्मणम् ॥ 7 ॥ 14 ॥

हिरण्मयेन पात्रेण सत्यस्यापिहितं मुखम्।

तत्त्वं पूषन्नपावृणु सत्यधर्माय दृष्टये।

पूषन्नेकर्षे यमसूर्यप्राजापत्यव्योहरश्मीन् समूह तेजो यत्ते रूपं कल्याणतमं तत्ते पश्यामि
योऽसावसौ पुरुषः सोऽहमस्मि।

वायुरनिलममृतमथेदं भस्मान्तं शरीरम्।

ओं क्रतो स्मर कृतं स्मर क्रतो स्मर कृतं स्मर।

अग्ने नय सुपथा राये अस्मान्विश्वानि देव वयुनानि विद्वान्।

युयोध्यस्मज्जुहुराणमेनो भूयिष्ठां ते नम उक्तिं विधेम ॥

॥ इति पञ्चदशं ब्राह्मणम् ॥ 7 ॥ 15 ॥

॥ इति ब्रह्दारण्यके सप्तमोऽध्यायः ॥ 7 ॥

भा – अवतारा महाविष्णोः सर्वे पूर्णाः प्रकीर्तिताः।

पूर्णं च तत्परं रूपं पूर्णात्पूर्णाः समुद्रताः।

परावरत्वं तेषां तु व्यक्तिमात्रविशेषतः।

न देशकालसामर्थ्यैः पारावर्यं कथञ्चन।

पूर्वरूपस्य पूर्णस्य पूर्णं यदवतारगम्।

रूपं तदात्मन्यादाय पूर्णमेवावतिष्ठते।

लौकिकव्यवहारो यो भूभूरक्षपणादिकः।

तददृष्टिं विना नान्यो लयः कृष्णादिनां क्वचित्।

ओताः सर्वगुणा यस्मादस्मिन्नो विष्णुरुच्यते।

खं प्रकाशस्वरूपत्वाद्ब्रह्म तद्याप्तरूपतः।

पुनः खं सुखरूपत्वात् पुराणं तदनादितः।

वायोश्च रतिदं यस्माद्वायुरं ब्रह्म तत्परम्।

ख्यातत्वाच्चापि तत् खं स्याद्रौहिणेयस्तथाऽवदत्।

वेदोऽयं ज्ञानरूपत्वादिति यं ब्राह्मणा विदुः।
निर्दोषत्वाद् इत्युक्तस्तेन वेद्यं सदाऽखिलम् इति च।
वाह्मीकसुता हि रोहिणी। अतो बलभद्रः कौरव्यायणीपुत्रः।
'ज्ञानदानं तु देवानां फलदानं च कर्मणाम्।
विष्णुना विहितं पूर्वं पुनर्देवनरासुराः ।
ब्रह्माणमपि पप्रच्छुर्देवानां सद्गुणोच्छ्रितेः।
अनहङ्कारमात्रं तु ब्रह्मणा विहितं सदा।
सर्वोच्चमोक्षसम्प्राप्त्यै नराणां ज्ञानसाधनम्।
देवादीनां दानमेव हविरादेः प्रकीर्तितम्।
तमः प्राप्तिविलम्बाय दैत्यानां विहिता दया' इति प्रवृत्ते।
'हरणाद्यज्ञभागादेर्ज्ञानादेर्दानतस्तथा ।
यानादव्यवधानेन परस्य ब्रह्मणस्तथा।
ब्रह्मा हृदय इत्युक्तस्तस्यैवं विदपि ध्रुवम्।
हृतिदानस्वर्गयानपात्रं स्यात् तत्प्रसादतः।
ऋत्वेवास्मै ददत्यद्धा स्वकीयाश्चान्य एव च' इति निर्णये।
परमात्मा च प्रजापतिः।
'तत्त्वदेकरूपत्वात् तत् परं ब्रह्म कीर्तितम्।
तदेव तादृशं प्रोक्तं नैवान्यत् तादृशं क्वचित्।
तदेतत्सत्यमेवासीद्वासुदेवारख्यमव्ययम्' इति ब्रह्मतर्के।
तदेव हि तत्। तन्नारायणख्यं परं ब्रह्मतदेव सत्यं वासुदेवारख्यमासीदित्यर्थः।
'स्वस्मात् स्वयं समुत्पन्नो वासुदेवात्मना प्रभुः।
सत्यं ब्रह्मेति यो वेद महायाज्यं तु तं परम्।
प्राप्तोत्येव हि तल्लोकान् जीवन्नप्युत्तमो भवेत्' इति प्रध्याने।
'स्वभागहरणाद्धानात् फलानां यापनानृणाम्।

हृदयं भगवान् विष्णुः सत्यं तद्गुणरूपतः' इति सत्तत्त्वे।

'प्रजापतिरिति ब्रह्मा वेदेषूक्तो ह्यमुख्यतः।

यस्मिन्नूषुर्ब्रह्मचर्यं देवासुरनरोऽञ्जजे।

एष वै भगवान् विष्णुर्मुख्यतस्तु प्रजापतिः।

यज्ज्ञानान्मुक्तिमायान्ति स्वर्गाख्यां हृदयं च सः।

हृदि सदानयानेभ्यः सत्यं सद्गुणरूपतः।

यत्तद्दृढयमित्युक्तं ब्रह्म तत् सत्यतामगात्।

सत्यत्वं सद्नीयत्वमासाद्यं यन्मुमुक्षुभिः।

एवं तद्ब्रह्म यो वेद सहि लोकानिमान् जयेत्।

एतल्लोकजयो नाम धर्मज्ञानादिपूर्णता।

जित एव ह्यसौ लोको यदा वेद जनार्दनम्' इति गुणपरमे।

परलोको जित एवाभवदित्यर्थः।

'सदा सर्वगुणापानादापो नारायणः स्मृतः।

द्वितीयं रूपमसृजद्वासुदेवं स आत्मनः।

ब्रह्म सत्यमिति प्राहुर्वासुदेवाभिदं प्रभुम्।

तस्माद्ब्रह्माऽजनि ततो देवाः सर्वेऽपि जज्ञिरे।

तस्माद्ब्रह्मादयो देवा वासुदेवमुपासते।

ततत्वादन्यथाज्ञानं तीत्येव समुदीर्यते।

तस्याधस्तात् सदात्मा तु सादयन्ननृतम् हरिः।

उपरिष्ठाच्च यन्नामा नाशयन्ननृतं स्थितः।

एवं यो वेद तं विष्णुं नास्य मिथ्यादृशिर्भवेत्।

योग्यतापेक्षयोपासाऽथापरोक्ष्याच्च तत्फलम्।

सम्यग्ददात्यन्यथा च भवेदेवोपकारिणी।

अत्ययोग्याय चेत् सा स्याद्विपरीतफलप्रदा।

पादेभ्यो मोचयित्वैनं स्वात्मानं वेदयेद्धरिः' इति महात्म्ये।
'सरस्वती तु गोरूपा तस्या देवादयोऽखिलाः।
स्तनानेवोपजीवन्ति तस्या वायुः पतिः प्रभुः।
वत्सो मनोऽभिमान्यस्याः सरस्वत्या सदाशिवः' इति प्रभञ्जने।
'अग्निनामा तु भगवानौदर्याग्नौ प्रतिष्ठितः।
विश्वैर्गुणैः समेतत्वादन्तत्वाच्च स प्रभुः।
वैश्वानर इति प्रोक्तः सोऽग्निरङ्गप्रनेतृतः।
तस्य विष्णोः स्तुतिरियं क्रियते वायुना सदा।
कर्णौ पिधाय या नित्यं श्रोतुं शक्याऽखिलैः सदा'

इति मन्त्रमालायाम्।

'प्रवहं वायुपुत्रं च सूर्यसोमौ च विद्युतम्।
प्राप्य प्रधानवायुं च याति तत्परमं पदम्' इति ब्रह्माण्डे ॥
'व्याधींछवहृतिं चैव शवदाहादिकं तथा।
विष्णवे तप इत्येव चिन्तयन् यति तत्परम्' इति च।
'अक्लेशितोऽपि क्लेशादीनतीतैष्यानपीह यः।
विष्णवे तप इत्येव प्रार्पयेत् स परं व्रजेत्।
विष्णोः स्वरूपवेत्ता चेदन्यथा न कथञ्चन।
यथा स्वरूपवेत्तुः स्यादेकैकाऽपि ह्युपासना।
मोक्षाय सहिताः सर्वा अप्यज्ञस्य न तु क्वचित्।
यथावत् केशवं ज्ञात्वा स्वयोग्यै कामुपासनाम्।
अपि कृत्वा हरिं दृष्ट्वा मुच्यते नात्र संशयः' इति ब्रह्मतर्के।
'अन्नाभिमानी ब्रह्मैव प्राणो वायुरुदाहृतः।
अन्योन्यानुप्रविष्टौ तौ सर्वदैव सुसंस्थितौ।

वायुं विना ब्रह्मणोऽपि शरीरं पूतिमेष्यति।
वायुश्च शोषमायाति विना ब्रह्माणमञ्जसा।
तयोरेवं परिज्ञानी वासिष्ठः पाणिनामकः।
ब्रह्मवायुविदे कार्यं किं मया साध्वसाधु वा।
नासाधुना बाधयितुं शक्योऽसौ साधुनाऽपि वा।
नार्थोऽस्य कृतकृत्यत्वाद्यदि वेद परं हरिम्।
इति प्रशस्य तज्ज्ञानं वसिष्ठं प्राब्रवीत् ततः।
अन्योन्यानुप्रवेशेन ब्रह्मवाय्वोर्विशेषतः।
प्रयोजनं कस्य भवेदिति तं प्रतृदोऽब्रवीत्।
ब्रह्मा निवेशनीयः स्याद्वायुश्चास्य रतिप्रदः।
'अतः प्रयोजनं तुल्यमन्योन्यात्मप्रवेशनात्' इति सन्धाने।
'उत्थापनादुक्थनामा मोक्षे प्राप्यो यतोऽखिलैः।
यजुश्चाथ क्षतत्राणात् क्षत्रं सम्यक्त्वकारणात्।
सर्वेषां साम च प्रोक्तो वायुरेव जगत्पतिः' इति च ॥
ऋग्यजुः सामसंस्थो यो भगवान् पुरुषोत्तमः।
सद्वितीयपदेनोक्तो गायत्र्याः प्रथमेन तु।
भूम्यन्तरिक्षस्वर्गस्थतृतीयेन समीरगः।
चतुर्थपादो गायत्र्याः प्रणवः समुदीरितः।
तद्वाच्यो भगवान् सूर्यमण्डलस्था तु या रमा।
सत्त्वात्मिक्येव तत्संस्थो रज आव्यप्रधानतः।
परः परोरजस्तस्माद्य एवं वेद तं प्रभुम्।
लोकानां चैव वेदानां सर्वेषां प्राणिनामपि।
सदैवाधिपतिर्भूत्वा यशःश्रीमांश्च जायते।
गायत्तुपासने योग्यो ब्रह्मैव हि चतुर्मुखः।
तस्मादुक्तफलं सर्वं सर्वोपासा च तस्य हि।

अंशेनोपासनाऽन्येषां फलमल्पं च योग्यतः।

गायत्र्या न ह्ययोग्योऽपि द्विजो योग्योऽपि न क्वचित्।

ऋते विरिञ्चं तस्मात्तु तस्यैव ह्यखिलं फलम् ॥

यः परोरजास्तपति स तुरीयपदेन प्रणवेन पद्यते। तुरीयं पदं ददृश इव दृष्ट इव। तदधीनतेजः

पुञ्जस्य सूर्यमण्डलस्य दृष्टत्वात्।

‘सूर्यमण्डलगो विष्णुः सर्वेषां दृष्टवत् स्थितः।

यस्मात्तदुत्थितं तेजोमण्डलं दृश्यतेऽखिलैः’ इति त्रैविद्ये।

सर्व रजः सर्वा प्रकृतिम्।

‘रञ्जनात्प्रकृतिः प्रोक्ता रज इत्येव वैदिकैः।

तस्या अप्युत्तमो विष्णुर्यतोऽतः स परोरजाः।

अभिमानिनी तु गायत्र्या मुख्या श्रीः परिकीर्तिता।

ब्रह्माण्यमुख्याऽतो ज्ञेया सातु ब्रह्माणमाश्रिता।

ब्रह्मा तु मुख्यगायत्रीं सा परोरज आश्रयेत्’ इति च।

तद्वा एतज्जगत्सत्ये प्रतिष्ठितम्। भूमिरन्तरिक्षं द्यौरित्यादिना प्रस्तुतत्वात्।

‘तद्वा एतज्जगत्सर्वं चक्षुः सूर्याभिमानिनी।

विराणनामविशेषारख्ये सर्वदा सम्प्रतिष्ठितम्।

शेषः प्रतिष्ठितो वायौ स ह्यस्माद्बलवत्तरः।

स सत्य इति सम्प्रोक्तः सन्नस्मिन्याति यद्धरिः।

वायुः समाश्रितो देवीं मुख्यां गायत्रिनामिकाम्।

सा चात्मनामधिपतिमेवं परममाश्रिता।

प्राणानां रक्षणादेव गायत्री सा प्रकीर्तिता।

सावित्रीति च यामाह स विष्णुः परतोरजाः।

एषैव सा हि गायत्री सविता हि जनार्दनः।

तस्माद्धि सूयते सर्वं सावित्री च तदाश्रिता।

आदित्यस्तत्प्रीकत्वात् सवितेति प्रकीर्तितः ।
प्रतिमायां च तच्छब्दः प्रयोज्यो ह्युपचारतः ।
यस्मा आह स विष्णुस्तां गायत्रीं जगदीश्वरः ।
ब्रह्मणे तस्य सा प्राणान् सर्वदा पाति पुत्रवत् ।
ब्रह्मा हि पुत्रस्तस्यास्तु तत्पुत्रा इतरेऽखिलाः ।
तामाहुः परमां देवीं वृणीमह ऋगात्मिकाम् ।
नैव सा प्रतिमा मुख्या गायत्री परमा स्मृता ।
गायत्रीमुख्यवेत्तारो योग्या ब्रह्मपदस्य ये ।
तेषां प्रतिग्रहाद्दोषो न कश्चन भविष्यति ।
न चैकपदविज्ञानफलायालं सुखानि च ।
विष्णोर्यदा भगवतो लोकान् वेदांश्च चेतनान् ।
विरिञ्चिजन्मन्यखिलान् प्रतिगृह्णन्ति कृत्स्नशः ।
गायत्रीपदविज्ञानफलमात्रं तदा भवेत् ।
प्रणवप्रतिपाद्यं यत् तुरीयं भगवत्पदम् ।
सर्वगं वासुदेवाख्यं न तत् केनचिदाप्यते ।
गायत्री त्रिपदज्ञेयमनिरुद्धादिकं त्रयम् ।
ब्रह्मा व्याप्नोति मुक्तः सन् वासुदेवं न कश्चन ।
लोकस्थमनिरुद्धं च प्रद्युम्नं वेदगं तथा ।
सङ्कर्षणं वायुसंस्थं व्याप्य ब्रह्मा विमुक्तिगः ।
गायत्रीज्ञानसामर्थ्यात् प्रणवज्ञानशक्तितः ।
वासुदेवं च सम्पश्येन्न व्याप्नोति कथञ्चन ।
अनन्तत्वाद्वासुदेवः कथं व्याप्यो भवेत् प्रभुः ।
वर्णत्रयात्मप्रकृतिमतीतः सूर्यमण्डले ।
गुणत्रयात्मिकां बाह्ये यतोऽतः स परोरजाः ।
यतो न व्याप्यते सोऽसौ ब्रह्मणाऽपि कथञ्चन ।

अतः प्रतिग्रहो नास्य वासुदेवस्य विद्यते' इति प्रकाशिकायाम्।

तावदेतावत् प्रतिगृहीयादिति तस्यैव सामस्त्येन ग्रहणार्थम्।

एतावदेव मम हस्ते विद्यत इतिवत्। न ह्यन्यदेतावत् प्रतिग्राह्यमस्ति।

'अष्टाक्षरत्वाद्गायत्र्याः प्रोक्ता सैकपदीति च।

प्रणवेन सहैतास्तु गायत्र्याश्चतुरस्तदा।

अकाराद्यतिशान्तान्तः प्रणवोऽष्टाक्षरो यतः।

पादः प्रणवसंयुक्तो गायत्री सा पृथग्यदा।

द्विपदीति तदा प्रोक्ता त्रिपदी स्वपदैस्त्रिभिः।

चतुष्पदी सप्रणवा ब्रह्मणोऽन्यैर्न गम्यते।

अपदी च ततः प्रोक्ता गयत्र्यैवमुपस्थिता।

कामप्राप्तिमपूर्तिं वा शत्रवे सा करिष्यति।

असावदो मैव प्रापन्नास्मै कामः समृध्यताम्।

उपस्थिता चेदित्थं स यद्यदोऽहं समाप्नुयाम्।

इति सा कामपूर्तिं च स्वस्य सम्यक् करिष्यति।

सम्यग्ब्रह्मपदावाप्तिं तद्योग्यां मुक्तिमेव च।

ब्रह्मणोपासितो दद्याद्गायत्र्याः पुरुषोत्तमः।

अलेपं सर्वपापेभ्यो विशेषेण प्रतिग्रहात्।

तद्योग्यां मुक्तिमन्येषां यथायोग्यमुपासितः।

वक्तव्यो भगवान् विष्णुर्गायत्र्या मुखसंस्थितः।

अग्निमण्डलगो नित्यमग्निनामाऽग्रणीत्वतः।

गायत्र्यास्तु परिज्ञानं ज्ञाते मुख्यगते हरौ।

सफलं भवेदन्यथा तु न सम्यक् फलदं भवेत्।

गायत्रीमुखगो विष्णुर्ज्ञेयः सर्वात्मना ततः।

संहर्ता सर्वदोषाणामग्निस्थः सर्वदाहकः।

नित्यानन्दोऽग्निवर्णश्च रामः परशुभृत् सदा'

इति गायत्रीसंहितायाम्।

‘सूर्यमण्डलनाम्ना तु पात्रेण स्वमुखं हरिः।
पिधायैव जगत्सर्वं पश्यत्यमितविक्रमः।
उदकं पीयते तेन तमसस्त्रायते जगत्।
यतोऽतः प्रात्रमुद्दिष्टं विद्विद्धिः सूर्यमण्डलम्।
पूषा पूर्णत्वतो विष्णुर्दृष्टये विष्णुधर्मिणः।
स्वमुखं प्रकाशयेदेकं नान्यथा तु कथञ्चन।
नान्यो यत् तादृशो ज्ञाता तस्मादेकऋषिर्हरिः।
यमो नियमनात् प्रोक्तः सूर्य ऊरीकृतेरयम्।
ज्ञेयः प्रजापतेरेव प्राजापत्यस्ततः स्मृतः।
प्राणे स्थितो यः पुरुषः सोऽसावहमिति स्मृतः।
अहेयत्वादसुत्वाच्च मेयत्वाच्चास्मिनामकः।
अदोषत्वाद इत्युक्तो वायुस्तन्निलयो यतः।
अनिलं तत एवासावमृतं चेति कीर्त्यते।
तदाश्रयोऽपि ह्यमृतः किमु साक्षात् स्वयं हरिः।
ऋतुश्च ज्ञानरूपत्वात् स एव हि जनार्दनः।
सोऽग्निरङ्गप्रणेतृत्वाद्धिश्चज्ञानविदां वरः’ इति च।

जुरुराणमल्पं कुर्वत्। न वा अहमिमं जानातीतिवत्। सर्वत्राप्यहंशब्दोऽहेयत्ववाच्येव ॥

॥ इति श्रीमदानन्दतीर्थभगवत्पादाचार्यविरचिते श्रीमद्बृहदारण्यकभाष्ये सप्तमोऽध्यायः ॥ 7 ॥

अष्टमोऽध्यायः ॥ 8 ॥

प्रथमब्राह्मणम् ॥ 8 ॥ 1 ॥

यो ह वै ज्येष्ठं च श्रेष्ठं च वेदं ज्येष्ठश्च श्रेष्ठश्च स्वानां भवति प्राणो वै ज्येष्ठश्च श्रेष्ठश्च श्रेष्ठश्च स्वानां भवत्यपि
च येषां बुभूषति य एवं वेद ॥ 1 ॥ यो ह वै वसिष्ठां वेदं वसिष्ठः स्वानां भवति वाग्वैवसिष्ठावसिष्ठः
स्वानां भवत्यपि च येषां बुभूषति य एवं वेद ॥ 2 ॥ यो ह वै प्रतिष्ठां वेदं प्रतिष्ठति समे प्रतिष्ठति

दुर्गे चक्षुर्वै प्रतिष्ठाचक्षुषा हि समे च दुर्गे च प्रतितिष्ठति प्रतितिष्ठति समे प्रतितिष्ठति दुर्गे य एवं वेद ॥ 3 ॥ यो ह वै सम्पदं वेद सर्व हास्मै पद्यते यं कामं कामयते श्रोत्रं वै सम्प्रच्छ्रोत्रे हीमे सर्वे वेदा अभिसम्पन्नासं हास्मै पद्यते यं कामं कामयते य एवं वेद ॥ 4 ॥ यो ह वा आयतनं वेदायतनं स्वानां भवत्यायतनं जनानां मनो वा आयतनमायतनं स्वानां भवत्यायतनं जनानां य एवं वेद ॥ 5 ॥ यो ह वै प्रजापतिं वेद प्रजायते ह प्रजया पशुभी रेतो वै प्रजापतिः प्रजायते ह प्रजया पशुभिर्य एवं वेद ॥ 6 ॥ ते हेमे प्राणा अहं श्रेयसे विविदमाना ब्रह्मजग्मुस्तद्धोचुः को नो वसिष्ठ इति तद्धोवाच यस्मिन्व उत्क्रान्त इदं शरीरं पापीयो मन्यते स वो वसिष्ठ इति ॥ 7 ॥

वाग्धोच्चक्राम सा संवत्सरं प्रोष्यागत्योवाच कथमशकत मद्दते जीवितुमिति ते होचुर्यथाऽकला अवदन्तो वाचा प्राणन्तः प्राणेन पश्यन्तः चक्षुषा शृण्वन्तः श्रोत्रेण विद्वांसो मनसा प्रजायमाना रेतसैवमजीविष्येति प्रविवेश ह वाक् ॥ 8 ॥ चक्षुर्होच्चक्राम तत्संवत्सरं प्रोष्यागत्योवाच कथमशकत मद्दते जीवितुमिति ते होचुर्यथा अन्धा अपश्यन्तश्चक्षुषा प्राणन्तः प्राणेन वदन्तो वाचा शृण्वन्तः श्रोत्रेण विद्वांसो मनसा प्रजायमाना रेतसैवमजीविष्येति प्रविवेश ह चक्षुः ॥ 9 ॥ श्रोत्रं होच्चक्राम तत्संवत्सरं प्रोष्यागत्योवाच कथमशकत मद्दते जीवितुमिति ते होचुर्यथा बधिरा अशृण्वन्तः श्रोत्रेण प्राणन्तः प्राणेन वदन्तो वाचा पश्यन्तश्चक्षुषा विद्वांसो मनसा प्रजायमाना रेतसैवमजीविष्येति प्रविवेश ह श्रोत्रम् ॥ 10 ॥ मनो होच्चक्राम तत्संवत्सरं प्रोष्यागत्योवाच कथमशकत मद्दते जीवितुमिति ते होचुर्यथा मुग्धा अविद्वांसो मनसा प्राणन्तः प्राणेन वदन्तो वाचा पश्यन्तश्चक्षुषा शृण्वन्तः श्रोत्रेण प्रजायमाना रेतसैवमजीविष्येति प्रविवेश ह मनः ॥ 11 ॥

रेतो होच्चक्राम तत्संवत्सरं प्रोष्यागत्योवाच कथमशकत मद्दते जीवितुमिति ते होचुर्यथा क्लीबा अप्रजायमाना रेतसा प्राणन्तः प्राणेन वदन्तो वाचा पश्यन्तश्चक्षुषा शृण्वन्तः श्रोत्रेण विद्वांसो मनसैवमजीविष्येति प्रविवेश ह रेतः ॥ 12 ॥ अथ ह प्राण उत्क्रमिष्यन्त्यथा महासुहयः सैन्धवः पद्वीशशङ्कून् संवृहेदेवं हैवेमान् प्राणान् सम्बर्ह ते होचुर्मा भगव उत्क्रामीर्न वै शक्ष्यामस्त्वद्दते जीवितुमिति तस्योमे बलिं कुरुतेति तथेति ॥ 13 ॥ सा ह वागुवाच यद्वा अहं वसिष्ठाऽस्मि त्वं तद्वसिष्ठोऽसीति यद्वा अहं प्रतिष्ठाऽस्मित्वं तत्प्रतिष्ठोऽसीति चक्षुर्यद्वा अहं सम्पदस्मि त्वं तत्संपदसीति श्रोत्रं यद्वा अहमायतनमस्मि त्वं तदायतनमसीति मनो यद्वा अहं प्रजापतिरस्मि त्वं तत्प्रजापतिरसीति रेतः तस्योमे किमन्नं किं वास इति यदिदं किञ्च आ श्वभ्य आ क्रिमिभ्य आ

कीटपतङ्गेभ्यस्तत्तेऽन्नमापो वास इति न ह वा अस्यान्नं जग्धं भवति नानन्नं परिगृहीतं य
एवमेतदनस्यान्नं वेद तद्विद्वांसः श्रोत्रिया अशिष्यन्त आचामन्त्यशित्वा चाचामन्त्येतमेव तदनमनन्नं
कुर्वन्तो मन्यन्ते तस्मादेवं विद्वानशिष्यन्नाचामेदशित्वा चाचामेत् ॥ 14 ॥

॥ इति प्रथमं ब्राह्मणम् ॥ 8 ॥ 1 ॥

द्वितीयम् ब्राह्मणम् ॥ 8 ॥ 2 ॥

श्वेतकेतुर्ह वा आरुणेयः पञ्चालानां परिषदमाजगाम स आजगाम चैबलिं प्रवाहणं परिचारयमाणं
तमुदीक्ष्याभ्युवाद कुमारा३ इति स भो३ इति प्रतिशुश्रावानुशिष्टो न्वसि पित्रेत्योमिति होवाच
॥ 1 ॥ वेत्थ यथेमाः प्रजाः प्रयत्यो विप्रतिपद्यन्ता३ इति नेति होवाच वेत्थो यथेमं लोकं
पुनरापद्यन्ता३ इति नेति होवाच वेत्थयथाऽसौ लोक एवं बहुभिः पुनः पुनः प्रयद्भिर्न सम्पूर्यता३ इति
नेति होवाच वेत्थो यतिथ्यामाहुत्यां हुतायामापः पुरुषवाचो भूत्वा समुत्थाय वदन्ती३ इति नेति
हैवोवाच वेत्थो देवयानस्य वा पथः प्रतिपदं पितृयाणस्य वा यत्कृत्वा देवयानं वा पन्थानं प्रतिपद्यन्ते
पितृयाणं वाऽपि हि नर्षेर्वचः श्रुतं द्वे सृती अशृणवं पितृणामहं देवानामुत मर्त्यानां ताभ्यामिदं
विश्वमेजत्समेति यदन्तरा पितरं मातरं चेति नाहमत एकञ्चन वेदेति होवाच ॥ 2 ॥ अथैनं
वसत्योपमन्त्रयाञ्चक्रे नादृत्य वसतिं कुमारः प्रदुद्राव स आजगाम पितरं तं होवाचेति वाव किल नो
भवान् पुरानुशिष्टानवोचदिति कथं सुमेध इति पञ्च मा प्रश्नात्राजन्यबन्धुरप्राक्षीत्ततो नैकञ्चन वेदेति
कतमे त इतीम इति ह प्रतीकान्युदाजहार ॥ 3 ॥
स होवाच तथा नस्त्वं तात जानीथा यथा यदहं किञ्चन वेद सर्वमहं तत्तुभ्यमवोचं प्रैहि तु तत्र
प्रतीत्य ब्रह्मचर्यं वत्स्याव इति भवानेव गच्छत्विति स आजगाम गौतमो यत्र प्रवाहणस्य जैबलेरास
तस्मा आसनमाहृत्योदकमाहरयाञ्चकाराथ हास्मा अर्घ्यं चकार तं होवाच वरं भगवते गौतमाय दद्म
इति ॥ 4 ॥ स होवाच प्रतिज्ञातो म एष वरो यां तु कुमारस्यान्ते वाचमभाषथास्तां मे ब्रूहीति ॥ 5 ॥ स
होवाच दैवेषु वै गौतम तद्वरेषु मानुषाणां ब्रूहीति ॥ 6 ॥ स होवाच विज्ञायते हास्तिहिरण्यस्यापात्तं गो
अश्वानां दासीनां प्रवराणां परिधानस्य मा नो भवान् । बहूरनन्तस्यापर्यन्तस्याभ्यवदान्योऽभूदिति स
वै गौतम तीर्थेनेच्छासा इत्युपैम्यहं भवन्तमिति वाचाहस्मैव पूर्वं उपयन्ति सहोपायनकीर्त्या
उवास ॥ 7 ॥ स होवाच तथा नस्त्वं गौतम मापराध्यस्तव च पितामहा यथेयं विद्येतः पूर्वं न
कस्मिंश्चन ब्राह्मण उवास तां त्वहं तुभ्यं वक्ष्यामि को हि त्वेवं ब्रुवन्तमर्हति प्रत्याख्यातुमिति ॥ 8 ॥

असौ वै लोकोऽग्निर्गौतम तस्यादित्य एव समिद्रश्मयो धूमोऽहरर्चिर्दिशोऽङ्गारा अवान्तरदिशो
विष्फुलिङ्गास्तस्मिन्नेतस्मिन्नग्नौ देवाः श्रद्धां जुहति तस्या आहुत्यै सोमो राजा
सम्भवति ॥ 9 ॥ पर्जन्यो वा अग्निर्गौतम तस्य संवत्सर एव समिदब्राणि धूमो विद्युदर्चिरशनिरङ्गारा
हादुनयो विष्फुलिङ्गास्तस्मिन्नेतस्मिन्नग्नौ सोमं राजानं जुहति तस्या आहुत्यै वृष्टिः
सम्भवति ॥ 10 ॥ अयं वै लोकोऽग्निर्गौतम तस्य पृथिव्येव समिदग्निर्धूमो रात्रिरर्चिश्चन्द्रमा अङ्गारा
नक्षत्राणि विष्फुलिङ्गास्तस्मिन्नेतस्मिन्नग्नौ देवा वृष्टिं जुहति तस्या आहुत्या अन्नं
सम्भवति ॥ 11 ॥ पुरुषो वा अग्निर्गौतम तस्य व्यात्तमेव समित्प्राणो धूमो वागर्चिश्चक्षुरङ्गाराः श्रोत्रं
विष्फुलिङ्गास्तस्मिन्नेतस्मिन्नग्नौ देवा अन्नं जुहति तस्या आहुत्यैरेतः रम्भवति ॥ 12 ॥ योषा वा
अग्निर्गौतम तस्या उपस्थ एव समिल्लोमानी धूमो योनिरर्चिर्यदन्तः करोति तेऽङ्गारा अभिनन्दा
विष्फुलिङ्गास्तस्मिन्नेतस्मिन्नग्नौ देवा रेतो जुहति तस्या आहुत्यै पुरुशः सम्भवति स जीवति
यावज्जीवत्यथ यदा म्रियते ॥ 13 ॥ अथैनमग्नये हरन्ति तस्याग्निरेवाग्निर्भवति समित्समिद्धूमो
धूमोऽर्चिरर्चिङ्गारा अङ्गारा विष्फुलिङ्गा विष्फुलिङ्गास्तस्मिन्नेतस्मिन्नग्नौ देवाः पुरुषं जुहति तस्या
आहुत्यै पुरुषो भास्वरवर्णः सम्भवति ॥ 14 ॥
ते य एवमेतद्विदुर्येचामी अरण्ये श्रद्धां सत्यमुपासते तेऽर्चिरभिसम्भवन्ति अर्चिषोऽहरह
आपूर्यमाणपक्षमापूर्यमाणपक्षाद्यान्षण्मासानुदडादित्य एति मासेभ्यो देवलोकं
देवलोकादादित्यमादित्याद्वैद्युतं तान्वैद्युतान् पुरुषो मानव एत्य ब्रह्मलोकान् गमयति ते तेषु
ब्रह्मलोकेषु पराः परावतो वसन्ति तेषां न पुनरावृत्तिः ॥ 15 ॥ अथ ये यज्ञेन दानेन तपसा लोकान्
जयन्ति ते धूममभिसम्भवन्ति धूमाद्रात्रिं रात्रैरपक्षीयमाणपक्षमपक्षीयमाणपक्षाद्यान् षण्मासान्
दक्षिणादित्य एति मासेभ्यः पितृलोकं पितृलोकाच्छन्द्रं ते चन्द्रं प्राप्यान्नं भवन्ति तांस्तत्र देवा यथा
सोमं राजानमाप्यायस्वापक्षीयस्वेत्येवमेनांस्तत्र भक्षयन्ति तेषां यदा
तत्पर्यवैत्यथेममेवाकाशमभिनिष्पद्यन्त आकाशाद्वायुं वायोर्वृष्टिं वृष्टेः पृथिवीं ते पृथिवीं प्राप्यान्नं
भवन्ति पुनः पुरुषाग्नौ ह्यन्ते ततो योषाग्नौ ततो जायन्ते ते लोकान्प्रत्युत्थायिनस्त
एवमेवानुपरिवर्तन्तेऽथ य एतौ पन्थानौ न विदुस्ते कीटाः पतङ्गा यदिदं दंदशूकम् ॥ 16 ॥

॥ इति द्वितीयं ब्राह्मणम् ॥ 8 ॥ 2 ॥

भा - 'अहंश्रेयोविवादं तु येन कृत्वाऽखिलाः सुराः।

असमर्थाः स्वरक्षायां स वायुः सुरनायकः ।
विवदन्तोऽखिला देवा ययुर्नारायणं प्रभुम् ।
अहं श्रेयानहं श्रेयानिति वायुपुरःसराः ।
उक्तं भगवता तेन येन त्यक्तेऽखिला अपि ।
स्थातुं न शक्ताः स श्रेयानित्युक्ताः पुनरागताः ।
उत्क्रान्ताश्च पुनः सर्वे तद्विज्ञप्त्यै पृथक् पृथक् ।
सुपर्णशेषरुद्रेन्द्रसूर्यादिषु पृथक् पृथक् ।
उत्क्रान्तेषु ब्रह्मदेहाच्छरीरं न पपात ह ।
ऋत उत्क्रान्तमेकं तु तदन्ये निविसन्ति च ।
प्राण उच्चिक्रममिषति स्थातुं नाशक्नुवन् परे ।
प्राणं विना न च ब्रह्मा तं विना प्राण एव च ।
अन्योन्यापाश्रयाच्छक्तौ स्थातुमन्ये कुतस्ततः ।
तस्मात् प्राणो वरो देवेश्चिति सर्वेऽपि मेनिरे' इति पवमाने ।
'द्युपर्जन्यधरापुंस्त्रीसंस्थितं पञ्चरूपिणम् ।
नारायणं वासुदेवं तथा सङ्कर्षणं प्रभुम् ।
प्रद्युम्नं चानिरुद्धं च क्रमाध्यायंस्तु सर्वदा ।
पञ्चाग्निविन्नाम भवेत् स याति परमं पदम् ।
नास्य संसर्गदोषोऽपि कदाचन भविष्यति' इति त्रैविद्ये ।

॥ इति द्वितीयं ब्राह्मणम् ॥ ८ ॥ २ ॥

तृतीयम् ब्राह्मणम् ॥ ८ ॥ ३ ॥

स यः कामयेत महत्प्राप्तुयामित्युदगयनं आपूर्यमाणपक्षस्य पुण्याहे द्वादशाहं उपसद्व्रती भूत्वौदुम्बरे
कंसे चमसे वा सर्वौषधं फलानीति संभृत्य परिसमूह्य परिलिप्याग्निमुपसमाधाय परिस्तीर्यावृताज्यं
संस्कृत्य पुंसा नक्षत्रेण मन्थं सन्नीय जुहोति यावन्तो देवास्त्वयि जातवेदस्तिर्यञ्चो घ्नन्ति पुरुषस्य

कामांस्तेभ्योऽहं भागधेयं जुहोमि ते मातृप्ताः सर्वैः कामैस्तर्पयन्तु स्वाहा या तिरश्चीनि पद्यतेऽहं
विधरणी इति ता त्वा घृतस्य धारया यजे सराधनीं महं स्वाहा ॥ 1 ॥ ज्येष्ठाय स्वाहा श्रेष्ठाय
स्वाहेत्यग्नौ हुत्वा मन्थे संस्रवमवनयति प्राणाय स्वाहा वसिष्ठायै स्वाहेत्यग्नौ हुत्वा मन्थे
संस्रवमवनयति वाचे स्वाहा प्रतिष्ठायै स्वाहेत्यग्नौ हुत्वा मन्थे संस्रवमवनयति चक्षुषे स्वाहा सम्पदे
स्वाहेत्यग्नौ हुत्वा मन्थे संस्रवमवनयति श्रोत्राय स्वाहा आयतनाय स्वाहेत्यग्नौ हुत्वा मन्थे
संस्रवमवनयति मनसे स्वाहा प्रजात्यै स्वाहेत्यग्नौ हुत्वा मन्थे संस्रवमवनयति रेतसे साहेत्यग्नौ हुत्वा
मन्थे संस्रवमवनयति ॥ 2 ॥

अग्नये स्वाहेत्यग्नौ हुत्वा मन्थे संस्रवमवनयति सोमाय स्वाहेत्यग्नौ हुत्वा मन्थे संस्रवमवनयति भूः
स्वाहेत्यग्नौ हुत्वा मन्थे संस्रवमवनयति भुवः स्वाहेत्यग्नौ हुत्वा मन्थे संस्रवमवनयति स्वः
स्वाहेत्यग्नौ हुत्वा मन्थे संस्रवमवनयति भूर्भुवस्वः स्वाहेत्यग्नौ हुत्वा मन्थे संस्रवमवनयति ब्रह्मणे
स्वाहेत्यग्नौ हुत्वा मन्थे संस्रवमवनयति क्षत्राय स्वाहेत्यग्नौ हुत्वा मन्थे संस्रवमवनयति भूताय
स्वाहेत्यग्नौ हुत्वा मन्थे संस्रवमवनयति भविष्यते स्वाहेत्यग्नौ हुत्वा मन्थे संस्रवमवनयति विश्वाय
स्वाहेत्यग्नौ हुत्वा मन्थे संस्रवमवनयति सर्वाय स्वाहेत्यग्नौ हुत्वा मन्थे संस्रवमवनयति प्रजापतये
स्वाहेत्यग्नौ हुत्वा मन्थे संस्रवमवनयति ॥ 3 ॥ अथैनमभिमृशति भ्रमदसि ज्वलदसि पूर्णमसि
प्रस्तब्धमस्येकशफमसि हिङ्कृतमसि हिङ्कियमाणमस्युद्गीथमसि उद्गीयमानमसि श्रावितमसि
प्रत्याश्रावितस्यार्द्रं सन्दीप्तमसि विभुरसि प्रभुरस्यन्नमसि ज्योतिरसि निधनमसि संवर्गोऽसीति ॥ 4 ॥
अथैनमुद्यच्छत्यामं स्यामं हि ते महि स हि राजेशानोऽधिपतिः स मां राजेशानोऽधिपतिं
करोत्विति ॥ 5 ॥ अथैनमाचामति तत्सवितुर्वरेण्यं मधु वाता ऋतायते मधु क्षरन्ति सिन्धवः माध्वीर्नः
सन्त्वोषधीर्भूः स्वाहा भर्गो देवस्य धीमहि मधु नक्तमुषसो मधुमत्पार्थिवं रजः। मधुद्यौरस्तु नः पिता
भुवः स्वाहा धियो यो नः प्रचोदयात् मधुमान्नो वनस्पतिर्मधु मां अस्तु सूर्यः माध्वीर्गावो भवन्तु नः
स्वः स्वाहेति सर्वा च सावित्रीमन्वाह सर्वाश्चमधुमतीरहमेवेदं सर्वं भूयासं भूर्भुवः स्वः स्वाहेत्यन्तत
आचम्य पाणी प्रक्षाल्य जघनेनाग्निं प्राक् शिराः संविशन्ति प्रातरादित्यमुपतिष्ठते
दिशमेकपुण्डरीकमसि अहं मनुष्याणामेकपुण्डरीकं भूयासमिति यथेतमेत्य जघनेनाग्निमासीनो वंशं
जयति ॥ 6 ॥ तं हैतमुद्दालक आरुणिर्वाजसनेयाय याज्ञवल्क्यायान्तेवासिन उक्तवोवाचापि य एनं
शुष्के स्थाणौ निषिञ्चेच्चायेरञ्छाखाः प्ररोहेयुः पलाशानीति

॥ 7 ॥ एतमु हैव वाजसनेयो याज्ञवल्क्यो मधुकाय पैङ्गायान्तेवासिन उक्तवो पाचापि य एनं शुष्के
स्थाणौ निषिञ्चेज्जायेरन् शाखाः प्ररोहेयुः फलाशानीति ॥ 8 ॥
एतमु हैव मधुकः पैङ्गश्चूलाय भागवित्तयेऽन्तेवासिन उक्तवोवाचापि य एनं शुष्के स्थाणौ
निषिञ्चेज्जायेरञ्छाखाः प्ररोहेयुः फलाशानीति ॥ 9 ॥ एतमु हैव चूलो भागवित्तिर्जानकाय
आयस्थूणायान्तेवासिन उक्तवोवाचापि य एनं शुष्के स्थाणौ निषिञ्चेज्जायेरञ्छाखाः प्ररोहेयुः
फलाशानीति ॥ 10 ॥ एतमु हैव जानकिरायस्थूणः सत्यकामाय जाबालायान्तेवासिन उक्तवोवाचापि
य एनं शुष्के स्थाणौ निषिञ्चेज्जायेरञ्छाखाः प्ररोहेयुः फलाशानीति ॥ 11 ॥ एतमु हैव सत्यकामो
जाबालोऽन्तेवासिभ्य उक्तवोवाचापि य एनं शुष्के स्थाणौ निषिञ्चेज्जायेरञ्छाखाः प्ररोहेयुः
फलाशानीति तमेतं नापुत्राय वाऽन्तेवासिने वा ब्रूयात् ॥ 12 ॥ चतरोदुम्बरो भवत्यौदुम्बरः सुव
औदुम्बरश्चमस औदुम्बर इध्मऔदुम्बर्या उपमन्थन्यौदश ग्राम्याणि धान्यानि भवन्ति
ब्रीहियवास्तिलमाषा अणुप्रियङ्गवो गोधूमाश्च मसूराश्च खल्वाश्चखलकुलाश्च तान्पिष्टान् दधनि मधुनि
घृत उपसिञ्चत्याज्यस्य जुहोति ॥ 13 ॥

॥ इति तृतीयं ब्राह्मणम् ॥ 8 ॥ 3 ॥

भा – दृष्टादृष्टमहत्वम्।

॥ इति तृतीयं ब्राह्मणम् ॥ 8 ॥ 3 ॥

चतुर्थब्राह्मणम् ॥ 8 ॥ 4 ॥

एषां वै भूतानां पृथिवी रसः पृथिव्या आपोऽपामोषधय ओषधीनां पुष्पाणि पुष्पाणां फलानि फलानां
पुरुषः पुरुषस्य रेतः
॥ 1 ॥ स ह प्रजापतिरीक्षाञ्चक्रे हन्तास्मै प्रतिष्ठां कल्पयानीति स स्त्रियं ससृजे तां सृष्ट्वाऽध उपास्त
तस्मात् स्त्रियमध उपासीत स एतं प्राञ्चं ग्रावाणमात्मन एव समुदपारयत्तेनैनामभ्यसृजत् ॥ 2 ॥ तस्या
वेदिरुपस्थो लोमानि बर्हिश्चर्माधिषवणो समिद्धो मध्यतस्तौ मुष्कौ स यावान्ह वै वाजपेयेन
यजमानस्य लोको भवति तावानस्य लोको भवति य एवं विद्वानधोपहासं चरत्यासां स्त्रीणां सुकृतं
वृद्धेऽथ यदिदमविद्वानधोपहासं चरत्यस्य स्त्रियः सुकृतं वृञ्जते ॥ 3 ॥ एतद्ध स्म वै तद्विद्वानुद्दालक
आरुणिराहैतद्ध स्म वै तद्विद्वान्नाको मौद्गल्य आहैतद्ध स्म वै तद्विद्वान्कुमार हारीत आह बहवो मर्या

ब्राह्मणायना निरिन्द्रिया विसुकृतोऽस्माल्लोकात्प्रयन्ति य इदमविद्वांसोऽधोपहासं चरन्तीति बहु वा
इदं सुप्तस्य वा जाग्रतो वा रेतः स्कन्दति ॥ 4 ॥ तदभिमृशेदनु वा मन्त्रयेत यन्मेऽद्य रेतः
पृथिवीमस्कन्दद्यदोषधीरप्यसरद्यदप इदमहं तद्रेत आददे पुनर्मा मैत्विन्द्रियं पुनस्तेजः पुनर्भर्गः
पुनरग्निर्घिष्ण्या यथास्थानं कल्पन्तामित्यनामिकाङ्गुष्ठाभ्यामादायान्तरेण स्तनौ वा भ्रुवौ वा
निमृज्यात् ॥ 5 ॥
अथ यद्युदक आत्मानं परिपश्येत्तदभिमन्त्रयेतमयितेज इन्द्रियं यशो द्रविणं सुकृतमिति श्रीर्ह वा एषा
स्त्रीणां यन्मलोद्वासास्तस्मान्मलोद्वाससं यशस्विनीमभिक्रम्योपमन्त्रयेत् ॥ 6 ॥ सा चेदस्मै न
दद्यात्काममेनाम वक्रीणियात्सा चेदस्मै नैव दद्यात्काममेनां यष्ट्या वा पाणिना
वोपहत्यातिक्रामेदिन्द्रियेण ते यशसा यश आदद् इत्या एव भवति ॥ 7 ॥ सा चेदस्मैदद्यादिन्द्रियेण ते
यशसा यश आदधामीति यशस्विनावेव भवतः ॥ 8 ॥ स यामिच्छेत्कामयेत मेति तस्यामर्थं निष्ठाय
मुखेन मुखं सन्ध्यायोपस्थमस्या अभिमृश्य जपेदङ्गादङ्गात्सम्भवसि हृदयादधिजायसे
सत्वमङ्गकषायोऽसि दिग्धविद्धामिव मादयेमाममूं मयीति ॥ 9 ॥ अथ यामिच्छेन्न गर्भं दधीतेति
तस्यामर्थं निष्ठाय मुखेन मुखं सन्ध्याभिप्राण्यापान्यादिन्द्रियेण ते रेतसा रेत आदद् इत्यरेता एव
भवति ॥ 10 ॥ अथ यामिच्छेद् गर्भं दधीतेति तस्यामर्थं निष्ठाय मुखेन मुखं
सन्ध्यापान्याभिप्राण्यादिन्द्रियेण ते रेतसा रेत आदधामीति गर्भिण्येव भवति ॥ 11 ॥
अथ यस्य जायायै जारः स्यात्तं चेद्विष्ट्यादामपात्रेऽग्निमुपसमाधाय प्रतिलोमं शरबर्हिस्तीर्त्वा
तस्मिन्नेताः शरभृष्टीः प्रतिलोमाः सर्पिषाक्ता जुहुयान्मम समिद्धेऽहौषीः प्राणापानौ त
आददेऽसाविति मम समिद्धेऽहौषीः पुत्रं पशूंस्त आददेऽसाविति मम समिद्धेऽहौषीरिष्टासुकृते त
आददेऽसाविति मम समिद्धेऽहौषीराशा पराकशौ त आददेऽसाविति स वा एष निरिन्द्रियो
विसुकृतोऽस्माल्लोकात्प्रैति यमेवं विद्वान्ब्राह्मणः शपति तस्मादेवंविच्छ्रोत्रियस्य दारेण
नोपहासमिच्छेदुत ह्येवंवित्परो भवति ॥ 12 ॥ अथ यस्य जायमार्तवं विन्देत् त्र्यहं कं सेन
पिबेदहतवासानैनां वृषलो न वृषत्युपहन्यात् त्रिरात्रान्त आप्लुत्य व्रीहीनवघातयेत् ॥ 13 ॥ स य
इच्छेत्पुत्रो मे शुक्लो गौरो जायेत वेद्मनुब्रवीत सर्वमायुरियादिति क्षीरौदनं पाचयित्वा
सर्पिष्मन्तमश्रीयातां ईश्वरौ जनयितवै ॥ 14 ॥ अथ य इच्छेत्पुत्रू मे कपिलः पिङ्गलो जायेत द्वौ
वेदावनुब्रवीत सर्वमायुरियादिति दध्योदनं पाचयित्वा सर्पिष्मन्तमश्रीयातामीश्वरौ जनयितवै ॥ 15 ॥

अथ य इच्छेत्पुत्रो मे श्यामो लोहिताक्षो जायेत त्रिन्वेदाननुब्रवीत सर्वमायुरियादित्युदौदनं
पाचयित्वा सर्पिष्मन्तमश्रीयातामीश्वरौ जनयितवै ॥ 16 ॥ अथ य इच्छेद्दुहिता मे पण्डिता जायेत
सर्वमायुरियादिति तिलौदनं पाचयित्वा सर्पिष्मन्तमश्रीयातामिश्वरौ जनयितवै ॥ 17 ॥ अथ य
इच्छेत्पुत्रो मे पण्डितो विजिगीथः समितिङ्गमः शुश्रूषितां वाचं भाषिता जायेत सर्वान्वेदाननुब्रवीत
सर्वमायुरियादिति मांसौदनं पाचयित्वा सर्पिष्मन्तमश्रीयातामीश्वरौ जनयितवा औक्षेण वार्षभेण
वा ॥ 18 ॥ अथाभिप्रातरेव स्थालीपाकावृताज्यं वेष्टित्वा स्थालीपाकस्योपघातं जुहोत्यग्नये
स्वाहाऽनुमतये स्वाहा देवाय सवित्रे सत्यप्रसवाय स्वाहेति हुत्वोद्धृत्य प्राश्नाति प्राश्येतरस्याः
प्रयच्छति प्रक्षाल्य पाणी उदपात्रं पूरयित्वा तेनैनां त्रिरभ्युक्षत्युत्तिष्ठातो विश्वावसोऽन्यामिच्छ
प्रपूर्व्यासं जायां पत्या सहेति ॥ 19 ॥ अतैनामभिपद्यतेऽमोऽहमस्मि सा त्वं सा त्वमस्यमोऽहं
सामाहमस्मि ऋत्तं द्यौरहं पृथिवी त्वं तावेहि संरभावहै सह रेतो दधावहै पुंसे पुत्राय वित्तय
इति ॥ 20 ॥ अथास्या ऊरू विहापयति विजिहीथां द्वावापृथिवी इति तस्यामर्थं निष्ठाय मुखेन मुखं
सन्धाय त्रिरेनामनुलोमामनुमार्ष्टि -

विष्णोर्योनिं कल्पयितु त्वष्टा रूपाणि पिंशतु।

आ सिञ्चतु प्रजापतिर्धाता गर्भं दधातु ते।

गर्भं धेहि सिनीवालि गर्भं धेहि पृथुष्टुके।

गर्भं ते अश्विनौ देवावाधत्तां पुष्करस्रजौ ॥ 21 ॥

हिरण्मयी अरणी याभ्यां निर्मन्थतामश्विनौ।

तं ते गर्भं हवामहे दशमे मासि सूतये।

यथाऽग्निगर्भा पृथिवी यथा द्यौरिन्द्रेण गर्भिणी।

वायुर्दिशां यथा गर्भं एवं गर्भं दधामि तेऽसाविति ॥ 22 ॥

सोष्यन्तीमद्भिरभ्युक्षति यथा वायुः पुष्करिणीं समिङ्गयति सर्वत एवा ते गर्भं एजतु सहावैतु जरायुणा

इन्द्रस्यायं व्रजः कृतः सार्गलः सपरिश्रयस्तमिन्द्र निर्जहि गर्भेण सावरां

सहेति ॥ 23 ॥ जातेऽग्निमुपसमाधायाङ्ग आधाय कं से पृषदाज्यं सन्नीय पृषदाज्यस्योपघातं जुहोति
अस्मिन्सहस्रं पुष्यासमेधमानः स्वे गृहे। अस्योपसद्यां मा च्छेत्सीः प्रजया च पशुभिश्च स्वाहा मयि
प्राणांस्त्वयि मनसा जुहोमि स्वाहा यत्कर्मणाऽत्यरीरिचं यद्वा न्यूनमिहाकरम्।
अग्निष्टस्त्वष्टृकृद्विद्वान्स्वष्टं सुहुतं करोतु नः स्वाहेति ॥ 24 ॥ अथास्य दक्षिणं कर्ममभिनिधाय
वाग्वागिति त्रिरथ दधि मधु घृतं संनीयानन्तर्हितेन जातरूपेण प्राशयति भूस्ते दधामि भुवस्ते
दधामि स्वस्ते दधामि भूर्भुवः स्वः सर्वं त्वयि दधामीति ॥ 25 ॥ अथास्य नाम करोति वेदोऽसीति
तदस्य तद्गुह्यमेव नाम भवति ॥ 26 ॥ अथैनं मात्रे प्रदाय स्तनं प्रयच्छति यस्ते स्तनः शशयो यो
मयोभूर्यो रत्नधा वसुविद्यः तुदत्रः येन विश्वा पुष्यसि वार्याणि सरस्वति तमिह धातवे
करिति ॥ 27 ॥ अथास्य मातरमभिमन्त्रयत इलासि मैत्रावरुणी वीरे वीरमजीजनत् सा त्वं वीरवती
भव याऽस्मान्वीरतोऽकरदिति तं वा एतमाहुरतिपिता बताभूरतिपितामहो बताभूः परमां बत काष्ठां
प्रापच्छ्रिया यशसा ब्रह्मवर्चसेन य एवं विदो ब्राह्मणस्य पुत्रो जायत इति ॥ 28 ॥

॥ इति चतुर्थं ब्राह्मणम् ॥ 8 ॥ 4 ॥

भा – अनेनोपनिषदुक्तविधानेन जातः पुत्रः प्रायः
स्वर्गापवर्गयोग्यो भवतीति प्रजापतिकर्मवचनम्।
'यथोपनिषदं जातो योग्यः स्वर्गापवर्गयोः।
भवेद्यदि मनः पित्रोर्विष्णोर्नान्यत्र गच्छति।
न कुर्याद्यदि कर्मैतन्मनः पित्रोस्तु विष्णुगम्।
दृष्टसामर्थ्यहीनश्च मोक्षयोग्यः स्थिरं यदि।
दृष्टसामर्थ्यवांश्च स्यादाज्ञाद्यैः कारणैः क्वचित्।
विशेषकारणाभावे यथोक्तं नान्यथा भवेत्' इति च।
'नारायणो द्युशब्दोक्तः सर्वदा द्युतिहेतुतः।
वासदेवस्तु पर्जन्यः परं स जनयेद्यतः।
सङ्कर्षणस्तु पृथिवी प्रथितत्वात् सदैव हि।
प्रद्युम्नः पुरुषेत्युक्तः पूरयेत् स जगद्यतः।

जायन्तीपुत्राज्जायन्तीपुत्रो माण्डूकायनीपुत्रान्मामण्डूकायनीपुत्रो माण्डूकीपुत्रान्मामण्डूकीपुत्रः
शाण्डिलीपुत्राच्छाण्डिलीपुत्रो राथीतरीपुत्राद्राथीतरीपुत्रो भालुकीपुत्राद्भालुकीपुत्रः क्रौञ्चिकीपुत्राभ्यां
क्रौञ्चिकीपुत्रौ वेदभृतीपुत्राद्वेदभृतीपुत्रः कार्शिकेयीपुत्रात्कार्शिकेयीपुत्रः प्राचीनयोगीपुत्रा-
त्प्राचीनयोगीपुत्रः साञ्जीवीपुत्रात्साञ्जीवीपुत्रः प्राश्नीपुत्रादासुरिवासिनः प्राश्नीपुत्रा
आसुरायणादासुरायण आसुरेरासुरिः ॥ 2 ॥

याज्ञवल्क्याद्याज्ञवल्क्य उद्दालकादुद्दालको अरुणादरुण उपवेशेरुपवेशिः कुश्रेः कुश्रीर्वाजस्रवसो
वाजश्रवा जिह्वावतो बाध्योगाज्जिह्वावान्बाध्योगोऽसिताद्वार्षगणादसितो वार्षगणो
हरितात्कश्यपाद्धरितः कश्यपः शिल्पात् कश्यपात् शिल्पः कश्यपः कश्यपात् नैध्रुवेः कश्यपो
नैध्रुविर्वाचो वागम्त्रिण्या अम्त्रिण्यादित्यादादित्यानीमानि शुक्लानि यजूषि वाजसनेयेन
याज्ञवल्क्येनाव्यायन्ते ॥ 3 ॥

समानमासाञ्जीवीपुत्रात् साञ्जीवीपुत्रो माण्डूकायनेर्माण्डूकायनिर्माण्डव्यान्मण्डव्यः कौत्सात्कौत्सो
माहिर्क्लेमाहिक्लिर्वामकक्षायणाद्वामकक्षायणः शाण्डिल्याच्छाण्डिल्यो वात्स्याद्वात्स्यः कुश्रेः
कुश्रिर्यज्ञवर्चसोराजस्तम्बायनाद्यज्ञवर्चाराजस्तम्बाय नस्तुरात्कावषेयात्तुरः कावषेयः प्रजापतेः
प्रजापतिः ब्रह्मणो ब्रह्मस्वयम्भुब्रह्मणे नमः ॥ 4 ॥

॥ इति पञ्चमं ब्राह्मणम् ॥ 8 ॥ 5 ॥

॥ इति ब्रह्दारण्यके अष्टमोऽध्यायः ॥

॥ इति श्रीमद्बृहदारण्यकोपनिषत् ॥

भा - 'नीचादप्युत्तमा ज्ञानं शृणुयुर्लीलया क्वचित्।

श्रोतृवक्तृविभेदोऽयं नाधिक्यज्ञापकस्ततः।

यस्याधिक्यं तु वेदोक्तं पञ्चरात्रेऽथवा भवेत्।

इतिहासपुराणे वा सोऽधिको नेतरः क्वचित् इति ब्रह्मतर्कः।

आदानादादित्यः। रमणाच्छामनाच्च रश्मयः। अहीनत्वादहः। चन्दनाच्चन्द्रः। अस्य
क्षत्रमन्यन्नास्तीति नक्षत्रम्। बहुरूपत्वाद्बहुवचनम्। ज्ञानादायुष्वाच्च वायुः। अन्यैरभरणीयत्वादभ्रम्।
विद्योतनाद्विद्युत्। अशनादशनिः। निहादनाद्वादुनिः। आसमन्तात्काशनादाकाशः। सम्यग्वत्सान्
रमयतीति संवत्सरः। आदेशनाद्दिशः। अवान्तरमादिशतीत्यवान्तरदिशः। रतिकरत्वाद्वात्रिः।
वचनाद्वाक्। प्रणयनात् प्राणः। जहाति गमयतीति जिह्वा। चष्ट इति चक्षुः। शृणोतीति श्रोत्रम्।
उपस्थितत्वादुपस्थः। यापयति नयति चेति योनिः। अभिनन्दयतीत्यभिनन्दः।
उपमन्त्रणमन्तःकरणं च स एव करोति।

‘तदधीनं यतः सर्वं सर्वशब्दैस्ततो हरिः।

मुख्याभिधेयस्त्वन्यानि तत्सङ्गादुपचारतः’ इति ब्रह्मतर्कः।

‘तदधीनत्वादर्थवत्’ इति भगवद्वचनम्। ‘समाकर्षात्’ इति च।

‘पञ्चाग्निविद्यया चैव तथैव प्राणविद्यया।

प्रजातिकर्मणा चैव तथा ज्ञानप्रदानतः।

आचार्यवंशविज्ञानाद्यः पूज्यः पुरुषोत्तमः।

सर्वान्तर्यामिको नित्यो नमस्तस्मै परात्मने’ इति सद्भावे।

॥ इति पञ्चमं ब्राह्मणं ॥ ८ ॥ ५ ॥

नित्यानन्तमनौपमं परमजं सर्वत्रगं सुस्थिरं

सर्वज्ञं प्रतिबोधमात्रममलं पूर्णं गुणैरच्युतैः ॥

विश्वोत्पत्तिलयस्थितिप्रमितिसन्मोक्षे परं कारणं

प्रेष्ठं मे सततं प्रियात् प्रियतमं नित्यं सदोपास्महे ॥

यस्य त्रीण्युदितानि वेदवचने रूपाणि दिव्यान्यलं

बट् तद्दर्शतमित्थमेव निहितं देवस्य भर्गो महत्।

वायो रामवचोनयं प्रथमकं पृक्षो द्वितीयं वपु-

र्मध्वो यत्तु तृतीयकं कृतमिदं भाष्यं हि तेन प्रभौ।

‘हनुशब्दो ज्ञानवाची हनुमान् मतिशब्दितः ।
रामस्य स्वृत्तरूपस्य वाचस्तेनानयन्त हि ।
भृतमो भीम इत्युक्तो वाचो मा मातरः स्मृताः ।
ऋगाद्या इतिहासश्च पुराणं पञ्चरात्रकम् ।
प्रोक्ताः सप्तशिवास्तत्र शयो भीमस्ततः स्मृतः ।
मध्वित्यानन्द उद्दिष्टो वेति तीर्थमुदाहृतम् ।
मध्व आनन्दतीर्थः स्यात् तृतीया मारुतीतनुः ।
इति सूक्तगतं रूपत्रयमेतन्महात्मनः ।
यो वेद वेदवित् स स्यात् तत्त्ववित् तत्प्रसादतः ॥’ इति च ।
‘साधको कामकार्याणां तत्समीपगतः सदा ।
हनुमान् प्रथमो ज्ञेयो भीमस्तु बहुभुक् पितोः ।
पृतनाक्षयकारी च द्वितीयस्तु तृतीयकः ।
पूर्णप्रज्ञस्तथाऽऽनन्दतीर्थनामा प्रकीर्तितः ।
दशोति सर्वमुद्दिष्टं सर्वं पूर्णमिहोच्यते ।
प्रज्ञा प्रमतिरुद्दिष्टा पूर्णप्रज्ञस्ततः स्मृतः ।
आसमन्तात् पतित्वे तु गूढं कलियुगे हरिम् ।
असत्यमप्रतिष्ठं तु जगदेतदनीश्वरम् ।
वदद्भिर्गूहितं सन्तं तृतीयोऽसुर्मथायति ।
येन विष्णोर्हि वर्षारख्यान् गुणानज्ञासिषुः परान् ।
ईशानासः सूरयश्च निगूढान् निर्गुणोक्तिभिः ।
त्रेतायां द्वापरे चैव कलौ चैते क्रमात् त्रयः ।
येषां हि परमो विष्णुर्नेता सर्वेश्वरेश्वरः ।
स्वयं तु ब्रह्मसंज्ञोऽसौ परस्मै ब्रह्मणे नमः’ इति च ॥
पूर्णागण्यगुणोदारधाम्ने नित्याय वेधसे ।
अमन्दानन्दसान्द्राय प्रेयसे विष्णवे नमः ॥

॥ इति श्रीमद्बृहदारण्यकोपनिषद्भाष्येऽष्टमोऽध्यायः ॥

॥ इति श्रीमदानन्दतीर्थभगवत्पादाचार्यविरचितं
बृहदारण्यकोपनिषद्भाष्यम् ॥

॥ श्रीकृष्णार्पणमस्तु ॥

॥ मुख्यप्राणवशे सर्वं स विष्णोर्वशगः सदा ॥

॥ प्रीणयामो वासुदेवं देवतामण्डलाखण्डमण्डानम् ॥

